
ମୁଖବନ୍ଧ 


“ ଶେଷଗସ୍ତ” ଉପନ୍ୟାସର ପରିକଳଛ୍ନା ତେତିଶ ବର୍ଷ ପୁଲିସ ଜୀବନରୁ ଅବସର ନେବା 
ପରେ | ଅବସର ନେଳି, ମୁଁ ଯେତେବେଳେ ରାଜ୍ୟ ପୁଲିସ ବିଭାଗର ମାନବାଧ୍ୁକାର ସୁରକ୍ଷା 
ପ୍ରକୋଷ୍ଠର ଆରକ୍ଷୀ ମହାନିରୀକ୍ଷକ ଥଲି | ଅବସର ନେବାର କିଛିଦିନ ପୂର୍ବରୁ ଗସ୍ତରେ ଯାଇଥୁଲି 
ବଲାଙ୍ଗାର ଜିଲ୍ଲାକୁ । ବହୁ ବର୍ଷ ପରେ, ବଲାଙ୍ଗୀର ଜିଲ୍ଲାକୁ ତାହା ଥଲା ମୋର ଶେଷ ଗସ୍ତ 
କାର୍ଯ୍ୟକ୍ରମ । ସହର ଭିତର ଦେଇ ସର୍କିଟ ହାଉସକୂ ଗଲାବେଳେ ମୋର ପ୍ରଥମେ ନଜର 
ପଡିଥୁଲା ବଲାଙ୍ଗୀରର ପୂର୍ବତନ ସଦର ଥାନା ଉପରେ | ୧୯୬୯ ମସିହା ଅକ୍ଟୋବର ପହିଲା 
ତାରିଖ ଦିନ ମୁଁ ସିଧାସଳଖ ଉପଆରକ୍ଷୀ ଅଧୁକ୍ଷକ ଶିକ୍ଷାନିବିସ ଭାବେ ଏଗାର ମାସ ପାଇଁ 
ବଲାଙ୍ଗୀର ଜିଲ୍ଲାରେ ଜିଲ୍ଲା ପ୍ରଶିକ୍ଷଣ ପାଇଁ ଯୋଗ ଦେଇଥୁଲି ଏବଂ ସଦର ଥାନାଠାରୁ ମୋର 
ପ୍ରଶିକ୍ଷଣ ଆରମ୍ଭ ହୋଇଥଲା | ତେତିଶ ବର୍ଷ ଭିତରେ ସହରରେ ବିରାଟ ପରିବର୍ଭନ ଆସିଛି । 
ସଦର ଥାନା ଜାଗାରେ ଟାଉନ ଥାନା ମୁଣ୍ଡ ଟେକିଛି । ଆଖି ଯୁଆଡ଼େ ଗଲା ସବୂଆଡେ ନୂତନତ୍ବର 
ଛାପ । ରାଜା ରାଜୁଡା ଅମଳର ଛାପ ବଲାଙ୍ଗୀରରୁ ଲିଭିଗଲ୍ଲାଣି । ସହରର ନୂତନତ୍ବ ଭିତରେ 
ମୋର ମନେ ପଡିଥୁଲା ତେତିଶ ବର୍ଷ ତଳର କେତେକ ପୁରାତନ କଥା; ଯାହାର ସୃତିକୁ ମୁଁ 
ଭୁଲି ପାରିନଥୁଲି | ଏହି ସଦର ଥାନାରେ ଟ୍ରେନିଂ ନେଲାବେଳେ କେତେ ଲୋକଙ୍କୁ ମୁଁ ସିଆର୍‌ପିସିର 
ଶହେ ନଅ ଦଫାରେ ସନ୍ଦେହରେ ଗିରଫ କରି ଅଦାଲତକୁ ପଠାଇଥୁଲି । ମାନବାଧ୍ୁକାର ପ୍ରକୋଷ୍ଠର 
ମହାନିରୀକ୍ଷକ ଭାବେ, ସେହି ପ୍ରକାର କେତେକ ଅଭିଯୋଗ ମୋର ତଦନ୍ତଭୁକ୍ତ ଥୁଲା ! ସମଗ୍ର 
ବିଶ୍ଵ ମାନବାଧ୍ୂକାରକୁ ଗୁରୁତ୍ଵର ସହ ବିଚାରକୁ ନେଲାବେଳେ ଏବଂ ଦେଶର ସର୍ବୋଜ୍ଚ ନ୍ୟାୟାଳୟ 
ଡି.କେ.ବସୁ ବନାମ ପଶ୍ଚିମବଙ୍ଗ ସରକାରଙ୍କ ମାମଲାରେ ଗିରଫ କଲାବେଳେ ପୁଲିସ ଯେଉଁ 
କେତେକ ନିର୍ଦ୍ଦେଶ ମାନିବାକୁ ବାଧ୍ଯ, ତାହା ସମଗ୍ର ଦେଶରେ କାର୍ଯ୍ୟକାରୀ ହେବାବେଳେ ବିଦେଶୀ 
ଶାସକ ଇଂରେଜ ଅମଳରେ ପ୍ରଣୟନ କରାଯାଇଥିବା ସିଆର୍ପିସିର ଶହେ ନଅ ଦଫା ଏବଂ 
ଆଇପିସି ବୟାଳିଶ ଧାରା ଏପର୍ଯ୍ୟନ୍ତ ପ୍ରଚଳିତ ରହିବା କେତେଦୂର ପ୍ରାସଙ୍ଗିକ ତାହା ମୋ ମନ 
ଭିତରେ ଆନ୍ଦୋଳନ ସୃଷ୍ଟି କରିଥଲା । ମନେ ପଡିଥିଲା ସଦର ଥାନା ଭିତରେ ଜଣେ ଆଦିବାସୀ 
ଯୁବକର ଛଳଛଳ ଆଖି, ତାର କାକୁତିମିନତି ସ୍ଵର “ ହଜୁର ମୋର୍‌ ଟିକେ ବି ଦୋଷ ନାଇଁ।' 
ତାର ସେଦିନର କଥା, ଆଜି ବି ମୋ କାନ ଭିତରେ ଘଣ୍ଟା ପିଟିଲା ଭଳି ଶବ୍ଦ ସୃଷ୍ଟି କରେ | 
ସତରେ କଣ ସେ ଚୋରି କରିବାକୁ ଆସିଥିଲା ? ଶହେ ନଅ ଦଫା କୁହେ -ଯାହାର ଢୀବନ 
ଧାରଣ କରିବା ପାଇଁ ପରିଦୃଶ୍ୟମାନ ଆର୍ଥିକ ସମ୍ବଳ ନଥ୍‌ବ ଆଉ ସନ୍ଦେହଜନକ ଭାବେ ବୁଲୁଥୁବ 
ପୁଲିସ ତାକୁ ସନ୍ଦେହରେ ଗିରଫ କରି ଅଦାଲତକୁ ପଠାଇ ପାରିବ । ଏବେ ବି ରାଜ୍ୟର 
ପଇଁଚାଳିଶ ଭାଗ ଜନତା ଦାରିଦ୍ର୍ୟର ସୀମାରେଖା ତଳେ | ଗୋଟିଏ ପରିବାର ଦିନକୁ ବାରଟଙ୍କା 
ଖର୍ଚ୍ଚ କରିବାକୁ ପାଏନି । ଏମାନଙ୍କର ପରିଦୃଶ୍ୟମାନ ଆର୍ଥିକ ସମ୍ବଳ କ”ଣ ? ଶିକ୍ଷା ଏବଂ 
ସଚେତନତାର ଅଭାବ ଯେଉଁମାନଙ୍କର ସହଚର, ସେମାନେ ଖାକି ପୋଷାକ ପିନ୍ଧା ପୁଲିସ 

ହାବୁଡରେ ପଡିଲେ କି ପ୍ରକାର ବ୍ୟବହାର ପ୍ରଦର୍ଶନ କରିବେ ? ‘ଆନ ବୋଲେ ମୁଇଁ ଅଟଇ 
ପୁଲିସ, ବିନା ମେଘେ ସୃଢି ପାରଇ କଳୁଷ” ଏ ଅପବାଦରୁ ପୁଲିସ ବିଭାଗ କ'ଣ ଏପର୍ଯ୍ୟନ୍ତ 
ମୁକୁଳିଲାଣି ? ସର୍କିଟ ହାଉସରେ ପହଞ୍ଚିବା ପରେ ଦେଖିଥଲଲି ଜଣେ ଆଦିବାସୀ ବୃଦ୍ଧଙ୍କୁ । ଜରାଜୀର୍ଣ 
ଶରୀର, କୋଟରାଗତ ନୟନ । ରାତିକ ରହଣି ଭିତରେ ଶୁଣିଥୁଲି ତାର ଦୁଃଖଦ କାହାଣୀ - ଜୀବନର 
ମୋଡ। ଶୁଣିଲା ପରେ ମନ ଭିତରେ କିଏ ଯେପରି ପ୍ରଶ୍ନ କରୁଥିଲା, ଇଏ କ'ଣ ସେଇ ଦିନର ସେଇ 
ଆଦିବାସୀ ଯୁବକ ଯାହାର ସରଳ, ନିଷ୍ଠାପ ଜୀବନ ପଥରେ ପୁଲିସର ମନମୁଖୀ କାର୍ଯ୍ୟାନୁଷ୍ଠାନ (ଶହେ 
ନଅ ଦଫା) କଣ୍ଟକ ଭାବେ ଦେଖାଦେଇ ପଥଭ୍ରଷ୍ଠ କରିଥଲା ? ସେଇ ଅପରିଚିତ ଆଦିବାସୀ ବୃଦ୍ଧ 
* ଶେଷଗସ୍ତ” ଉପନ୍ୟାସର ଶୁକ୍ରା ଗଣ୍ଡ ପାଲଟିଗଲା | 

ବଲାଙ୍ଗୀର ଜିଲ୍ଲାରେ ଶିକ୍ଷାନିବିସ ଭାବେ ପ୍ରଶିକ୍ଷଣ ନେଲାବେଳେ କେତେକ ଘଟଣା ଭିନ୍ନ 
ରୂପରେ ସ୍କାନ ପାଇଛି। ଏହି ଉପନ୍ୟାସରେ କେତେକ ବର୍ଣ୍ଣନା ସତ ଘଟଣା ଉପରେ ଆଧାରିତ । 
ବଲାଙ୍ଗୀର ସହରରେ ଆଇନଶୃଙ୍ଖଳା, ଜିଲା ଆରକ୍ଷୀ ଅଧୀକ୍ଷକ ଏବଂ ଜିଲ୍ଲାପାଳଙ୍କ ବଦଳୀ 
ଘଟଣା ସତ ଘଟଣା ହୋଇଥୁଲାବେଳେ ତକ୍ରାଳୀନ ଆରକ୍ଷୀ ମହାନିରୀକ୍ଷକଙ୍କ ଗସ୍ତ କାର୍ଯ୍ୟକ୍ରମ 
ବହୁଳ ଭାବେ ସତ୍ୟ ଘଟଣା ଉପରେ ଆଧାରିତ; ମାତ୍ର ଅନ୍ୟ ଚରିତ୍ର ଓ ଘଟଣାମାନ ଉପନ୍ୟାସର 
ପାଠକମାନଙ୍କ ପାଇଁ କଳନା ପ୍ରସୂତ । 

ଉପନ୍ୟାସରେ ଶୁକ୍ରା ଗଣ୍ଡର କଥା ତାର ନିଜ ଭାଷାରେ ଲିଖିତ | ନିଜ ମାତୃଭାଷାରେ ଜଣେ 
ତାର ଅନ୍ତରର କଥା ସ୍ପଷ୍ଟଭାବେ ପରିପ୍ରକାଶ କରିପାରେ ସେଥ୍‌ରେ ମୋର ବିଶ୍ଵାସ | ଶୁକ୍ରା ଗଣ୍ଡର 
ମୁହଁରେ କୁହାଯାଇଥ୍ବା ସମ୍ବଲପୁରୀ ଭାଷା ଦେବାରେ ମୋତେ ସୋନପୁର ନିବାସୀ ପୂର୍ବତନ 
ରାଜ୍ୟ ନିର୍ବାଚନ ଆୟୋଗର ଅଧ୍ଯକ୍ଷ ତଥା ଜେଷ୍ଠଭ୍ରାତା ସଦୃଶ ଶ୍ରୀ ଦେବେନ୍ଦ୍ର କୂମାର ମିଶ୍ର 
ଅକୁଣ୍ତିତ ସାହାଯ୍ୟ କରିଛନ୍ତି | ପ୍ରକୃତରେ ଶୁକ୍ରା ଗଣ୍ଡର ଭାଷା ତାଙ୍କର | ସ୍ଵନାମଧନ୍ୟ ସାହିତ୍ୟିକ 
ଶ୍ରୀ ଉତ୍ତମ ପ୍ରଧାନ ମଧ୍ଯ ଭାଷା ଦେବାରେ ସାହାଯ୍ୟ କରିଛନ୍ତି । ସେମାନଙ୍କ ନିକଟରେ ମୁଁ 
କୃତଜ୍ଞ | ' ଦିନଲିପି' ଓଡ଼ିଆ ଦୈନିକ ଖବର କାଗଜରେ ଧାରାବାହିକ ଉପନ୍ୟାସ ଭାବେ, ଏହା 
ପ୍ରକାଶ ପାଇଥିବାରୁ ଦିନଲିପିର ସାହିତ୍ୟ ପୃଷ୍ଠାର ଦାୟିତ୍ଵରେ ଥବା ଶ୍ରୀ ରଘୁନାଥ ଦାଶଙ୍କ ସହଯୋଗ 
ଓ ଆନ୍ତରିକତା ଯୋଗୁ ଏହା ସମ୍ଭବ ହୋଇପାରିଛି। ଦିନଲିପିର ସଂପାଦିକା ଶ୍ରୀମତୀ ଅନୃପୂର୍ଣ୍ଠ 
ଦାଶଙ୍କ ନିକଟରେ ମୁଁ କୃତଜ୍ଞ | 

ସର୍ବୋପରି ଲିପିକାର ଶ୍ରୀ ଦିଲିପ କୁମାର ପାଣିଗ୍ରାହୀ ଶେଷଗ୍ରସ୍ତ ଉପନ୍ୟାସକୁ ପୁସ୍ତକ ରୂପ 
ଦେଇଥିବା ଯୋଗୁ ତାଙ୍କୁ ମୁଁ ଆନ୍ତରିକ ଧନ୍ଯବାଦ ଦେଉଛି। ଆଶାକରେ, ଏହି ଉପନ୍ୟାସ 
ପାଠକମାନଙ୍କ ପାଇଁ ଏକ ଭିନ୍ନ ସ୍ଵାଦର ଉପନ୍ୟାସ ହେବ । 

କଚେରୀଛକ ପାର ହୋଇ ସହରର ମୁଖ୍ୟ ରାସ୍ତାରେ କିଛି ବାଟ ଗଲା ଘନେ 
ବରେନ୍ଦ୍ର ଗାଡ଼ି ଅଟକାଇବାକୁ କହି ଗାଡ଼ିରୁ ଓହ୍ଲାଇ ରାସ୍ତା ଉପରେ ଠିଆ ହେଲେ। 
ସମୟ ସକାଳ ଆଠଟା ପନ୍ଦର ମିନିଟ ¦ ରାସ୍ତା ଉପରେ କଦବା କ୍ଚିତ ଖଣ୍ଡେ ଅଧେ 
ଗାଡ଼ି ମୋଟର ଯିବାର ଶବ୍ଦ । ରିକ୍ଟା୍‌ ମଟର ସାଇକେଲ, ସାଇକେଲର ଭିଡ଼ ଜମି 
ନଥାଏ ପୂର୍ବାହ୍ନ ଦଶଟା ପୂର୍ବରୁ ରାସ୍ତାରେ ଭିଡ଼ ଜମିବାକୁ ଆରମ୍ଭ କରେ ! ଗାଡ଼ିରୁ 
ଓହ୍ଲାଇ, ରାସ୍ତା କଡ଼ରେ ଠିଆ ହୋଇ ଖଣ୍ଡେ ଦୂରରୁ ବରେନ୍ଦ୍ର ଚାହିଁଥିଲେ ସଦର ଥାନା 
ଆଡେ ! ରାସ୍ତା କଡ଼କୁ ଲାଗି ନୂଆ ପାଚେରି, ତାଠାରୁ ଅଛ ଦୂରରେ ନୂଆ ଘର | ଘର 
ସାମ୍ପା ବୋର୍ଡ଼ରେ ଲେଖା ହୋଇଛି “ ଟାଉନ ଥାନା ବଲାଙ୍ଗୀର” | ବରେନ୍ଦ୍ର ଖୋଜୁଥିଲେ 
‘ସଦର ଥାନା'କୁ | ଏହି ନୂଆ ଥାନା ବିଲଡିଂ ପଛପଟେ ଗୋଟେ ବିରାଟ ଖପରଲି ଘର 
ଜରାଜୀର୍ଣ୍ଣ ଅବସ୍ଥାରେ ଠିଆ ହୋଇଥାଏ ସଂପୂର୍ଣ୍ଣ ଭାବେ ମାଟିରେ ମିଶିଯିବାକୁ ଅପେକ୍ଷା | 
ଭଲ ଭାବେ ଥରେ ଦେଖି ନେବାକୁ ଚେଷ୍ଟା କରି ବରେନ୍ଦ୍ର ରାସ୍ତାକଡ଼ ଟାଉନ ଥାନା 
ପାଚେରି ପାଖକୁ ଲାଗିଯାଇ ପଛପଟକୁ ଚାହିଁଲେ। ତେତିଶ ବର୍ଷ ତଳେ, ସେ ଦେଖିଥିବା 
ସେହି ସଦର ଥାନା ଏବେ ଅଦରକାରୀ ହୋଇ ଭାଙ୍ଗି ପଡ଼ିଲାଣି। ତା ସ୍ଥାନରେ କେତେ 
ଫୁଟ୍‌ ଦୂରରେ ନୂଆ ହୋଇ ନିର୍ମାଣ ହୋଇଛି “ଟାଉନ ଥାନା” । ବରେନ୍ଦ୍ର ଅନୁଭବ 
କଲେ, ନୂଆ ଥାନା ନିର୍ମାଣ ହୋଇଛି ସତ; ମାତ୍ର “ପୁରୁଣା ସଦର ଥାନା”ର ଗାମ୍ଭୀର୍ଯ୍ୟ 
ଏବଂ ସୌନ୍ଦର୍ଯ୍ୟ ଆଉ ନାହିଁ। ପ୍ରାୟ ପାଞ୍ଚ ଏକର ଜମିର ମଝିରେ ପାଞ୍ଚ ଛଅ ବଖରାକୁ 
ନେଇ ଠିଆ ହୋଇଥିଲା ସଦର ଥାନା! ଚାରିପଟେ କୋଡିଏ ଫୁଟ୍‌ ଚଉଡ଼ାର ସିମେଣ୍ଟ 
ବାରଣ୍ଡା | ସାମ୍ପାରେ ଗୋଟେ ବଡ଼ ପୋର୍ଟିକୋ | ପୁରୁଣା କାଳିଆ ଖପରଲି ଛାତ ହୋଇଥିଲେ 
ମଧ୍ୟ ଭିତର ରୁମଗୁଡ଼ିକରେ ଥିଲା ସିଲିଂ । ଖରାଦିନେ ବଲାଙ୍ଗୀରରେ ଯେତେ ଗରମ 
ହେଲେ ମଧ୍ୟ ଥାନା ଭିତର ରୁମ୍‌ ଗୁଡ଼ିକରେ ଗରମ କାଟୁ ନଥିଲା। ଥାନା ପରିସର 
ଚାରିପଟେ ତାରବାଡ଼। ତାରବାଡ଼କୁ ଲାଗି ଧାଡ଼ି ଧାଡ଼ି ଶାଗୁଆନ ଗଛ ରାଜାଙ୍କ ଅମଳରୁ 
ଲଗାଯାଇଥିଲା। ଥାନା ପରିସର ଭିତରେ ଥିଲା ଆମ୍ଭ ପଣସ, ବରଗଛ | ଥାନା ପଛ ପଟକୁ 
ଅଫିସର ଓ କନଷ୍ଟେବଳ୍‌୍ମାନଙ୍କର ସେଇ ଖପରଲି ଛାତର ଘର। ବଲାଙ୍ଗୀର ଦେଶୀୟ 
ରାଜ୍ୟର ସେ ଥିଲା ‘ସଦର ଆନା' | ବରେନ୍ଦ୍ର ପାଚେରିକୁ ଲାଗି ଚାହୁଁଥିଲେ ଏବଂ ଖୋଜୁଥିଲେ 
ସେହି ପୁରୁଣା ଆମ୍ବ ଶାଗୁଆନ ଆଉ ବରଗଛକୁ। ଯେଉଁଠି ଶାଗୁଆନ ଗଛ ଥିଲା, ସେଠି 
ଲାଗିଛି ୟୁକାଲିପଟାସ୍‌ ଗଛ। ଆମ୍ବ ପଣସ, ବରଗଛ କଟା ହୋଇଗଲାଣି ପୁରୁଣା ଥାନା 
ଅଫିସରମାନଙ୍କ ଘର ଭାଙ୍ଗି, ସେ ଜାଗାରେ ଠିଆ ହୋଇଛି ଚାରି ମହଲା ଫ୍ଲାଟ୍‌ | 

ତେତିଶ ବର୍ଷ ତଳେ, ସେ ଅନୁଗୁଳ ପୁଲିସ ଟ୍ରେନିଂ କଲେଜରୁ ଟ୍ରେନିଂ ଶେଷ 
କରି ଏହି ବଲାଙ୍ଗୀର ଜିଲ୍ଲାକୁ ଗୋଟିଏ ବର୍ଷ ପାଇଁ ପ୍ରୋବେସନାରୀ ଡିଏସ୍‌ପି ଭାବେ 
ଜିଲ୍ଲା ଟ୍ରେନିଂ ନେବାକୁ ପୋଷ୍ଠିଂ ହୋଇଥିଲା। ବଲାଙ୍ଗୀର ଜିଲ୍ଲାରେ ପହଞ୍ଚିଲା ପରେ, 
ସେ କିଲ୍ଲାକୁ ଚିହ୍ନିଥିଲେ ଏହି ସଦର ଥାନା ପାଖରୁ। ପାଚେରି କଡ଼ରୁ ସେ ସଦର 
ଥାନାର ପୁରୁଣା ଘର ଆଡ଼େ ଆଉ ଥରେ ନିରିଖି ଚାହିଁଲେ। ଘରଟା ଭାଙ୍କି ପଡ଼ିଲାଣି। 
ଦୁଇ ଫୁଟ ମୋଟାର ସେହି ପୁରୁଣାକାଳିଆ ମାଟିକାନ୍ସଗୁଡ଼ିକ ଅଧା ଭଙ୍ଗା ଅବସ୍ଥାରେ, 
କ୍ଷତ ବିକ୍ଷତ ମୂର୍ରି ପରି ଠିଆ ହୋଇଛନ୍ତି। କୋଡିଏ ଫୁଟିଆ ଚଉଡ଼ା ବାରଣ୍ଡା ଉପରେ 
କୁଢ଼ କୂଢ଼ ମାଟି ଗଦା ଭାଙ୍ଗି ପଡ଼ୁଥିବା ଘର ଉପରୁ ନଜର ଫେରାଇ ବରେନ୍ଦ୍ର, ନିଜ 
ଦେହ ଉପରେ ଆଖି ବୁଲାଇ ନେଲେ। ଏହି ତେତିଶ ବର୍ଷ ମଧ୍ଯରେ ଗୋଟେ ହାତ 
ଭାଙ୍କି ଯାଇଛି, ଯାହାକୁ ସେ ଭଲ ଭାବେ ଟେକି ପାରୁ ନାହାନ୍ତି। ମୁଣ୍ଡ ଉପରୁ କେଶ 
ଉପୁଡ଼ି ଯାଇ ମୁଣ୍ଡଟା ଚିକଣ ପିତ୍ତଳ ହାଣ୍ଡି ପରି ଦିଶିଲାଣି। ଦୀର୍ଘ ଦିନ ଧରି ଚାକିରି 
କଲାପରେ ଷାଠିଏ ବର୍ଷରେ ସେ, ଆଉ ମାସକ ପରେ ଅବସର ନେବେ । ମନେ 
ମନେ ଭାବୁଥିଲେ ସେ ବି ପୁରୁଣା ହୋଇଗଲାଣି। କେତେବେଳେ ଏହି ସଦର ଥାନା 
ଘର ପରି ପୁରୁଣା ହୋଇ ଭାଙ୍ଗି ପଡ଼ିବେ। ମୁହଁ ବୁଲାଇ ପଛକୁ ଫେରିଲା ବେଳେ 
ବରେନ୍ଦ୍ରର ସତି ପଟ୍ଟରେ ବଲାଙ୍ଗୀର ଜିଲ୍ଲାରେ ପହଞ୍ଚିବାର ପ୍ରଥମ ଦିନ ଘଟଣା ଉଙ୍କି 
ମାରୁଥିଲା। ସେ ଯେଉଁ ଜାଗା (ରାସ୍ତାକଡ଼)ରେ ଠିଆ ହୋଇଛନ୍ତି, ସେଇଦିନ, ସେହି 
ଜାଗାରେ, ରାଜେନ୍ଦ୍ର କଲେଜର କିଛି ଛାତ୍ର ବେକରେ ଫୁଲମାଳ ପକାଇ ଅନଶନରେ 
ବସିଥିଲେ । ମୁଣ୍ଡ ଉପରେ ଥିଲା ଖଣ୍ଡେ ପାଲ । ସମଗ୍ର ବଲାଙ୍ଗୀର ସହରରେ 
ଆଇନଶୃଙ୍ଖଳା ପରିସ୍ପିତି। ବରେନ୍ଦ୍ର ଆଗରୁ “ବଲାଙ୍ଗୀର”? ଦେଖି ନଥିଲେ । ଶୁଣିଥିଲେ 
ଏବଂ ପଢିଥିଲେ “ବଲାଙ୍ଗୀର” ଛବିଶଟି ଦେଶୀୟ ରାଜ୍ୟ ମଧ୍ଯରୁ ଗୋଟିଏ ଦେଶୀୟ 
ରାଜ୍ୟ | ୧୯ ୪୮ ମସିହାରେ ଦେଶୀୟ ରାଜ୍ୟ ଓଡ଼ିଶାରେ ସମ୍ଭମିଶ୍ରଣ ହେବା ପରେ, ବୃହତ୍ତର 
ଓଡ଼ିଶାର ବଲାଙ୍ଗୀର ଗୋଟିଏ ଜିଲ୍ଲା ଭାବେ ପରିଚିତ ହେଲା। ଭୁବନେଶ୍ବର ବସ୍‌ଷ୍ଟାଣ୍ଡରୁ 
ସନ୍ଧ୍ୟା ସାତଟାରେ ଭୁବନେଶ୍ବରରୁ ବଲାଙ୍ଗୀରକୁ ଆସୁଥିବା ଓଡ଼ିଶା ରୋଡ଼ ଟ୍ରାନ୍ସପୋର୍ଟ ବସ୍‌ରେ 
ବସି, ସେଇଦିନ ଆସିଥିଲେ ବଲାଙ୍ଗୀର | ରାତିଟା ଯାକ ଛିଣ୍ଡା ଗଦି ପଡ଼ିଥିବା ସିଟ୍‌ ଉପରେ 
ବସିବାକୁ ପଡ଼ିଥିଲା ଛିଣ୍ଡା ଗଦି ଭିତରେ ଶହ ଶହ ଛାର ପୋକ କୌଣସି ଯତ୍ରୀକୁ କିଛି 
ସମୟ ପାଇଁ ନିଦ୍ରା ଯିବାକୁ ଦେଉ ନଥିଲେ। ବଲାଙ୍ଗୀର ଆସିବାକୁ ସେଇ ଗୋଟିକ ବସ୍‌ 
ଛଡ଼ା ଆଉ କିଛି ଆସିବାର ବାଟ ନଥିଲା, ଥିଲା ଯାହାକି ଆହୁରି କଷ୍ଟକର ବାଟ | 

ସେଦିନ ରାତ୍ରିର ଯାତ୍ରା ମଧ୍ୟ ଥିଲା ସ୍ଵରଣୀୟ | ଭୁବନେଶ୍ବରରୁ ନୟାଗଡ଼, ଦଶପଲ୍ଲା, 
ଚାରିଛକ, ସୋନପୁର ଦେଇ ବସ୍‌ ଯାଏ। ରାସ୍ତାର ଅବସ୍ଥା କେବଳ ବସ୍‌ ଚାଳକ 
ଏବଂ ଯାତ୍ରୀମାନଙ୍କୁ ଜଣା। ତଥାପି ସେହି ବସ୍‌ ଭିତରେ ଯାତ୍ରୀମାନେ ଘୁମାଇ ପଡ଼ି 
ଜଣେ ଜଣକ ଉପରେ ପଡ଼ିବା ଥିଲା ସାଧାରଣ ଘଟଣା। ସିଟ୍‌ରେ ଯେତିକି ଯାତ୍ରୀ 
ବସିଥାନ୍ତି, ତାଠାରୁ ଅଧିକ ଯାତ୍ରୀ ବସ୍‌ ଭିତରେ ଖୁନ୍ଦା ଖୁନ୍ଦି ହୋଇ ଠିଆ ହୋଇଥାନ୍ତି । 
ପ୍ରତ୍ୟେକ ରାସ୍ତାକଡ଼ ବଜାର, ଗାଁ ନିକଟରେ ବସ୍‌ ରୁହେ, ଯାତ୍ରୀମାନେ ଓହ୍ଲାନ୍ତି, ପୁଣି 
ଗାଡ଼ି ଭର୍ରି ହୋଇଯାଏ । 


ଏ ସବୁ ସତ୍ତ୍ଵେ ଗାଡ଼ି ଭିତର ନିଜ ସିଟ୍‌ ଉପରେ ବରେନ୍ଦ୍ର କିଛି ସମୟ ପାଇଁ 
ଘୁମେଇ ପଡ଼ିଥିଲେ । ସେତେବେଳକୁ ରାତ୍ରି ପ୍ରାୟ ଦୁଇଟା ହେବ | ଗାଡ଼ି ଚାଳକ ହଠାତ 
ବ୍ରେକ ଦେବାରୁ ଠିଆ ହୋଇଥିବା ଯାତ୍ରୀ କେତେ ଜଣ ସିଟ୍‌ରେ ବସିଥିବା ଯାତ୍ରୀମାନଙ୍କ 
ଉପରେ ହାମୁଡ଼େଇ ପଡ଼ିଲେ। ସମସ୍ତଙ୍କ ନିଦ ଭାଙ୍ଗଗଲା। ବସ୍‌ ଭିତରେ ପାଟି... 
“କଂ”ଣ ହେଲା?” ଜଙ୍ଗଲ ମଝି ରାସ୍ତା ଉପରେ ଗାଡ଼ି ଠିଆ ହୋଇଥାଏ। ଗାଡ଼ି 
ଆଲୁଅରେ ରାସ୍ତା ପରିଷ୍କାର ଦିଶୁଥାଏ । ସେହି ଆଲୁଅରେ ଯାତ୍ରୀମାନେ ଦେଖୁଥିଲେ - 
ଗୋଟେ ମହାବଳ ବାଘୁଣୀ ଦୁଇଟା ଛୋଟ ଛୁଆଙ୍କୁ ଧରି ରାସ୍ତା ପାର ହେଉଥାଏ। 
“ବାଘ” ନାଁ ଶୁଣିଲା ପରେ ବସ୍‌ ଭିତରେ ଯେଉଁମାନେ ପାଟି କରୁଥିଲେ; ସେମାନେ 
ଚୁପ୍‌ ହୋଇଗଲେ । ଖାଲି ଚାପା କଣ୍ଠରେ ବରେନ୍ଦ୍ର ଶୁଣୁଥିଲା - ବାଘ, ବାଘୁଣୀ, 
ଛୁଆ.... କେତେକଥା | ବାଘୁଣୀ ରାସ୍ତା ପାର ହୋଇ ଜଙ୍ଗଲ ଭିତରକୁ ପଶିଲା ପରେ 
ଗାଡ଼ି ଛାଡ଼ିଲା। ପାଞ୍ଚ ଛଅ କିଲୋମିଟର ଗଲାପରେ ପଡ଼ିଥିଲା ଚାରି ଛକ, ନିଦୂଆ 
ଜଙ୍ଗଲି ବଜାରଟିଏ। କେତେ ଜଣ ସେଇଠି ଓହ୍ଲାଇଲେ ! ପ୍ରାୟ ପନ୍ଦର ଘଣ୍ଟା ବସ୍‌ 
ଯାତ୍ରା ପରେ ପରଦିନ ସକାଳ ନଅଟା ବେଳକୁ ବସ୍‌ ପହଞ୍ଚିଥିଲା ବଲାଙ୍ଗୀର ବସ୍‌ 
ଷ୍ଟାଣ୍ଡରେ । ଗାଡ଼ି ବସ୍‌ଷ୍ଟାଣ୍ଡରେ ଠିଆ ହୋଇଛି କି ନାହିଁ ହଠାତ୍‌ ଗାଡ଼ି ଉପରେ ଟେକା 
ପଥର ବର୍ଶିବାକୁ ଲାଗିଲା। ଯେଉଁ ଯାତ୍ରୀମାନେ ଗାଡ଼ିରୁ ଓହ୍ଲାଇ ଯାଇଥିଲେ, ସେମାନଙ୍କ 
ଭିତରୁ ଜଣେ ଦୂଇ ଜଣ ଟେକା ମାଡ଼ ଖାଇ ଗାଡ଼ି ଭିତରକୁ ପଶିଲା ବେଳକୁ ଦଳେ 
ଲାଠି ଧାରୀ ଗୁର୍ଷା ପୁଲିସ ବସଷ୍ଟାଣ୍ଡ ଭିତରେ ପଶି ଯାହାକୁ ପାଇଲେ ତାକୁ ପିଟିବାରେ 
ଲାଗିଲେ । ଟେକାମାଡ଼ ଏବଂ ପୁଲିସର ଲାଠି ମାଡ଼ରେ ଖଣ୍ଡିଆ ଖାବରା ହୋଇ ବସ୍‌ର 
କଵିନର ରକ୍ତାକ୍ତ ଅବସ୍ଥାରେ ଗାଡ଼ି ଭିତରେ ବସିଥାଏ। ଟେକାମାଡ଼ରେ ବସ୍‌ର ଆଗ 
କାଚ ଭାଙ୍ଗି ଯିବାରୁ ଡ୍ରାଇଭର ମୁଣ୍ଡରେ କାଚ ପଶି ରକ୍ତ ବୋହୁଥାଏ । କଣ୍ଡକ୍ଟର, ପୁଲିସ 

ଲାଠିମାଡ଼ ଖାଇ, ଟିକେଟ୍‌ କାଉଣ୍ଟର ଭିତରେ ଆଶ୍ରୟ ନେଇଥାଏ। ବରେନ୍ଦ୍ର, 
ସେତେବେଳ ପର୍ଯ୍ୟନ୍ତ ଗାଡ଼ିରୁ ଓହ୍ଲାଇ ନଥାଏ। କିଛି ସମୟ ହୋ ହଲ୍ଲା ପରେ 
ବସ୍‌ଷ୍ଟାଣ୍ଡରେ ଶାନ୍ତି ଫେରିଲା। ଲାଠି ଧାରୀ ପୁଲିସ, ବସଷ୍ଟାଣ୍ଡ ଛାଡ଼ି ରାସ୍ତା ଆଡ଼କୁ 
ଫେରିଗଲେ । ଟେକା ପକାଉଥିବା କେତେକ ଯୁବକ, ବସଷ୍ଟାଣ୍ଡର ପଛପଟେ ଥିବା 
ପୁଷ୍ଠରିଣୀ ହୂଡ଼ା ଦେଇ ପଳାଇଗଲେ | ବରେନ୍ଦ୍ର ବସ୍‌ରୁ ଓହ୍ଲାଇ, ବସ୍‌ ଉପରୁ ତାଙ୍କର 
ଲଗେଜ ଓହ୍ଲାଇବାକୁ କ୍ଲିନରକୁ ଡାକିଲାବେଳେ ଜାଣିବାକୁ ପାଇଲେ ଯେ, ସହରରେ 
ଛାତ୍ର ଆନ୍ଦୋଳନ ଚାଲିଛି। ଛାତ୍ର ଆନ୍ଦୋଳନକୁ ନେଇ ସହରରେ ଆଇନଶ୍ୂଙ୍ଖଳା 
ପରିସ୍କିତି ଗୁରୁତର । ଟେକା ଏବଂ ଲାଠି ମାଡ଼ ଖାଇଥିବା ଯାତ୍ରୀମାନେ ନିଜ ନିଜ 
ଭାଷାରେ ପୁଲିସକୁ ଗାଳି ଦେବା ବେଳେ ବରେନ୍ଦ୍ର ଭାବୁଥିଲେ ଯିବେ କେଉଁଠିକି ? 
ଆଗରୁ ଏସ୍‌ପିଙ୍କ ପାଖକୁ ପହଞ୍ଚିବା ସଂପର୍କରେ ଟେଲିଗ୍ରାମ କରିଥିଲେ ମଧ୍ୟ ବସ୍‌ 
ଷ୍ଟାଣ୍ଡରେ ତୀକୁ ନେବା ପାଇଁ କୌଣସି ପୁଲିସ ଗାଡ଼ି ଆସି ନଥିଲା। ବସଷ୍ଟାଣ୍ଡରୁ ବୁଝିବା 
ପରେ ସେ ଠିକ୍‌ କଲେ, ଯିବ ସଦର ଥାନାକୁ | ବସଷ୍ଟାଣ୍ଡରୁ ସଦର ଥାନାର ଦୂରତ୍ବ 
ବହୁତ କମ୍‌ | ସେଠିକି ଗଲାପରେ ଯାହା ବ୍ୟବସ୍ଥା ହେବ ଭାବି, ସେ ରିକ୍୍‌ା ଖୋଜିବାକୁ 
ରାସ୍ତା ଉପରକୁ ଗଲେ । ରାସ୍ତା ଉପରେ ଗୋଟିଏ ହେଲେ ରିକ୍ଟା ଦେଖିବାକୁ ମିଳିଲାନି । 
ପୁଲିସ ମାଡ଼ ଭୟରେ ରିକ୍ଟାବାଲା ବସଷ୍ଟାଣ୍ଡକୁ ଆସି ନଥାନ୍ତି | 


କିଛି ସମୟ ଅପେକ୍ଷା କଲାପରେ ବରେନ୍ଦ୍ର ଦେଖିଲେ, ଖଣ୍ଡେ ଛାତ ନଥିବା 
ରିକ୍ଟା ବସଷ୍ଟାଣ୍ଡ ଆଡ଼କୁ ଆସୁଛି । ଚାଳକ ଜଣେ ବୃଦ୍ଧ । ଦେହରେ ଖଣ୍ଡେ ଚାରି ହାତିଆ 
ଗାମୁଛା। ମୁଣ୍ଡରେ ନାଲିକନା ଖଣ୍ଡେ ଗୁଡ଼ାଇଥାଏ। ଖୋଲା ଛାତିର ହାଡ଼ ଗଣିବାରେ 
ବିଶେଷ କିଛି ଅସୁବିଧା ନଥିଲା। ଏପରି ଜଣେ ରିକ୍ଟାବାଲାକୁ ନେଇ ଯିବ କି ନାହିଁ 
ଭାବୁଥିଲା ବେଳେ, ଅନ୍ୟ ବାଟ ନ ଦେଖି, ସେ ତାକୁ ହିଁ ଡାକିବାକୁ ବାଧ୍ୟ ହୋଇଥିଲେ | 
ରିକ୍ଲାବାଲା ବେଡିଂ ଆଉ ଦସ୍ତା ଟ୍ରଙ୍କ ଖଣ୍ରିକୁ ଲୋଡ଼ କରି ସାରିଲା ପରେ, ରିକ୍ଟାରେ 
ବସିବାକୁ ଜାଗା ନଥାଏ । ପରିସ୍ଥିତିକୁ ଦେଖି, ବରେନ୍ଦ୍ର ରିକ୍ଟା ଉପରକୁ ଉଠିବା ବେଳେ 
ରିକ୍ଟା ବାଲା ପଚାରିଲା, “କେନ୍‌ ଆଡ଼େ ଯିମାଁ ଆଜ୍ଞା ୨” ବରେନ୍ଦ୍ର ସଦର ପୁଲିସ 
ଷ୍ଟେସନକୁ ଯିବା କଥା କହିବାରେ, ରିକ୍ଟା ବାଲା ଯିବା ପାଇଁ ମନା କରି କହିଲା, 
“ନାଇଁ ବାବୁ ! ପୁଲିସ ପିଟୁଛି, ମୁଁ ନାଇଁଯାଏଁ।” ସମୟ ସେତେବେଳକୁ ପୂର୍ବାହ୍ନ 
ଦଶଟା ଉପରେ | ସେ ପର୍ଯ୍ୟନ୍ତ ବାସି ମୁହଁ ଧୁଆ ହୋଇ ନଥାଏ। ବହୁତ ବୁଝାଇବା 
ପରେ ରିକ୍ଟା ବାଲା କହିଲା, ସଦର ଥାନା ପଛ ବାଟ ଦେଇ, ଥାନା ପଛପଟେ ତାଙ୍କୁ 

ଛାଡ଼ି ଦେବ | ଥାନା ସାମ୍ବା ବାଟ ଦେଇ ଯିବ ନାହିଁ। ଥାନାର ପଛପଟ କିମ୍ବା ଆଗପଟକୁ 
ନ ଦେଖିଥିବା ବରେନ୍ଦ୍ର ରିକ୍ଟୀ ଚାଳକ କଥାରେ ରାଜି ହେଲେ । 


ବସ୍‌ଷ୍ଟାଣ୍ଡରୁ ମୁଖ୍ଯ ରାସ୍ତା ଛାଡ଼ି, ସରୁ ଗଳିରାସ୍ତାରେ କିଛି ବାଟ ଯାଇ, ରିକ୍‌ା ସଦର 
ଥାନାର ପଛପଟ ବାରଣ୍ଡା ନିକଟରେ ଠିଆ ହେଲା। ରିକ୍ଟାରୁ ଓହ୍ଲାଇବା ଭିତରେ, ବରେନ୍ଦ୍ର 
ଲକ୍ଷ୍ୟ କରୁଥିଲେ ସଦର ଥାନା ପରିସରକୁ | ପ୍ରାୟ ପାଞ୍ଚ ଏକର ଜମି ମଝିରେ ସଦର ଥାନାର 
ଖପରଲି ଘର | ଥାନା ବାଉଣ୍ଡରୀକୁ ଲାଗି ପୁରୁଣା ତାର ବାଡ଼ ତାର ବାଡ଼ କଡ଼େ କଡ଼େ 
ଆମ୍ଭ ପଣସ, ଶାଗୁଆନ ଗଛ। ଥାନାର ସାମ୍ବା ପଟ ତାରବାଡ଼ ପାଖକୁ ଲାଗି ଏକ 
ପୁରୁଣାକାଳିଆ ଝଙ୍କାଳିଆ ଆତ୍ମ ଗଛ ¦ ସେଇ ଆମ୍ବ ଗଛ ତଳେ, ତାରବାଡକୁ ଲାଗି ପଡ଼ିଥାଏ 
ତିନୋଟି ପୁଲିସ ଟେଣ୍ଟ । ଥାନାର ଦକ୍ଷିଣ ପୂର୍ବ କୋଣ ବାଉଣ୍ଡାରୀକୁ ଲାଗି ତିନୋଟି ଖପରଲି 
ଘର। ମାଟି କାନ୍ଧ ଖପରଲି ଛାତ ଏବଂ ସିମେଣ୍ଟ ବାରଣ୍ଡା । ସିମେଣ୍ଟ ବାରଣ୍ଡୀ ବେଶ୍‌ 
ପ୍ରଶସ୍ତ । ଗୋଟେ ଘରର ବାରଣ୍ଡା ଉପରେ ଦୂଇଟି ଛୋଟ ପିଲା ଖେଳୁଥାନ୍ତି। ଥାନାର ଦକ୍ଷିଣ 
ପଶ୍ଚିମ ପଟ ବାଉଣ୍ଡାରୀକୁ ଲାଗି ଧାଡ଼ିଏ ଏକ ରୁମ୍‌ ବିଶିଷ୍ଟ ଖପରଲି ଘର | ଥାନା ପଟକୁ 
ସାତଫୁଟ୍‌ ଉଚ୍ଚ ପାଚେରି କାନ୍ଧ ପ୍ରତ୍ୟେକ ଘରକୁ ଯିବା ପାଇଁ ଏଇ କାନ୍ଧ ଦେହରେ ଥାଏ 
ଗୋଟିଏ ଗୋଟିଏ ଦ୍ଵାର1 କେତେକ ଦ୍ବାରର କବାଟ ଫାଳେ ଲେଖାଏଁ ଭାଙ୍ଗି ଯାଇଥାଏ। 
ଥାନାର ପଛପଟ ବାରଣ୍ଡାଠାରୁ ଚାଳିଶ ଫୁଟ (ପ୍ରାୟ) ଦୂରରେ ଗୋଟିଏ ବଡ଼ କୂଅ। ସେଇ 
କୂଅରୁ ଥାନା ପରିସରରେ ରହୁଥିବା କର୍ମଚାରୀମାନେ ପିଇବା ପାଣି ନିଅନ୍ତି । ଦକ୍ଷିଣ-ପଶ୍ଚିମ 
ବାଉଣ୍ଡାରୀଠାରୁ ଅଳ୍ପ ଦୂରରେ ଏକ ପୁରୁଣା ରାଜୁଡ଼ା ଅମଳର ପୋଖରୀ, ଯେଉଁଠି ଥାନା 
ଷ୍ଟାଫ ଗାଧୁଆ ପାଧୁଆ କରନ୍ତି ରିକ୍ଟାରୁ ଓହ୍ଲାଇ ବରେନ୍ଦ୍ର ଥାନାର ପଛପଟ ବାରଣ୍ଡା ଉପରକୁ 
ଉଠିଲା ବେଳେ ଦେଖିଲେ ଥାନାର ପଶ୍ଚିମପଟ ପାଚେରି କାନ୍ଧ ଦେହରେ କଳା ଅଙ୍ଗାର 
ଦେହରେ ଲେଖା ହୋଇଛି “ଦାମ ଶାଲା ଚୋର” ଏଇ ପାଚେରି କାନ୍ଧର ଗୋଟିଏ ଜାଗାରେ 
ନୁହେଁ ତିନି ଚାରି ଜାଗାରେ କେତେଜଣଙ୍କ ନାମକୁ ନେଇ ଅଶାଳୀନ କଥା ଲେଖାଯାଇଥାଏ | 
ଏମାନେ କିଏ ଏବଂ କ”ଣ ପାଇଁ ତାଙ୍କ ନାମକୁ ନେଇ ଏପରି ମନ୍ତବ୍ୟ ଦିଆଯାଇ 
ଲେଖାଯାଇଛି, ସେତେବେଳେ ବରେନ୍ଦ୍ରର ବୁଝିବା ପାଇଁ ଅବକାଶ ନଥିଲା ଥାନା ପରିସର 
ମଧ୍ୟରେ ରହିଥିବା କର୍ମଚାରୀମାନଙ୍କ ଆଖିରେ ଏସବୁ ଅଶାଳୀନ ଲେଖା ନିଦ୍ଦିତ ଭାବେ 
ପଢୁଥିବ; କିନ୍ତୁ କେହି କେବେ, ଲେଖାକୁ ଲିଭାଇ ଦେବା ପାଇଁ ଚେଷ୍ଟା କରି ନାହାଚ୍ତି। 
ପାଚେରି କାନ୍ଧ ଏବଂ ପଛପଟ ଘରମାନଙ୍କରେ ବର୍ଷ ବର୍ଷ ଧରି ଚୂନ ମରା ନ ହେବା, 
ସରକାରୀ ଘରର ଅବସ୍ଥାକୁ ସୁଚାଇ ଦେଉଥାଏ। 

ବୁଢ଼ା ରିକ୍ଵା ଚାଳକ, ଦସ୍ତା ଟ୍ରଙ୍କ ଆଉ ବେଡ୍‌ ହୋଲଡର ଖଣ୍ତିକୁ ପଛପଟ 
ବାରଣ୍ଡା ଉପରେ ଥୋଇ ଦେଇ, ଭଡ଼ା ପଇସା ନେଇ ସେଇ ପଛପଟ ଭଙ୍ଗା ଗେଟ୍‌ 
ବାଟେ ଚାଲିଗଲା। ବରେନ୍ଦ୍ର ପାହାଚ ଦେଇ ପଛପଟ ଉଚ୍ଚ ବାରଶ୍ଡାକୁ ଉଠି ଦେଖିଲେ, 
ପଛପଟ ପ୍ରଶସ୍ତ ବାରଣ୍ଡା ଉପରେ ନିଜ ନିଜର ବେଡ଼ିଂ ବିଛାଇ ପ୍ରାୟ କୋଡିଏରୁ 
ପଚିଶ ଜଣ ଗୁର୍ଷା ସିପାହୀ ଶୋଇ ଯାଇଥାନ୍ତି। ସମସ୍ତଙ୍କ ମୁଣ୍ଡ ପାଖ କାନ୍ଧ ଦେହରେ 
ବନ୍ଧୁକ ଡେରା ହୋଇ ଥୁଆ ହୋଇଥାଏ। ସେମାନଙ୍କ ମଧ୍ଯରୁ କେତେ ଜଣ ଗାଢ଼ 
ନିଦରେ ଶୋଇ ଯାଇଥିବାବେଳେ ଆଉ କେତେ ଜଣ ଆଖିବୁଜି ପଡ଼ିଥାନ୍ତି । ଶୋଇ 
ଯାଇଥିବା ସିପାହୀମାନଙ୍କର ହାପ୍‌ ପ୍ୟାଣ୍ଟ ଭିତରୁ ସେମାନେ ପିନ୍ଧିଥିବା ନାଲି, ଧଳା 
ଏବଂ କଳା ରଙ୍ଗର କାଛା, ଅଣ୍ଡର ଜଚେୟାର ଦିଶୁଥାଏ (ସେତେବେଳେ ସିପାହୀ ଏବଂ 
କନଷ୍ଟେବଳଙ୍କଠାରୁ ଇନ୍ଵପେକ୍ଟରଙ୍କ ପର୍ଯ୍ୟନ୍ତ ହାପ ପ୍ୟାଣ୍ଟ ଥିଲା ୟୁନିଫର୍ମ) । ବାରଣ୍ଡା 
ତଳ କୂଅଠାରୁ ଅଛ ଦୂର ପଣସ ଗଛ ମୂଳେ, ପ୍ରତ୍ୟେକ ପ୍ଲାଟୁନ ଫୋର୍ସମାନଙ୍କ ପାଇଁ 
ରୋଷେଇ ଆରମ୍ଭ ହୋଇ ଯାଇଥାଏ। ବଡ଼ ବଡ଼ ଦସ୍ତା ଡେକ୍ଚିରେ ରୋଷେଇ ହେବାର 
ଶବ୍ଦ ଏବଂ ମସଲାର ବାସନା ମଧ୍ୟ ଥାନା ପରିସରକୁ ଆସୁଥାଏ । ଥାନାର ପଶ୍ଚିମ ପଟ 
ବାରଣ୍ଡା ଉପରେ ପ୍ରାୟ କୋଡିଏରୁ ପଚିଶ ଖଣ୍ଡ ସାଇକେଲ ଧାଡ଼ି ହୋଇ ଡେରାଯାଇ 
ରଖାଯାଇଥାଏ। ସେସବୁ ସାଇକଲର ଟାୟାର ଲିକ୍‌, ହ୍ୟାଣ୍ଡଲ, ସିଟ୍‌ ନଥିବା ବେଳେ 
କେତେକ ସାଇକଲ ଯାହାର ଗୋଟିଏ ଚକା ଆଉ ହ୍ୟାଣ୍ଡଲ ଅଛି, ସେସବୁକୁ ବାରଣ୍ଡା 
ତଳକୁ ରଖାଯାଇଥୁଲା। ପିଣ୍ଡା ଉପରେ ସାଇକଲ ସାଙ୍ଗକୁ ଭଙ୍ଗା ଟିଣ ଟ୍ରଙ୍କ, ମଦ 
ମାଠିଆ, ଶାବଳ, ଗୋଛା ଗୋଛା ଠେଙଂ ବାଡ଼ି, ଛିଣ୍ଡା ଲୁଗା ଇତ୍ୟାଦି ଥୁଆ ହୋଇଥାଏ 
ପରେ ବରେନ୍ଦ୍ର ବୁଝିଥିଲା ଯେ, ଏସବୁ ସାଇକଲ, ସାଇକଲ ଚୋରଙ୍କଠାରୁ ଧରା 
ହୋଇ ଆସିଛି। ବର୍ଷ ବର୍ଷ ଧରି ଅଦାଲତରେ ଏସବୁ ମାମଲାର ବିଚାର ହୋଇ ନଥିବାରୁ 
ଚୋରଙ୍କଠାରୁ ଜବତ ହୋଇଥିବା ସାଇକଲ, ଦସ୍ତା ଟ୍ରଙ୍କ, ସିନ୍ଧି କାଠି, ମାଡ଼ପିଟ 
ମାମଲାରେ ଜବତ ହୋଇଥିବା ଠେଙ୍ଗାବାଡ଼ି  ଏକ୍ଜିବିଟ' ଅଦାଲତ ନେଉନଥାଏ। 
ଏଣେ ଆନାର “ ମାଲଖାନା” ଘରେ ବର୍ଷ ବର୍ଷ ଧରି ' ଜବତ ମାଲ” ପଡ଼ିଥିବା ଯୋଗୁଁ 
ଥାନା ମାଲଖାନାରେ ମଧ୍ଯ ଜବତ ଜିନିଷ ରଖିବା ପାଇଁ ସ୍ଥାନ ନଥାଏ। କେବଳ 
ମୂଲ୍ୟବାନ ଜିନିଷକୁ ଛାଡ଼ିଦେଲେ, ଚୋରା ସାଇକଲ, ମଦରନ୍ଧା ହାଣ୍ରି, ଠେଟ୍ଗାବାଡ଼ିକୁ 
ବାହାରେ ରଖାଯାଇଥାଏ। ବାହାରେ ବର୍ଷ ବର୍ଷ ଧରି ଖୋଲାରେ ପଡ଼ି ରହିଥିବା 
ସାଇକଲରୁ କିଏ କେତେବେଳେ ସିଟ୍‌ ନେଇ ଗଲାଣି ତ କିଏ ହ୍ୟାଣ୍ଡଲ ନେଲେଣି। 

ଦେଖୁଛି କିଏ ? ଏ ସବୁ ଛଡ଼ା ଥାନା ପଛପଟ ଛାତର କାଠ ଶେଣୀ ଦେହରେ, ସାଇକଲ 
ଥୁଆ ହୋଇଥିବା ଜାଗାର ଠିକ ଉପରକୁ ପ୍ରାୟ ଗୁଡାଏ କନା ପୁଟୁଳା, ଝୁଲୁଥାଏ | 
କନା ପୁଟୁଳା ଭିତରେ, ରକ୍ତ ଭିଜା ଲୁଗାପଟା ଥାଏ ଯାହାକି ହତ୍ଯା, ଆମୃହତ୍ଯା ପରି 
ଅପରାଧରେ ଜବତ ମାଲ । ଏସବୁ ରକ୍ତଲଗା କନାପଟାକୁ, ମାଲଖାନା ଭିତରେ 
ରଖାଯାଏ ନାହିଁ। ଗଡ଼ଜାତ ଅଞ୍ଚଳର ପ୍ରତ୍ୟେକ ଥାନାରେ ଦେବୀ ଦୁର୍ଗା ପୂଜା ପାଆନ୍ତି । 
କେତେକ ଥାନାରେ ଦୁର୍ଗାଙ୍କ ଫଟୋଚିତ୍ର ମାଲଖାନା କୋଠରୀର ସାୀାମ୍ବାରେ ଥିବା 
ବେଳେ, ଆଉ କେଉଁଠି ଥାନାର ବଡ଼ବାବୁଙ୍କ ଚଉକି ପଛପଟ କାନ୍ଧ ଦେହରେ ଟଙ୍ଗା 
ହୋଇଥାଏ | ପ୍ରତ୍ୟେକ ଦିନ ଜଣେ ପୂଜକ ଥାନାକୁ ଆସି, ଦୁର୍ଗାଙ୍କ ଫଟୋ ଚିତ୍ର 
ଉପରେ ଫୁଲ, ଚନ୍ଦନ ଦେଇଯାଏ। ଦେବୀ ଦୁର୍ଗାପୂଜା ପାଉଥିବା ଯୋଗୁଁ ଥାନା 
ମାନଙ୍କରେ ହତ୍ୟାକାଣ୍ଡ କିମ୍ବା ଆମବହତ୍ୟା ପ୍ରଭୃତି ମାମଲାରେ ଜବତ ହୋଇଥିବା 
ଲୁଗାପଟାକୁ ଥାନା ଭିତରେ କିମ୍ବା ମାଲଖାନା ଘରେ ରଖାଯାଏ ନାହିଁ। ରକ୍ତଭିଜା ଲୁଗୀ 
ପଟା ପୁଟୁଳା ଦେହରେ ଖଣ୍ଡେ ଧଳା କାଗଜରେ କେସ ନମ୍ବର, ତାରିଖ, ଆଇନର 
ବିଭିନ୍ନ ଧାରା ଯେଉଁ ଧାରାମାନଙ୍କରେ କେସ୍‌ ରୁକୁ ହୋଇଥାଏ, ଲେଖା ହୋଇ ମରା 
ହୋଇଥାଏ। ଅଦାଲତରେ ମାମଲା ବିଚାରକୁ ଆସିଲେ, ସେଇ ଧଳା କାଗଜରୁ କେସ୍‌ 
ନମ୍ବର ଜାଣି ଇଞ୍ଚେ ବହଳରେ ବସିଯାଇଥିବା ଧୁଳିକୁ ଝାଡ଼ି ଲୁଗାପଟାକୁ ଅଦାଲତରେ, 
ସାକ୍ଷ୍ୟ ପ୍ରମାଣ ଦେବା ପାଇଁ ନିଆଯାଏ । 


ବରେନ୍ଦ୍ର ଥାନା ପଛପଟୁ ପୂର୍ବ ପଟ ବାରଣ୍ଡା ଦେଇ ସାମ୍ପାକୁ ଗଲେ ! ଥାନା ସାମ୍ଭା 
ବାରଣ୍ଡାକୁ ଲାଗି ଏକ ବଡ଼ ପୋର୍ଟିକୋ। ପୋର୍ଟିକୋ ପଛରେ ନିର୍ମାଣ ହୋଇଥିବା 
ଯୋଗୁଁ ଏହାର ଛାତ ଆଜବେଷ୍ଟସ । ବସିବା ପାଇଁ ବେଶ୍‌ ଖୋଲା ସ୍କାନ । ଯେଉଁମାନେ 
ଥାନାକୁ ଆସନ୍ତି ସେମାନେ ଏଇ ପୋର୍ଟିକୋ ଉପରେ ହିଁ ଠିଆ ହୁଅନ୍ତି କିମ୍ବା ପଡ଼ିଥିବା 
ଖଣ୍ଡେ ଲମ୍ବା ବେଞ୍ଚ ଉପରେ ବସି, ବଡ଼ବାବୁ ଆସିବା ଯାଏଁ ଅପେକ୍ଷା କରନ୍ତି। ଥାନା 
ବଡ଼ବାବୁ ପ୍ରାୟ ସମୟରେ ଏହି ପୋର୍ଟିକୋ ଉପରେ ଚେୟାର ଟେବୁଲ ପକାଇ ବସନ୍ତି 
ଏବଂ ଥାନା କାର୍ଯ୍ୟ ତଦାରଖ କରନ୍ତି । ସେକେଣ୍ଡ ଅଫିସର, ଏଏସଆଇ; ଏମାନେ 
ଥାନା ଭିତରେ ବସନ୍ତି ¦ ଥାନା ପୋର୍ଟିକୋ ଉପରେ ବସିଲେ, ବଡ଼ବାବୁ କଚେରୀ ଛକ 
ପର୍ଯ୍ୟନ୍ତ ଦେଖି ପାରନ୍ତି । ଥାନା ସାମ୍ବା ରାସ୍ତା ସେପଟେ ଏସ୍‌ପି ଏବଂ କଲେକ୍ଟରଙ୍କ 
ଅଫିସ ଥିବା ଯୋଗୁଁ ଥାନା ଉପରୁ ବଡ଼ ବାବୁ ଏସ୍‌ପିଙ୍କ ଯିବା ଆସିବା ଉପରେ ମଧ୍ଯ 
ନଜର ରଖିଥାନ୍ତି। ଥାନାର ପାଞ୍ଚ ଫୁଟ ଉଚ୍ଚ ବାରଣ୍ଡାକୁ ବଢ଼ାଇ ପୋର୍ଟିକୋ ତିଆରି 

ହୋଇଥିବା ଯୋଗୁଁ ରାସ୍ତା ଉପର ଏବଂ ଏସ୍‌ପି ଅଫିସ ସାମ୍ପା ବାରଣ୍ଡା ଉପରେ ଯିବା 
ଆସିବା କରୁଥିବା ଲୋକମାନଙ୍କ ଦେଖିବାରେ ଅସୁବିଧା ହୁଏନି। ପୋର୍ଟିକୋ ଉପରେ 
ବସି, ଖଣ୍ତେ ଦୂରରୁ ଥାନା ଭିତରକୁ ଆସୁଥିବା ଲୋକର ହାବ ଭାବରୁ, ବଡ଼ ବାବୁ 
ମାମଲା ସଂପର୍କରେ ମଧ୍ୟ ଠଉରେଇ ନିଅନ୍ତି 


ବରେନ୍ଦ୍ର ପଛପଟୁ, ସାମ୍ବା ବାରଣ୍ଡାକୁ ଆସି ଦେଖିଲା, ପୋର୍ଟିକୋ ଉପରେ ପଡ଼ିଥିବା 
ଚୌକିରେ ପାଞ୍ଚ ଜଣ ବ୍ୟତ୍ତି ସାଧା ପୋଷାକରେ ବସିଥାନ୍ତି। ଥାନା ବଡ, ବାବୁ ଏବଂ 
ଇନ୍ଵପେକ୍ଟର (ସେମାନଙ୍କ ପୋଷାକରୁ ଚିହ୍ନି) ୟୁନିଫର୍ମ ପିନ୍ଧି ଠିଆ ହୋଇଥାନ୍ତି । ଥାନାର 
ମୁଖ୍ୟ ଫାଟକର ପଶ୍ଚିମ ପଟ, ରାସ୍ତା କଡ଼କୁ ଲାଗି କୋଡିଏରୁ ଅଧିକ ଛାତ୍ର ଗୋଟେ 
ଫାଳିକିଆ ଟେଣ୍ଟ ଭିତରେ ଦରି ପକାଇ ଅନଶନରେ ବସିଥାନ୍ତି । ପୋର୍ଟିକୋର ଠିକ୍‌ 
ତଳକୁ ଗୋଟିଏ ପ୍ଲାଟୁନ ଗୁର୍ଶା ଫୋର୍ସ ବ୍ୟାଟଲ୍‌ ଅର୍ଡର” ରେ ଠିଆ ହୋଇଥିବା ବେଳେ 
ପ୍ଲାଟୁନ୍‌ କମାଣ୍ଡର ଉପରେ ସାଧା ପୋଷାକରେ ବସିଥିବା ବ୍ୟକ୍ତିମାନଙ୍କ ପାଖରୁ ଆଦେଶ 
ପାଇଁ ଅପେକ୍ଷା କରିଥାନ୍ତି। ପ୍ଲାଟୁନ କମାଣ୍ଡରଙ୍କ “ସାବଧାନ” ପୋଜିସନ ଏବଂ 
କଥାବାର୍ଭାରୁ ବରେନ୍ଦ୍ର ବୁଝିଗଲେ ଯେ ପୋର୍ଟିକୋ ଉପରେ ଚୌକିରେ ବସିଥିବା 
ବ୍ୟନ୍ତିମାନେ ନିଶ୍ଚିତ ଭାବେ ପଦସ୍ପ ଅଫିସର ହୋଇଥିବେ | ସେମାନଙ୍କ ଭିତରୁ ଆଗରୁ 
କାହାକୁ ଚିହ୍ନିନଥିବା ଯୋଗୁଁ ବରେନ୍ଦ୍ର ନିଜକୁ ଜିଲ୍ଲା ପ୍ରଶିକ୍ଷଣ ପାଇଁ ଆସିଥିବା 
ପ୍ରୋବେସନାରୀ ଡିଏସ୍‌ପି ବୋଲି ପରିଚୟ ଦେଲେ। 

ନିଜର ପରିଚୟ ଦେବା ପରେ, ସାଧା ପୋଷାକରେ ଚଷମା ପିନ୍ଧିଥିବା ଗୋରା 
ତକତକ ବ୍ୟକ୍ତି ଜଣକ ନିଜର ପରିଚୟ ଦେଇ କହିଲେ, ସେ ହେଉଛନ୍ତି ଜିଲ୍ଲାର 
ପୁଲିସ ଅଧ୍ୟକ୍ଷ ଏବଂ ତାଙ୍କ ଡାହାଣ ପଟକୁ ବସିଥିବା ଚଷମା ପିନ୍ଧା ଶ୍ୟାମଳ ବର୍ଣ୍ଣର 
ବ୍ୟକ୍ତ ହେଲେ ଜିଲ୍ଲାପୀଳ ! ଅନ୍ୟମାନଙ୍କ ମଧ୍ଯରେ ଥିଲେ ବଲାଙ୍ଗୀର ସଦର 
ସବ୍ଡିଭିଜନର ଏସ୍‌ଡିଓ ଏବଂ ଆଇନ୍‌ ଶୃଙ୍ଖଳା ଦାୟିତ୍ବରେ ଥିବା ମାଜିଷ୍ଟେଟ୍‌ ଫାଷ୍ଟକ୍ଟାସ | 
ବରେନ୍ଦ୍ରର ପରିଚୟ ପାଇବା ପରେ ଏସ୍‌.ପି. କହିଲେ, “ ବରେନ୍ଦ୍ର ଖୁବ୍‌ ଭଲ ବେଳରେ 
ଆସି ଜିଲ୍ଲାରେ ଜଏନ କଲ। ଆଜିଠାରୁ ପ୍ରଥମେ ଆଇନଶୃଙ୍ଖଳା କିପରି ନିୟନ୍ତ୍ରଣ 
କରାଯାଏ, ସେ ସଂପର୍କରେ ଶିକ୍ଷା ଲାଭ କର। ପୁଲିସ ଟ୍ରେନିଂ କଲେଜରେ ଥିଓରୀ 
ପଢ଼ିଥିବ। ଏବେ ପଢ଼ିଥିବା ପାଠକୁ ପ୍ରାକ୍ତିକାଲ କ୍ଷେତ୍ରରେ ଦେଖ ସମଗ୍ର ସହରରେ 
ଗତ ଦୁଇ ଦିନ ଧରି ଛାତ୍ର ଆନ୍ଦୋଳନ ଚାଲିଛି। ଆନ୍ଦୋଳନକୁ ନେଇ ସହରରେ 
ଆଇନଶ୍ଙ୍ଖଳା ପରିସ୍ପିତି ସୃଷ୍ଟି ହୋଇ, ଗତକାଲି କେତେକ ସ୍ଥାନରେ ପୁଲିସ ଲୁହବୁହା 

ଗ୍ୟାସ ଏବଂ ଲାଠି ଚାଳନା କରିଛି । ପରିସ୍ଥିତି ନିୟନ୍ତ୍ରଣ ବାହାରକୁ ଯାଇ ନଥିଲେ ମଧ୍ଯ 
ନିୟନ୍ତ୍ରଣାଧୀନ ନୂୁହଁ। ପୋଷାକ ବଦଳାଇ, ୟୁନିଫର୍ମ ପିନ୍ଧି, ମାଜିଷ୍ଟେଟଙ୍କ ସହ ଗୋଟେ 
ରାଉଣ୍ଡ ସହର ଭିତରେ ବୁଲି ଆସ | ବିଭିନ୍ନ ସ୍ଥାନରେ ପୁଲିସ ପିକେଟ ଲାଗିଛି, ରାଉଶ୍ଡରେ 
ଗଲାବେଳେ ଦେଖି ଆସିବ।” 


ସେତେବେଳ ପର୍ଯ୍ୟନ୍ତ ବରେନ୍ଦ୍ର ସକାଳ ନିତ୍ଯକ୍ରମ ସାରି ନଥାନ୍ତି। ଏସ୍‌ପିଙ୍କ 
ନିର୍ଦ୍ଦେଶ ପାଇବା ପରେ କ”ଣ କରିବେ ଚିନ୍ତା କରୁଥିବା ବେଳେ ସଦର ଥାନା ବଡ଼ବାବୃ, 
ଟିକିଏ ପାଖକୁ ଲାଗି ଆସି, ଆସ୍ତେ ଆସ୍ତେ କାନଠାରୁ ଟିକିଏ ଦୂରରେ ଠିଆ ହୋଇ 
କହିଲେ, ଥାନା ପଛପଟେ ଥିବା ତାଙ୍କ ବସାଘରକୁ ଯାଇ ସେଇଠି ସକାଳ ନିତ୍ୟକର୍ମ 
ସାରି, ରେଡି ହୋଇଯିବାକୁ। ଦୁଇ ଜଣ ଗ୍ରାମରକ୍ଷୀ ପଠାଇ, ବେଡିଂ ପତ୍ର ନେଇଯିବା 
ପାଇଁ ସେ ଥାନା ସେଣ୍ଟିଙ୍କୁ ନିର୍ଦ୍ଦେଶ ଦେଲେ। ଥାନା ବଡ଼ବାବୁ ନରସିଂହ ମହାପାତ୍ର 
ବୌଦ୍ଧ ଅଞ୍ଚଳର ଲୋକ । ୧୯ ୪୭ ମସିହା ପୂର୍ବରୁ ବୌଦ୍ଧ ଦେଶୀୟ ରାଜ୍ୟରେ ଲିଟରାରୀ 
କନଷ୍ଟେବଳ ଭାବେ ଚାକିରି ଆରମ୍ଭ କରିଥିଲେ। ଦେଶ ସ୍ବାଧୀନ ହେବା ପରେ, 
ଦେଶୀୟ ରାଜ୍ୟ ସବୁ ଓଡ଼ିଶା ସଂଗେ ମିଶିଗଲା ଏବଂ ଦେଶୀୟ ରାଜ୍ଯମାନଙ୍କରେ 
କାର୍ଯ୍ୟ କରୁଥିବା ରାଜ କର୍ମଚାରୀମାନେ ରାଜ୍ୟ ମିଶ୍ରଣର ଚୁକ୍ତି ଅନୁସାରେ ସରକାରୀ 
କର୍ମଚାରୀ ହୋଇଗଲେ । ମହାପାତ୍ରେ, କନଷ୍ଟେବଳରୁ ରାଜାଙ୍କ ସୁପାରିଶ ଅନୁସାରେ, 
ମିଶ୍ରଣ ପରେ ଓଡ଼ିଶା ସରକାରଙ୍କ ଅଧୀନରେ ଏଏସ୍‌ଆଇ ଭାବେ ଯୋଗ ଦେଲେ। 
କନ୍ଧମାଳ ଜିଲ୍ଲାରେ କିଛି ବର୍ଷ କାମ କରି ପ୍ରମୋଶନ ପାଇ, ଗତ ଆଠ ବର୍ଷ ହେଲା 
ବଲାଙ୍ଗୀର ଜିଲ୍ଲାରେ ଅଛନ୍ତି । ବୟସ ପଚାଶକୁ ଛୁଇଁ ସାରିଲାଣି । ପେଟ ସାମାନ୍ୟ ବାହାରି 
ପଡ଼ିଥିଲେ ମଧ୍ୟ ପୁଲିସ ପୋଷାକ ଆଉ ଚମଡ଼ା ବେଲ୍‌ଟ ତଳେ ରହିଯାଇ, ମହାପାତ୍ରଙ୍କୁ 
ସ୍କାର୍ଟ ଅଫିସରର ମାନ୍ୟତା ଦେଉଥାଏ | ମୁଣ୍ଡବାଳ ତିଳତଶ୍ଣୁଳ ରୂପ ଧାରଣ କରି ସାରିଲାଣି; 
କିନ୍ତୁ ଜଣେ ଅଭିଜ୍ଞ ଓ ଶୃଙ୍ଖଳିତ ପୁଲିସ ଅଫିସର ଭାବେ ତାଙ୍କ ମୁଣ୍ଡ ବାଳ ଶୋଲାଟୋପି 
ତଳକୁ ଦିଶୁ ନଥାଏ। କାନ ଉପରୁ ମୁଣ୍ଡର ପଛପଟ ପର୍ଯ୍ୟନ୍ତ ମୁଣ୍ଡବାଳ ପୁଲିସ ଛାଣ୍ଟରେ 
କଟା ଯାଇଥାଏ। ପାଞ୍ଚ ଫୁଟ ଏଗାର ଇଞ୍ଚ ଉଚ୍ଚର ବାଘୁଆ ନିଶଥିବା ବଡ଼ବାବୁଙ୍କୁ 
ପୁଲିସ ୟୁନିଫର୍ମରେ ଦେଖିଲେ, ଯେ ନା ସେ କହିବ ସେ ଜଣେ ପୁଲିସ ଅଫିସର ଭଳି 
ଅଫିସର । ତାଙ୍କ ବାଘୁଆ ନିଶ ସଂପର୍କରେ ଥରେ ବଡ଼ବାବୁ ବରେନ୍ଦ୍ରଙ୍କୁ କହିଥିଲେ 
ଯେ, ବୌଦ୍ଧ ଦେଶୀୟ ରାଜ୍ଯରେ ଯେଉଁମାନେ ରାଜାଙ୍କ ଦରବାରରେ ଚାକିରି 
କରୁଥିଲେ, ସେ ପୁଲିସ ହୁଅନୁ କି ଫରେଷ୍ଟ ଗାର୍ଡ଼ କିମ୍ବା ଶିକ୍ଷକ ହୁଅନ୍ତୁ ସମସ୍ତଙ୍କୁ ନିଶ 

ରଖିବାକୁ ପଡୁଥିଲା। ନିଶ ନଥିବା ବ୍ୟକ୍ତିଙ୍କୁ ଚାକିରି ମିଳୁ ନଥିଲା। ପୁରୁଷମାନଙ୍କର 
ନିଶ ଥିଲା ବୌଦ୍ଧ ରାଜ୍ଯର ପୁରୁଷମାନଙ୍କର ଇନ୍‌ସିଗ୍‌ନିଆ। ବଡ଼ ବାବୁ କହିଥିଲେ, 
ଢ଼େଙ୍କାନାଳ ରାଜ୍ୟରେ, କିନୁ କଥାଟା ଥିଲା ଓଲଟା। ଯେଉଁମାନେ ନିଶ ରଖୁଥିଲେ 
ଯଦି ରାଜାଙ୍କ ହାବୁଡ଼େ ଭୁଲ୍‌ ବଶତଃ ପଡ଼ି ଯାଉଥିଲେ, ତେବେ ସେମାନଙ୍କ ନିଶ 
ଓପାଢଡ଼ା ଯାଉଥିଲା। ରାଜାଙ୍କ ଛଡ଼ା ଆଉ କାହାର ନିଶ ରଖିବାର ଅଧିକାର ନଥିଲା। 
ଏସ୍‌ପିଙ୍କ ପାଖରୁ ଆସିବା ପରେ ଥାନା ପଛପଟ ବାରଣ୍ଡା ଉପରେ ବଡ଼ବାବୁ କହିଲେ, 
“ସ୍ରାର ! ମୋ କ୍ଟାର୍ଟରରେ କେହି ନାହାନ୍ତି। ଗ୍ରାମରକ୍ଷୀ ଦି ଜଣ ଗାଧୁଆ ଘରେ ପାଣି 
ରଖି ସାରିଲେଣି| ନିତ୍ୟ କର୍ମସାରି ଦିଅନ୍ତୁ। ଘରେ ଛେନା, କଦଳୀ, ଦହି ଆଉ ଚୁଡ଼ା 
ଅଛି । ଜଳଖିଆ ପ୍ରସ୍ତୁତ କରି ଦେବା ପାଇଁ କହି ଦେଇଛି। ଏବେ ତ ଗଣ୍ଡଗୋଳ ଲାଗି 
ବଜାର ହାଟ ବନ୍ଦ | ଘର ଛଡ଼ା, ବାହାରୁ ଜଳଖିଆ ମଗାଇବା ସମ୍ଭବ ନୂହେଁ। ” ଏକାଥରକେ 
ଏତକ କହି ସାରିବା ପରେ, ବଡ଼ବାବୁ ବାମ ହାତର କାଖତଳେ ଜାକି ଧରିଥିବା ଶୋଲା 
ଟୋପିକୁ ମୁଣ୍ଡରେ ଦେଇ, ସାଲ୍ୟୁଟ୍‌ ମାରି, ଏସ୍‌ପି ବସିଥିବା ଥାନା ସାମ୍ବାକୁ ଯିବାକୁ 
ବାହାରିଲେ । ଯିବା ପୂର୍ବରୁ ଗ୍ରାମରକ୍ଷୀକୁ ଡାକି ଆଉଥରେ ତାଗିଦ କରି ଦେଲେ | 


ସେ ପର୍ଯ୍ୟନ୍ତ ବରେନ୍ଦ୍ର ରହିବା ପାଇଁ କେଉଁଠି ବ୍ୟବସ୍ଥା ହୋଇଛି, ସେ କଥା ଜାଣି 
ନଥାନ୍ତି । ଏସ୍‌ପି କିମ୍ବା ବଡ଼ବାବୁ ମଧ୍ଯ ରହିବା କଥା କିଛି କହିଲେନି । ଏଣେ ଏସ୍‌ପି କହି 
ସାରିଲେଣି, ସହରରେ ଗୋଟେ ରାଉଣ୍ଡ ପାଟ୍ରୋଲିଂ କରି, ପୁଲିସ ପିକେଟ ଚେକ୍‌ କରି 
ଆସିବାକୁ । ସେ ବିଷୟରେ କିଛି ନ ଭାବି ବରେନ୍ଦ୍ର ଥାନା ପଛପଟ ବଡ଼ ବାବୁଙ୍କ 
ସରକାରୀ କ୍ଵାର୍ଟର ଭିତରକୁ ଗଲେ । ଘରଟି ଚଉଖୁଣ୍ଡିଆ ଛପରଲି ପୁରୁଣା କାଳିଆ ଘର | 
ମଝିରେ ଚାରି କୋଣିଆ ପ୍ରଶସ୍ଥ ଦୁଆର | ଗ୍ରାମରକ୍ଷୀ ଜଣେ ଦୁଆର ମଝିରେ ଟେବୁଲଟିଏ, 
ଚଉକି ଖଣ୍ଡେ ବସିବା ପାଇଁ ପକାଇ ଥାଏ । ଟ୍ରଙ୍କ, ବେଡିଂ, ବଡ଼ବାବୁଙ୍କ ଶୋଇବା ଘର 
ଦୁଆର ମୁହଁ ପାଖେ ଥୁଆ ହୋଇଥାଏ। ଆର ଗ୍ରାମରକ୍ଷୀ ଜଣକ ଦି ବାଲ୍‌ଟି ପାଣି ଆଣି 
ପ୍ରଶସ୍ତ ଦୁଆରର ଉତ୍ତର ପଦ୍ଦିମ ପଟେ ଥିବା ଉଠା ପାଇଖାନା ଘରେ ରଖି ଦେଇ ବାହାରପଟ 
ପିଣ୍ଡା ଉପରେ ଠିଆ ହେଲା। ଦୁଇ ଜଣଙ୍କ ଭିତରେ ବୁଢ଼ା ଗ୍ରାମରକ୍ଷୀ ଜଣକ, ବରେନ୍ଦ୍ର 
ପାଖରେ ଠିଆ ହୋଇ କହିଲା, “ ରାଜାର୍‌ ଅମଳରେ ଆମେ ଭଲରେ ଥିଲୁ ଆଜ୍ଞା ରାଜା 
ଆମକୁ ଦି ଦି ଏକର ଜମି ଚାଷ କରବାର୍‌ ଲାଗି ଦେଇଥିଲା। ମାସ୍କୁ ବେତନ ଥିଲା 
ଟଙ୍କାଟେ। ଆଜିକାଲି ଏ ସରକାର ଅମଳରେ ଆମେ ଭଲ ନାହୁଁ । ଥାନାକେ ଯାଇକରି 
ପାନି ବୋହୂଛୁଁ । ଅଫିସରମାନଙ୍କର୍‌ ଘରେ କାମ କରୁଛୁ । ଅଫିସରମାନେ ଇଆଡ଼ୁ ସିଆଡ଼ୁ 

କହୁଛନ୍‌ | ଭଲ ନାଇ ଲାଗବାର୍‌ ଆଜ୍ଞା।” କଣ ପାଇଁ ବୁଢ଼ା ଗ୍ରାମରକ୍ଷୀ ଜଣକ ବରେନ୍ଦ୍ର 
ପାଖେ ଏକଥା କହିଲା, ସେତେବେଳେ ବରେନ୍ଦ୍ର ବୁଝିପାରି ନଥିଲେ । 


ରାଜୁଡ଼ା ଅଞ୍ଚଳରେ ଏବର ଗ୍ରାମରକ୍ଷୀମାନଙ୍କୁ ସେତେବେଳେ °ଛାଟିଆ”' 
କୁଆଯାଉଥିଲା। ଖାସ୍‌ ମାହାଲ ଅଞ୍ଚଳରେ ସେମାନଙ୍କୁ “ଚୌକିଦାର”, କେଉଁଠି 
ଝାଙ୍କର” ମଧ୍ୟ କୁହାଯାଉଥିଲା | ଛାଟିଆମାନେ ଥିଲେ “ ଭିଲେଜ ପୁଲିସ | ଗୀ ଗଣ୍ଡାର 
ସମସ୍ତ ଖବର ସେମାନେ ଥାନାରେ କହୁଥିଲେ ଏବଂ ଛୋଟ ଛୋଟ ଗଣ୍ଡଗୋଳକୁ ଗୀ 
ଭିତରେ ବସି ତୁଟାଇ ଦେଉଥିଲେ ¦ ଛାଟିଆମାନେ ସରକାରୀ ଜମିଜମା, ଗଛ, ମାଛକୁ 
ପ୍ରତ୍ୟେକ ଗ୍ରାମରେ ସୁରକ୍ଷା ଦେଉଥିଲେ। ଚୋରି ନାରୀକୁ ନିୟନ୍ତ୍ରଣ କରିବା ଥିଲା 
ତାଙ୍କର ପ୍ରଥମ କର୍ଭବ୍ୟ | ସେମାନଙ୍କୁ ଗ୍ରାମବାସୀମାନେ ( ସରକାରଙ୍କ) ରାଜାଙ୍କ ଛୋଟିଆ 
କର୍ମଚାରୀ ଭାବେ ସମ୍ମାନ ଦେଉଥିଲେ | କିନ୍ତୁ ଚଉକିଦାରୀ ପ୍ରଥା ୧୯ ୫୫ ମସିହାଠାରୁ 
ପ୍ରତ୍ୟାହାର କରି ନିଆଯାଇ ସେ ସ୍ଥାନରେ ଗ୍ରାମରକ୍ଷୀ ପ୍ରଥା ପ୍ରଚଳନ ହେଲା। 
ବଂଶାନୁକ୍ରମିକ ସେବା ଜାଗାରେ ଥାନା ବାବୁଙ୍କ ମର୍ଜି ଉପରେ ଗ୍ରାମରକ୍ଷୀ ନିଯୁକ୍ତି 
ଦିଆଗଲା। ଚଉକିଦାର, ଛାଟିଆ କିମ୍ବା ଝାଙ୍କରମାନଙ୍କର ଗ୍ରାମ୍ୟ ପୁଲିସ ଭାବେ ଯେଉଁ 
ସମ୍ମାନ ଥିଲା ଏବଂ ପିପୁଲସ୍‌ ପୁଲିସ ବୋଲି ଯେଉଁ ସୁନାମ ଥିଲା, ତାହା ଆସ୍ତେ ଆସ୍ତେ 
ବୁଡ଼ିଗଲା | ଗ୍ରାମରକ୍ଷୀମାନଙ୍କୁ ଏବେ ଥାନା ବାବୁମାନେ ନିଜ ଘର କାମରେ ନିୟୋଜିତ 
କରୁଛନ୍ତି। ଯଦି କିଏ ଥାନା ବାବୁଙ୍କ ମର୍ଜି ଅନୁସାରେ କାମ ନ କଲା, ତା ବିରୋଧରେ 
ରିପୋର୍ଟ ଲେଖି, ତାକୁ ଚାକିରିରୁ ବହିଷ୍କାର କରି ଦେଉଛନ୍ତି | ଏବେ ସେମାନେ ଗ୍ରାମାଞ୍ଚଳରେ 
ଆଉ “ ପିପୁଲସ୍‌ ପୁଲିସ”ଭାବେ ପରିଚିତ ନୂହଁନ୍ତି। ଯେଉଁ ଦୁଇଜଣ ପୁରୁଣା ଗ୍ରାମରକ୍ଷୀ 
ବରେନ୍ଦ୍ରକୁ ପାଣି ଦେଇଗଲେ; ସେମାନେ ଥିଲେ ରାଜା ଅମଳର °ଛାଟିଆ” | ଏବେ ବି 
ସେମାନେ ଅଫିସରଙ୍କୁ ସମ୍ମାନ ଦେବା, ଗ୍ରାମାଞ୍ଚଳରୁ ଉପଯୁକ୍ତ ଖବର ସଂଗ୍ରହ କରି ଥାନାରେ 
ସଠିକ୍‌ ରିପୋର୍ଟ ଦେବାକୁ ତାଙ୍କର କର୍ଉଭବ୍ୟ ବୋଲି ଭାବନ୍ତି । ସମୟର ପରିବର୍ଭନରେ, 
ଲୋକମାନଙ୍କର ଚାଲିଚଳନ ସଂଗେ ବ୍ୟବହାର ଏବଂ କାର୍ଯ୍ୟରେ ପରିବର୍ଭନ ଆସିଲାଣି 
ସତ; ମାତ୍ର ରାଜାରାଜୁଡ଼ା ଆଉ ବ୍ରିଟିଶ୍‌ ସମୟର କର୍ମଚାରୀମାନଙ୍କର କର୍ଭବ୍ୟ ତୁଲାଇବାରେ 
ଅବହେଳା ପ୍ରଦର୍ଶନ କରିବା ଦେଖାଯାଏ ନାହିଁ। 


“ ଗାଧୁଆ ଘରେ ପାନି ରଖି ଦେଇଛୈ ଆଜ୍ଞା, ଗାଧି ଯାଉନ୍‌” ଅଗଣା ମଝିରେ 
ଠିଆ ହୋଇ ବୁଢ଼ା ଗ୍ରାମରକ୍ଷୀ କହିବା ପରେ, ବରେନ୍ଦ୍ର ଲୁଗୀ ବଦଳାଇ ବାଥ୍‌ ରୁମ୍‌କୁ 
ଗଲେ । ଛାତ ଖୋଲା ବାଥ୍‌ ରୁମ୍‌କୁ ଲାଗି ଟିଣ କବାଟ ଲଗା ଉଠା ପାଇଖାନା। ସେ 

୧୭ 


Digitized by PPRACHIN, SOA 


ପର୍ଯ୍ୟନ୍ତ ବଲାଙ୍ଗୀର ସହରର ସରକାରୀ କ୍ଵାର୍ଟରମାନଙ୍କରେ ପକ୍ଟା ପାଇଖାନା ହୋଇ 
ନଥାଏ। ପାଇଖାନା ତଳେ ଥୁଆ ହୋଇଥିବା ମଇଳା ରଖା ଜାଗା ସଫା ହୋଇଥିଲେ 
ମଧ୍ଯ ଗଣ ଗଣିଆ ମାଛିଙ୍କ ଭିଡ଼। ପାଖରେ ବଡ଼ କୋଠାଘର ନଥିବା ଦୃଷ୍ଟିରୁ ଛାତ 
ଖୋଲା ଗାଧୁଆ ଘରେ ଗାଧୋଇବାରେ କିଛି ଅସୁବିଧା ନଥିଲା | ଗାଧୁଆ ଘର କବାଟ 
ମଧ୍ୟ ସେଇ ଏକା ପ୍ରକାର ଟିଣ କବାଟ | ଗାଧୁଆ ସାରି, ବଡ଼ ବାବୁଙ୍କ ପିଣ୍ଡା ଉପରେ 
ଥୁଆ ହୋଇଥିବା ଦସ୍ତା ଟ୍ରଙ୍କ ଭିତରୁ ୟୁନିଫର୍ମ ବାହାର କରି ପିନ୍ଧିବା ଭିତରେ, ବୁଢ଼ା 
ଗ୍ରାମରକ୍ଷୀ ଚୂଡ଼ା, କଦଳୀ ଦିଓଟି, ଗୁଡ଼ ଏବଂ ଦହି ଖାଇବା ଟେବୁଲ ଉପରେ ରଖି 
ଦେଇ ଅଳ୍ପ ଦୂରରେ ଅପେକ୍ଷା କରି ଠିଆ ହେଲା ବରେନ୍ଦ୍ର ଜଳଖିଆ ଟେବୁଲ ପାଖକୁ 
ଗଲା ବେଳେ ଗ୍ରାମରକ୍ଷୀ କହିଲା, “ ବଡ଼ବାବୁ ବ୍ରାହ୍ମଣ ଲୋକ୍‌ ଆଜ୍ଞା, ଚୂଡ଼ା କଦଳୀକୁ 
ଭାରି ଭଲ ପାଆନ୍ତି ।” ଏତକ କହିଲା ଭିତରେ, ରୋଷେଇ ଘର ପାଖରେ ଥୁଆ 
ହୋଇଥିବା ନାଲି ହାଣ୍ରି ଭିତରୁ ପିତଳ ଡଙ୍କିରେ ଗୋଟିଏ ଗ୍ଲାସ୍‌ ପାଣି ଆଣି ଟେବୁଲ 
ଉପରେ ରଖି ଦେଲା। ଚୂଡ଼ା, କଦଳୀ, ଦହି, ଗୁଡ଼କୁ ମିଶାଇ ବରେନ୍ଦ୍ର ସକାଳ ପାଇଁ 
ବ୍ରେକ୍‌ ଫାଷ୍ଟ ପ୍ରସ୍ତୁତ କଲାବେଳେ, ପୁଲିସ ଟ୍ରେନିଂ କଲେଜର ସିନିୟର ଲ” ଇନଷ୍ଟକ୍ଟର 
ହୋତା ବାବୁଙ୍କ କଥା ମନେ ପଡ଼ିଲା| ମିଃ ହୋତା ଥିଲେ ବେଶ ମଜାଦାରିଆ ଲୋକ 
କ୍ଲାସକୁ ଆସିଲା ପରେ ଆଗ କିଛି ଶାଠ ପଢ଼ାଇବା ପରେ ପାଠପଢ଼ା ଆରମ୍ଭ କରନ୍ତି । 
ବ୍ରିଟିଶ ଅମଳରେ ( ୧୯ ୪ ୨) ସିଧାସଳଖ ପୁଲିସ ସବଇନ୍ପେକ୍ଟର ଭାବରେ ଚାକିରି 
ଆରମ୍ଭ କରି ପଚାଶ୍‌ ବର୍ଷ ବୟସ ପର୍ଯ୍ୟନ୍ତ ଇନ୍ଵପେକ୍ଟରରୁ ଡିଏସ୍‌ପି ପଦକୁ ପ୍ରମୋଶନ 
ପାଇନଥାନ୍ତି। ସେ କହୁଥିଲେ ଯେ, ପୁଲିସ ଚାକିରିରେ ଥରେ ସକାଳୁ ଘରୁ ବାହାରିଲେ, 
କେତେବେଳେ ଯେ ଲଞ୍ଚ ପାଇଁ ଫେରିବ ସେ କଥା ଜଣା ନଥାଏ। ତେଣୁ ସକାଳୁ 
ଗଲାବେଳେ ବ୍ରେକଫାଷ୍ଠ ପେଟପୁରାଇ ଖାଇକରି ଯିବା ଦରକାର । ତାଙ୍କ ମତରେ 
ଆମ ଓଡ଼ିଆ ଘରର ଚୂଡ଼ା, କଦଳୀ, ଦହିଗୁଡ଼ଠାରୁ ବେଷ୍ଟ ବ୍ରେକ ଫାଷ୍ଟ ଆଉ କେଉଁଠି 
ନାହିଁ। ସାହେବମାନଙ୍କର କର୍ଣ୍ଣଫ୍ଲେକ୍‌ ଅଣ୍ଡା ଆମ୍‌ଲେଟ ତାର ପାସଙ୍ଗରେ ପଡ଼ିବ ନାହିଁ। 
ଇନ୍ସପେକ୍ଟର ହୋତାଙ୍କ କଥାକୁ ମନେ ମନେ ଭାବି ବରେନ୍ଦ୍ର ଚୂଡ଼ା, କଦଳୀ ବ୍ରେକ୍‌ 
ଫାଷ୍ଟକୁ ଶେଷ କରି ହାତ ଧୋଇଲା ବେଳକୁ ବଡ଼ ବାବୁ ଘର ଭିତରକୁ ପଶି ଆସି 
ଗ୍ଲାମରକ୍ଷୀକୁ ପ୍ରଶ୍ନ କଲେ, “ସାର, ଖାଇଲେ କି ନାହିଁ।” ବରେନ୍ଦ୍ର ହାତ ଧୋଇ 
ଫେରୁଥିବାର ଦେଖି କହିଲେ, “ କ୍ଷମା କରିବେ ସାର୍‌, ଘରେ ତ କେହି ନାହାନ୍ତି। 
ଚୂଡ଼ା, କଦଳୀ ମୋର ପ୍ରିୟ ବ୍ରେକ୍‌ ଫାଷ୍ଟ। ଶସ୍ତା,ସୁବିଧା ଆଉ ମଜବୁତ୍‌ । ଏସ୍‌ପି 

କଲେକ୍ଟର ଗଲେଣି ଭାରି, ଷଢ଼ଙ୍ଗୀ ବାବୁ ମାଜିଷ୍ଟ୍ରେଟ ଆପଣଙ୍କୁ ପାଟ୍ରୋଲିଂରେ ଯିବା 
ପାଇଁ ଅପେକ୍ଷା କରିଛନ୍ତି । ” 


ସମୟ ନଷ୍ଟ ନ କରି ବରେନ୍ଦ୍ର ବଡ଼ବାବୁଙ୍କ ପଛେ ପଛେ ଥାନା ଆଡେ ବାହାରି 
ପଡ଼ିଲେ ! ସାମ୍ବା ବାରଣ୍ଡା ଉପରେ ମାଜିଷ୍ଟ୍ରେଟ ଷଡଙ୍ଗୀ ବାବୁ ପାଟ୍ରୋଲିଂରେ ଯିବା ପାଇଁ 
ତାଙ୍କୁ ଅପେକ୍ଷା କରିଥାନ୍ତି ୟୁନିଫର୍ମରେ ବରେନ୍ଦ୍ରକୁ ଦେଖି ସବ୍‌ କଲେକ୍ଟର ମାଜିଷ୍ଟ୍ରେଟଙ୍କ 
ଚାହିଁ କହିଲେ, “ ଟିକରାପଡ଼ା, ମୋଦି ପଡ଼ା ଦେଇ ହଟଲିବାଟେ ବୁଲି ଆସ” | 
ପାଟ୍ରୋଲିଂ ପାଇଁ ରଖା ଯାଇଥିବା ପୁଲିସ ଜିପରେ ଷଢ଼ଙ୍ଗୀ ବାବୁ ବସିବାରେ, ଜଣେ 
ହାବିଲଦାର, ଚାରି ଜଣ ସିପାହୀ ବନ୍ଧୁକ ଧରି ଜିପ୍‌ ପଛ ପଟେ ବସି ପଡ଼ିଲେ । ବରେନ୍ଦ୍ର, 
ମାଜିଷ୍ଟେଟଙ୍କ ପାଖରେ ଆଗ ସିଟ୍‌ରେ ବସିବା ପରେ, ଗାଡ଼ି ପୁରୁଣା ରାଜବାଟୀ ଭିତର 
ଦେଇ ଯିବା ଲାଗି ମାଜିଷ୍ଟ୍ରେଟ ଗାଡ଼ି ଡ୍ରାଇଭରକୁ ନିର୍ଦ୍ଦେଶ ଦେଲେ। 


ମାଜିଷ୍ଟେଟ ଷଡଙ୍ଗୀବାବୁ ପତଳା ହୋଇ ଛ ଫୁଟିଆ ଲୋକ। ମସ୍ତକର ସାମ୍ବା 
ପଟୁ କେଶ ଉପୁଡ଼ି ଯାଇ ପତଳା ହୋଇ ଯାଇଥାଏ। ପତଳା କେଶଗୁଡ଼ିକୁ ସୁନ୍ଦର 
ଭାବେ ପଛପଟକୁ କୁଣ୍ଡାଇ ଦେଇଥାନ୍ତି। ବୟସ ବେଶୀ ନୁହଁ, ତେବେ ପଇଁଚାଳିଶ 
ବର୍ଷରୁ କମ୍‌ ହେବନି। ମୁଣ୍ଡରୁ କେଶ ଉପୁଡ଼ିଯିବା ଯୋଗୁଁ ବୟସ ଟିକିଏ ଅଧିକ 
ଜଣାପଡୁଥାଏ। ନାକ ତଳେ ସରୁ ପତଳା ନିଶ। ପତଳା ନିଶ ହଳକ କଳା ନ 
ଦିଶି,ଖଇରିଆ ଦେଖା ଯାଉଥାଏ। ଗାଡ଼ିରେ ବସିବା ପରେ, ପ୍ୟାଣ୍ଟ ପକେଟ୍‌ରୁ ଗୋଟେ 
ପ୍ୟାକେଟ୍‌ ପାନାମା ସିଗାରେଟ୍‌ ବାହାର କରି, ଖଣ୍ଡେ ସିଗାରେଟ ମୁହଁରେ ଧରି ଦିଆସିଲି 
ମାରି ସାରିବା ପରେ, ପ୍ୟାକେଟ୍‌କୁ ବରେନ୍ଦ୍ର ଆଡ଼କୁ ବଢ଼ାଇ ଦେବା ଭିତରେ କଳେ 
ଧୁଆଁ ଛାଡ଼ି କହିଲେ, “ ସିଗାରେଟ୍‌ ପିଅ” ? ବରେନ୍ଦ୍ର ସିଗାରେଟ ପିଏ; ମତ୍ର ୟୁନିଫର୍ମରେ 
ଥିବା ବେଳେ, ସିଗାରେଟ୍‌ ପିଇବା ନିୟମ ଦୃଷ୍ଟିରୁ ମନା | ତେଣୁ ସେ, ତାଙ୍କୁ ଧନ୍ୟବାଦ 
ଦେଇ ମନା କଲା ଭିତରେ ଷଢ଼ଙ୍ଗୀ ବାବୁ କହିଲେ, “ ବୁଝିଲେ ଡିଏସ୍‌ପି ସାହେବ, 
ଆଇନଶୃଙ୍ଖଳା ପରିସ୍ଥିତି ମନ ଭିତରେ ଯେଉଁ ଟେନ୍‌ସନ୍‌ ସୃଷ୍ଟି କରେ, ସିଗାରେଟ୍‌ 
ଖଣ୍ଡେ ପିଇଲେ ଆପଣ ବୁଝି ପାରିବେ, ସେ ଟେନ୍‌୍ସନ୍‌ରୁ ଆପଣ କିପରି ରକ୍ଷା ପାଉଛନ୍ତି । 
ସକାଳୁ ଏ ପର୍ଯ୍ୟନ୍ତ ଖଣ୍ଡେ ସିଗାରେଟ୍‌ ଟାଣିପାରି ନଥିଲି। ” ତାଙ୍କ କଥା ସରିବା ବେଳକୁ 
ପାଟ୍ରୋଲିଂ ଗାଡ଼ି ପୁରୁଣା ରାଜବାଟୀ ଭିତର ଦେଇ, ରମାଇ ଟକିଜ ଛକକୁ ବାହାରି 
ପଡ଼ିଆାଏ। ସିନେମା ହଲ୍‌ଠାରୁ ଅଛ ଦୂରରେ, ରାସ୍ତା ଉପରେ ଠିଆ ହୋଇ ଦଳେ 
ଟୋକା ହଟଲି ପାଖ ଦୋକାନ ବାରଣ୍ଡା ଉପରେ ରହିଥିବା ପୁଲିସ ପିକେଟ୍‌ ପାର୍ଟି 

ଉପରକୁ ଟେକା ଫିଙ୍ଗୁଥାନ୍ତି। ହଟିଲି (ହାଟ୍‌)ରେ ଗୋଟିଏ ହେଲେ ଲୋକ ନଥାନ୍ତି 
ଜିମ୍ବା ସେଇ ରାସ୍ତା ଦେଇ କେହି ଯିବା ଆସିବା କରୁ ନଥାନ୍ତି । ଟୋକାମାନେ ଟେକା 
ପକାରଲାବେଳେ, ପିକେଟିଂ ଡ଼ିଉଟିରେ ଥିବା ଦୁଇ ଜଣ ସିପାହୀ ମଧ୍ଯ ଦୋକାନ 
ବାରଣ୍ଡା ତଳକୁ ଆସି, ସେମାନଙ୍କ ଉପରକୁ ଟେକା ଫିଙ୍ଗୁଥାନ୍ତି। ଉଭୟଙ୍କ ଭିତରେ 
ଟେକା ଫିଙ୍ଗା ଫିଙ୍ଗି ବହୁ ସମୟ ଧରି ଚାଲିଥିବା ଜଣାପଡୁଥିଲା। ମାଜିଷ୍ଟ୍ରେଟ ନଥିବାରୁ 
ପୁଲିସ ପାର୍ଟି କୌଣସି ପ୍ରକାର କାର୍ଯ୍ୟାନୁଷ୍ଠାନ କରିପାରୁ ନଥାଏ। ଟେକା ପକାଉଥିବା 
ଟୋକାମାନଙ୍କ ପଛପଟୁ ପୁଲିସ ପାଟ୍ରୋଲିଂ ଗାଡ଼ି ଆସୁଥିବା ଦେଖି, ପୁଲିସ ପାର୍ଟି 
ହଠାତ ଲାଠି ଧରି ଟେକା ପକାଉଥିବା ଟୋକାମାନଙ୍କ ଆଡ଼କୁ ବଡ଼ ପାଟିରେ “ ଚାର୍ଜ 
ଚାର୍ଜ” କହି ଗୋଡ଼ାଇ ଆସିଲେ | ସାମ୍ବାରୁ ଲାଠିଧାରୀ ପୁଲିସକୁ ଦେଖି, ଟୋକାମାନେ 
ପଛକୁ ଫେରିଲା ବେଳକୁ ପାଟ୍ରୋଲିଂ ଗାଡ଼ି ପଛରେ ବସିଥିବା ଚାରି ଜଣ ସିପାହୀ 
ଲାଠି ଧରି ଅନୁରୂପ ପାଟିକରି “ ଚାର୍ଜ ଚାର୍ଜ” କହି ପଛପଟୁ ସେମାନଙ୍କୁ ଗୋଡ଼େଇ 
ଗଲେ। ବରେନ୍ଦ୍ର କିଛି ବୁଝିଲା ବେଳକୁ ଦେଖିଲେ, ଟେକା ପକାଉଥିବା ଟୋକାମାନେ 
ଆଗ କିମ୍ବା ପଛକୁ ନ ଯାଇ ପ୍ରାଣବିକଳରେ ରମାଇ ଟକିଜର ପାଚେରି ଡେଇଁ ସିନେମା 
ହଲ ପଛ ପଟକୁ ଦଉଡ଼ିବାରେ ଲାଗିଥାନ୍ତି। ପାଚେରି ଡେଇଁବାରେ ଯେଉଁମାନଙ୍କର 
ଡେରି ହୋଇ ଯାଉଥିଲା, ଲାଠିଧାରି ପୁଲିସ ସେମାନଙ୍କ ପିଚାରେ ଦୁଇ ଚାରି ପାହାର 
ଲାଠି ମାଡ଼ ଦେବାକୁ ଛାଡ଼ୁ ନଥିଲେ। ପାଚେରି ଡେଇଁବାରେ ଏବଂ ପୁଲିସ ଲାଠି 
ମାଡ଼ରେ କେତେ ଟୋକା ଖଣ୍ଡିଆ ଖାବରା ହୋଇ ସିନେମା ହଲ ପଛ ଦେଇ ପୁରୁଣା 
ରାଜବାଟୀ ଭିତରକୁ ଚାଲିଗଲେ। ଇତି ମଧ୍ଯରେ ମାଜିଷ୍ଟ୍ରେଟ ଷଡଙ୍ଗୀବାବୁ ଗାଡ଼ିରୁ 
ଓହ୍ଲାଇ ରାସ୍ତା ଉପରେ ଠିଆ ହୋଇ ଆଉ ଖଣ୍ଡେ ପାନାମା ସିଗାରେଟ୍‌ ଲଗାଇ ସାରିଥାନ୍ତି। 
ବରେନ୍ଦ୍ର ଗାଡ଼ିରୁ ଓହ୍ଲାଇ ଦେଖିଲା, ମିନିଟ୍‌ କେତେଟା ତଳେ ଯେଉଁ ରାସ୍ତାରେ ଟେକା 
ପଥର ବୃଷ୍ଟି ହେଉଥିଲା, ପୁଲିସ ଲାଠିଚାର୍ଜରେ ରାସ୍ତା ପ୍ରକଞ୍ଚିତ ହୋଇ ଉଠିଥିଲା, 
ଏବେ ସେଇ ରାସ୍ତା ଉପରେ କାହାର ସୋର ଶବ୍ଦ ନାହିଁ । ରାସ୍ତା ପାଖ ଘରମାନଙ୍କରେ 
ଲୋକଥିବା ପରି ଜଣାପଡୁ ନଥାଏ । ତାଟି କବାଟ ପକାଇ ସମସ୍ତେ ଘର ଭିତରେ | 


ମାଜି ଷ୍ଟେଟ ସାହେବ, ରାସ୍ତା। ଉପରେ ଠିଆ ହୋଇ ପାନାମା ସିଗାରେଟ୍‌ 
ଟାଣୁଥିବାବେଳେ ପୁଲିସ ପିକେଟ ଚାର୍ଜରେ ଥିବା ଗୁର୍ଷା ହାବିଲଦାର ଆସି ରିପୋର୍ଟ 
କରି କହିଲେ, “ହଜୁର, ଏକ ଘଣ୍ଟା ହୋ ଗୟା, ଛୋକେରେ ଲୋକ ହମାରା ଓପର 
ଢ଼େଲାବାରୀ କର ରହହେଁ” | ଗୁର୍ଖା ହାବିଲଦାରଙ୍କ ଅଭିଯୋଗ ଶୁଣିବା ପରେ ମାଜିଷ୍ଟେଟ 

ସାହେବ ସିଗାରେଟ୍‌ରୁ ଧୂଆଁ କଳେ ଛାଡ଼ି କହିଲେ, “ଅଭି ତୋ ଠିକ୍‌ ହେ, ଆପନା 
ପିକେଟ୍‌ ପର୍‌ ଯାଇଏ” ¦ ହାବିଲଦାର, ସାଲ୍ୱୁଟ୍‌ ମାରି, ପିଛେ ମୁଡ଼ କରି, ରୀସ୍ତାକଡ଼ 
ଦୋକାନ ପାଖ ପିକେଟ୍‌ ସ୍ଥାନକୁ ଚାଲିଗଲେ । ରମାଇ ଟକିଜ୍‌ ନିକଟରେ ଅଧିକ 
ଗଣ୍ଡଗୋଳର ଆଶଙ୍କା ନ ଦେଖି, ମାଜିଷ୍ଟ୍ରେଟ ବରେନ୍ଦ୍ର ଆଡ଼େ ଚାହିଁ କହିଲେ, “ ହଟଲି 
ପଛପଟ ରାସ୍ତା ଦେଇ ଯିବା, ଦେଖିବା ସେ ଟୋକାଦଳଟା କୁଆଡେ ଗଲେ।” ପୁଲିସ 
ଡ୍ରାଇଭର.ଗାଡ଼ି ବୁଲାଇ, ରମାଇ ଟକିଜ ପଛପଟ ଗେଟ୍‌ ପାଖ ରାସ୍ତା ଦେଇ କିଛି ବାଟ 
ଗଲା ପରେ ଦେଖିଲେ, ପୁଲିସ ଲାଠିମାଡ଼ ଏବଂ ପାଚେରି ଡେଇଁ ଯାଇଥିବା ଦଳଟାଯାକ 
ଟୋକା ରାସ୍ତା ମୁଣ୍ଡ ଆତମ୍ବଗଛ ମୂଳେ ଠିଆ ହୋଇଥାନ୍ତି । ପୁଲିସ ପାଟ୍ରୋଲିଂ ଗାଡ଼ିକୁ 
ଦୂରରୁ ଦେଖି, ଠିଆ ହୋଇଥିବା ସ୍ଥାନରୁ ଯେ ଯୁଆଡେ ଦଉଡ଼ିବାକୁ ଆରମ୍ଭ କରି 
ଦେଲେ ¦ ଟୋକାମାନଙ୍କୁ ଦଉଡ଼ିବାର ଦେଖି, ପୁଲିସ ଡ଼ାଇଭର ଗାଡ଼ିକୁ ଅଧିକ ଜୋରରେ 
ସେଇ ଆଡକୁ ଚଳାଇବାକୁ ଆରମ୍ଭ କଲା। ସତେ ଯେପରି ପ୍ରାଣ ବିକଳରେ ପଳାୟନ 
କରୁଥିବା ହରିଣ ଦଳଟା ପଛରେ ସିଂହ ଗୋଡାଇଛି। ପୁଲିସ ଡ୍ରାଇଭର, କିଛି ବାଟ 
ଅଧିକ ବେଗରେ ଗାଡ଼ି ନେଇ ହଠାତ ବ୍ରେକ୍‌ ଦେଇ ଗାଡ଼ି ରଖିବା ଭିତରେ, ପଛପଟେ 
ବସିଥିବା ଲାଠି ଓ ବନ୍ଧୁକଧାରୀ ସିପାହୀମାନେ ଓହ୍ଲାଇ ପଡ଼ି ଦଉଡ଼ୁଥିବା ଟୋକାଙ୍କ 
ପଛରେ ଗୋଡ଼େଇବୀକୁ ଆରମ୍ଭ କରି ଦେଲେ। 


କିଛି ସମୟ ପାଇଁ ଲାଠିଧାରୀ ପୁଲିସ ଏବଂ ଛତ୍ରଭଙ୍ଗ ଦେଇ ପଳାଇ ଯାଉଥବା 
ଟୋକାଦଳଙ୍କ ମଧ୍ଯରେ ଛକା-ପଞ୍ଚ। ଖେଳ ଆରମ୍ଭ ହୋଇ ଯାଇଥଲା । ଭଙ୍ଗା କୋଠାଘର 
ଏବଂ ଆମ୍ଭ ଗଛର ଆଢ଼ୁଆଳରେ ରହି, ସେମାନେ ପୁଲିସ ଉପରକୁ ଟେକା ପଥର 
ଫିଙ୍ଗବାକୁ ଲାଗିଲେ । ଏ ସବୁରେ ଅଧକ ସମୟ ନଷ୍ଟ କରିବାକୁ ଉଚିତ୍‌ ମନେ ନକରି, 
ବରେନ୍ଦ୍ର ଗାଡ଼ିରୁ ଓହ୍ଲାଇ, ଲାଠିଧାରୀ ପୁଲିସ ଦଳଙ୍କୁ ଗାଡ଼ିକୁ ଫେରି ଆସିବା ପାଇଁ 
ହୁଇସିଲ୍‌ ବଜାଇ ଇଙ୍ଗୀତ ଦେଲେ । ବିକ୍ଷିପ୍ତ ହୋଇ ରହିଥୁବା ପୁଲିସ ଦଳ ଗାଡ଼ିକୁ 
ଫେରିବା ଭିତରେ, ହଠାତ୍‌ ଗୋଟେ ଟେକା ଆସି ବରେନ୍ଦ୍ରଙ୍କ ମୁଣ୍ଡରେ ବାଜିଲା । 
ମୁଣ୍ଡରେ ଟୋପି ଥିବା ଯୋଗୁଁ ଆଘାତ ଯଦିଓ ଗୁରୁତର ହୋଇନଥଲା; ତଥାପି 
ଟେକାମାଡ଼ରେ ମୁଣ୍ଡରୁ ରକ୍ତ ବାହାରି ଧାର ଧାର ହୋଇ ବୋହିବାକୁ ଲାଗିଲା | ବରେନ୍ଦ୍ର 
ମୁଣ୍ଡରୁ ରକ୍ତସ୍ରାବ ହେବାର ଦେଖି, ଷଡଙ୍ଗୀ ବାବୁ ଥାନାକୁ ଫେରିବାକୁ କହିଲେ । 
ସେମାନେ ଥାନାରେ ପହଞ୍ଚିବା ବେଳକୁ ଏସ୍‌ପି ଆସି ଥାନା ପୋର୍ଟିକୋ ଉପରେ 
ବସିଥାନ୍ତି । ବରେନ୍ଦ୍ର ମୁଣ୍ଡରୁ ରକ୍ତ ବାହାରୁଥୁବାର ଦେଖି, ଆଇନଶୃଝଂଳା ପାଇଁ ଢ୍ୟୁଟିରେ 

ଆସିଥୁବା ଫାର୍ମାସିଷ୍ଟଙ୍କୁ ଫାଷ୍ଟଝଂଏଡ୍‌ ଦେବାକୁ କହି ଏସ୍‌ପି କହିଲେ, “ବୂଝିଲ ମିଃ 
ଦାଶ, ତୁମ ପାଇଁ ଇଏ ବଡ଼ ଶୁଭ ଲକ୍ଷଣ ! ଟ୍ରେନିଂରେ ଜଏନ କରିବାର ପ୍ରଥମ 
ଦିନରେ, ତୁମ ଦେହରୁ ରକ୍ତ ବାହାରିଛି ତ, ଦେଖିବ, ତୁମର ପୁଲିସ ଚାକିରି ଜୀବନ 
ମଙ୍ଗଳମୟ ହେବ ।” 


ସାଇକଲ ଧରି, ଥାନା ଗେଟ୍‌ ପାର ହୋଇ ଥାନା ଭିତରକୁ ଯିବା ବାଟରେ, 
ପୁଲିସ ଏଏସ୍‌ଆଇ ନନ୍ଦ, ବରେନ୍ଦ୍ରର ସାମ୍ପାକୁ ଆସି ସାଲ୍ୟୁଟ୍‌ ମାରି କହିଲେ, “ ସାର୍‌, 
ମୋତେ ଚିହ୍ନି ପାରୁନାହାନ୍ତି ୨?” ଏଏସ୍‌ଆଇଙ୍କ ପ୍ରଶ୍ନରେ, ବରେନ୍ଦ୍ର ଫେରି ଆସିଲେ 
ସେହି ଅତୀତରୁ ବର୍ଭମାନକୁ । ପ୍ରକୃତରେ ସେ ତାଙ୍କୁ ଚିହ୍ନି ପାରୁ ନଥ୍‌ଲେ। ସେ କିଛି 
କହିବାକୁ ଯାଉଥ୍‌ବାବେଳେ, ଏଏସ୍‌ଆଇ ନନ୍ଦ ନିଜର ପରିଚୟ ଦେଇ କହିଲେ, 
“ ସ୍ବାର୍‌, ମୁଁ ଜାଣ୍ଣ୍ଣିଆ ପ୍ରସାଦ ନନ୍ଦ । ଆପଣ ସିନ୍ଧେଇକେଲା ଥାନାରେ ଟ୍ରେନିଂ 
ନେଲାବେଳେ ମୁଁ ସେଠି କନ୍ଷ୍ଟେବଳ ଥୁଲି।” ବରେନ୍ଦ୍ର ନନ୍ଦକୁ ଚିହ୍ନି ପାରିଲେ, ଦୀର୍ଘ 
ତେତିଶ ବର୍ଷ ଭିତରେ ନନ୍ଦ ବହୁତ ମୋଟା ହୋଇଯାଇଛନ୍ତି। ପେଟ ଆଗକୁ ବାହାରି 
ପଡ଼ିଥବାବେଳେ, ସେତେବେଳର ଘଞ୍ଚ କେଶ ଆଉ ମୁଣ୍ଡରେ ନାହିଁ। ଆଖି ତଳେ 
ବୟସର ଛାପ ଦୀର୍ଘ ଦିନ ଭିତରେ, ତାଙ୍କର ଶାରୀରିକ ପରିବର୍ଭନ ଲକ୍ଷ୍ୟ କରିଥୁଲେ 
ମଧ୍ଯ ତାଙ୍କ କଥାବାର୍ଭାରେ ବିଶେଷ କିଛି ପରିବର୍ଭନ ଲକ୍ଷ୍ୟ କରିପାରି ନଥିଲେ । ସେ, 
ସିନ୍ଧେଇକେଲା ପୁଲିସ ଷ୍ଟେସନ୍‌ରେ ଟ୍ରେନିଂ ଅଫିସର-ଇନଚାର୍ଜ ଭାବେ ତିନି ମାସିଆ 
ଟ୍ରେନିଂ ନେଲାବେଳେ, ଏହି ନନ୍ଦ କନଷ୍ଟେବଳ ତାଙ୍କୁ ବହୁ ସାହାଯ୍ୟ କରିଥୁଲେ । 
ଲିଟରାରୀ କନଷ୍ଟେବଳ ଭାବେ, ସେ ଥାନାର ପ୍ରାୟ ସମସ୍ତ କାଗଜପତ୍ର, ରେଜିଷ୍ଟର 
ମେଣ୍ଟେନ କରୁଥଲେ। ଥାନା ବାବୁ ରୋଗଗ୍ରସ୍ତ ଥବା ଯୋଗୁଁ ମାସକେ ପନ୍ଦର ଦିନ 
ଛୁଟିରେ ରହୁଥୁ୍ବାବେଳେ, ଥାନାର ବୁଢ଼ା ଏଏସ୍‌ଆଇ, ସନ୍ଧ୍ୟା ପରେ ଥାନାରେ ନଥାନ୍ତି | 
ଟ୍ରେନିଂ ସମୟରେ, ଥାନାରେ ମେଣ୍େନ ହେଉଥ୍‌ବା ସମସ୍ତ ରେଜିଷ୍ଟର ସଂପର୍କରେ 
ଏହି ନନ୍ଦ ତାଙ୍କୁ ବୁଝାଇଥ୍‌ଲେ । ଥାନା ଅଞ୍ଚଳର ବିଭିନ୍ନ ଗ୍ରାମମାନଙ୍କୁ ପରିଦର୍ଶନରେ 
ଗଲାବେଳେ, ରାତ୍ରିରେ ଦାଗି ଚେକିଂରେ ଗଲାବେଳେ, କିମ୍ଭା କୌଣସି ମାମଲାର 
ତଦନ୍ତ ପାଇଁ ଘଟଣାସ୍ଥଳ ପରିଦର୍ଶନ କଲାବେଳେ ଏହି ନନ୍ଦ କନଷ୍ଟେବଳ ସବୁ ସମୟରେ 
ତାଙ୍କ ପାଖରେ ଥୂଲେ। ବଲାଙ୍ଗୀର ଜିଲ୍ଲାରୁ ଟ୍ରେନିଂ ସାରିଲା ପରେ, ବରେନ୍ଦ୍ର ଚାକିରି 
କାଳ ଭିତରେ ଦୁଇ ତିନିଥର ସରକାରୀ କାର୍ଯ୍ୟରେ ଏହି ଜିଲ୍ଲାକୁ ଆସିଛନ୍ତି; ମାତ୍ର 
‘ନନ୍ଦକୁ ଦେଖିବାକୁ ସୁଯୋଗ ପାଇନଥଲେ । 

“ ସିନ୍ଧେଇକେଲା” ସେତେବେଳେ ବଲାଙ୍ଗୀର ଜିଲ୍ଲାର ଏକ ଅନୁନ୍ନତ କନ୍ଧାଣ 
ଅଞ୍ଚଳ | ରାଜୁଡ଼ା ଅମଳରେ ଏହି ଥାନା ଥୁଲା ବଲାଙ୍ଗୀର ଜିଲ୍ଲାର ସୀମାନ୍ତ ଥାନା! 
ଥାନାଠାରୁ ଅଛ ଦୂରରେ ଥୁବା ଗୋଟିଏ ଛୋଟିଆ ନଦୀ ପାର ହୋଇଗଲା ପରେ 
ପଡୁଥିଲା ଖଡ଼ିଆଳ ଜମିଦାରୀ । ବଲାଙ୍ଗୀର ରାଜ୍ୟର ସୀମାନ୍ତ ଥାନା ଥିବା ଯୋଗୁଁ ରାଜାଙ୍କ 
ଅମଳରେ ଏ ଥାନାର ଗୁରୁତ୍ଵ ଅଧ୍ୟକ ଥଲା! ରାଜାଙ୍କର ଜଣେ ଆତ୍କୀୟ ଏହି ଅଞ୍ଚଳର 
ଜମିଦାର ଥଲେ । ସିନ୍ଧେଇକେଲା ମଫସଲ ଅଞ୍ଚଳର ଗୋଟିଏ ବଡ଼ ଗାଁ। ବରେନ୍ଦ୍ର 
ଏଠାରେ ଟ୍ରେନିଂ ନେଲାବେଳେ ଏହି ଗାଁରେ ପ୍ରାୟ ଚାରିଶହ ଲୋକ ବସବାସ 
କରୁଥିଲେ | ସେମାନଙ୍କ ମଧ୍ଯରୁ ପ୍ରାୟ ଦଶ ଘର ମାରଞୱାଡ଼ି ପରିବାର ଗ୍ରାମର ମୁଖ୍ଯ 
ରାସ୍ତା କଡ଼ରେ ଘର ନିର୍ମାଣ କରି ବହୁ ଦିନରୁ ରହି ଆସୁଥାନ୍ତି । ଅଞ୍ଚଳର ଧାନ, ଚାଉଳ, 
କାଠ ଏବଂ ଜଙ୍ଗଲଜାତ ଦ୍ରବ୍ୟର ବ୍ଯବସାୟ ଥିଲା ଏମାନଙ୍କ ହାତରେ | ମାରଞୱାଡି 
ପରିବାର ଛଡ଼ା ଦୂଇ ଘର କୂମୁଟି ପରିବାର ଧନୀ ପରିବାର ଭିତରେ ଅଗ୍ରଗଣ୍ୟ ଥଲେ । 
ଅନ୍ୟମାନେ ସାଧାରଣରେ ଗରିବ ଶ୍ରେଣୀର ! ଗ୍ରାମର ଶେଷ ଭାଗକୁ ଗୋଟିଏ 
ଡାକ୍ତରଖାନା ଏବଂ ଅନ୍ୟପଟେ ଉଚ୍ଚ ଇଂରାଜୀ ବିଦ୍ୟାଳୟ | ପାଖ ଗାଁ ପିଲାମାନେ 
ପଢ଼ିବାକୁ ଏହି ବିଦ୍ୟାଳୟକୁ ଆସୁଥିଲେ। ଇଂରାଜୀ ବିଦ୍ୟାଳୟଠାରୁ ଅଛ ଦୂରରେ 
ଗାଁର ଏବଂ ସେହି ଅଞ୍ଚଳର ପ୍ରସିଦ୍ଧ ଠାକୁରାଣୀ “ ଦୁଆରଶୁଣୀ”ଙ୍କ ମନ୍ଦିର ! ରାଜୁଡ଼ା 
ଅମଳରେ ପ୍ରାୟ ପନ୍ଦର ଏକର ପରିମିତ ଜମିରେ ଖୋଳା ହୋଇଥବା ପୁଷ୍ଠରିଣୀର 
ହୁଡ଼ା ଉପର ତେନ୍ତୁଳି ଗଛ ମୂଳେ ମା'ଙ୍କ ମନ୍ଦିର | ମା' ଦୁଆରଶୁଣୀ ଜମିଦାରଙ୍କର ତଥା 
ଅଞ୍ଚଳର ଇଷ୍ଟଦେବୀ | ' ଦୂଆରଶୁଣୀ” ପୀଠ ବହୁ କାଳରୁ ଏକ ତନ୍ତପୀଠ ଭାବେ ଅଞ୍ଚଳରେ 
ପରିଚିତ । ଆସାମର କାମାକ୍ଷା ପୀଠରେ ଯେପରି କାମାକ୍ଷା ଦେବୀଙ୍କ ପୂଜା ପଦ୍ଧତି ଅଛି 
“ଦୁଆରଶୁଣୀ ଦେବୀ” ମଧ୍ଯ ସେହି ପ୍ରକାରେ ପୂଜା ପାଆନ୍ତି । “ଯୋନୀ” ଆକାରରେ 
ଗଠିତ ମାଂ ଙ୍କ ପୀଠରେ କନ୍ଧମାନେ ତନ୍ତ୍ର ପୂଜା କରିବା ସଂଗେ ସଂଗେ ଏଠାରେ 
ବଳିପ୍ରଥା ମଧ୍ଯ ପ୍ରଚଳିତ | ସିନ୍ଧେଇକେଲା ଥାନାଠାରୁ ସାତ କିଲୋମିଟର ଦୂର ' ରାଣୀପୁର- 
ଝରିଆଲ'” ଗାଁର ଚଉଷଠୀ ଯୋଗିନୀ ପୀଠ, ସମଗ୍ର ଦେଶର ଏକ ତନ୍ତ୍ର ପୀଠ ଭାବେ 
ସୁପରିଚିତ | ବଲାଙ୍ଗୀର, ସୋନପୁର ପ୍ରଭୃତି ଦେଶୀୟ ରାଜ୍ୟ ଖ୍ରୀଷ୍ଟାହଦ ଅଷ୍ଟମ ଶତାଢଦୀରୁ 
ବୌଦ୍ଧ “ସହଜ ଯାନ' ପାଇଁ ତଳ୍କାଳୀନ ସମୟରେ ପ୍ରସିଵି ଲାଭ କରିଥଲା। ଏବେ ବି 
'ସୋନପୂର ଜିଲ୍ଲାର ବିଭିନ୍ନ ସ୍ଥାନରେ ତନ୍ତ୍ର ପୂଜା, ବଳିପ୍ରଥା ପ୍ରଚଳିତ । ସେତେବେଳେ 
ସିନ୍ଧେଇକେଲାକୁ ବର୍ଷକେ ଛଅ ମାସ କେବଳ ଗୋଟିଏ ବସ୍‌ ସନ୍ଧ୍ୟାରେ ଯାଇ ସକାନୁ 

ଟିଟିଲାଗଡ଼ ଦେଇ ବଲାଙ୍ଗୀର ଆସୁଥୁଲା। କେବଳ ଗୋଟିଏ ବସ୍‌ ଛଡ଼ା ଗମନାଗମନ 
ପାଇଁ ଅନ୍ୟ ସୁବିଧା ନଥୁଲା। ବର୍ଷକ ଚାରିମାସ, ସେତକ ସୁବିଧା ମଧ୍ଯ ମିଳୁନଥୂଲା। 
ବଲାଙ୍ଗୀର ସଦର ଥାନାରେ ତିନି ମାସ ଟ୍ରେନିଂ ନେଲାପରେ, ବରେନ୍ଦ୍ର ପୁଣି ତିନି ମାସ 
ପ୍ରାକ୍ତିକାଲ ଟ୍ରେନିଂ ପାଇଁ ଏହି ଥାନାରେ ପୋଷ୍ଷିଂ ହୋଇଥୁଲେ। ଖରାଦିନିଆ ରାସ୍ତା 
ଖୋଲି ନଥବାରୁ, ବରେନ୍ଦ୍ର ଟିଟିଲାଗଡ଼ରୁ ସାଇକଲରେ ସିନ୍ଧେକେଲା ଯାଇଥୂଲେ। 
ନିଜର ବେଡିଂ ଓ ଅନ୍ୟାନ୍ୟ ସରଞ୍ଜାମ ଦୁଇଜଣ ଗ୍ରାମରକ୍ଷୀ ସାଇକେଲରେ ନେଇ 
ପହଞ୍ଚାଇ ଦେଇଥଲେ। ରହିବା ପାଇଁ ସିନ୍ଧେଇକେଲା ଥାନାର ଇନ୍ପେକ୍ଟନ୍‌ ରୁମ୍‌ରେ 
ବନ୍ଦୋବସ୍ତ ହୋଇଥାଏ। ବଲାଙ୍ଗୀର ଜିଲ୍ଲାର ପ୍ରାୟ ପ୍ରତ୍ୟେକ ମଫସଲ ଥାନାଗୁଡ଼ିକ 
ବେଶ୍‌ ପ୍ରଶସ୍ତ ଥଲା ଏବଂ ପ୍ରତ୍ୟେକ ଥାନାର ଗୋଟିଏ ପଟକୁ ଖୁବ୍‌ ବଡ଼ (ପ୍ରାୟ ତିରିଶ 
ଫୁଟରେ କୋଡିଏ ଫୁଟ) ପରିଦର୍ଶନ କକ୍ଷ ଥଲା। ପରିଦର୍ଶନ କକ୍ଷରେ ଇମ୍ପୋଟେଡ୍‌ 
କପ୍‌, ପ୍ଲେଟ, ଚାମଚ, କଣ୍ଟା ସହ ଶିଶୋ କାଠର ଖଟ ଏବଂ ଡ୍ରେସିଂ ଟେବୁଲ ଥୁଲା! 
ପରିଦର୍ଶନ କକ୍ଷ ପାଖକୁ ଲାଗି ଗୋଟିଏ ଛୋଟିଆ ରୋଷେଇ ଘର। ଉପରିସ୍ଥ 
କର୍ମଚାରୀମାନେ ଗସ୍ତରେ ଆସିଲେ, ଥାନାର ଏହି ଇନ୍ସପେକ୍୍‌ନ୍‌ କୋଠରିରେ ରହୁଥିଲେ ! 


ଧରିଥିବା ସାଇକେଲ୍‌ ଉପରେ ଭରା ଦେଇ ଏ.ଏସ୍‌.ଆଇ. ନନ୍ଦ କହିଲେ, “ ସାର୍‌, 
ସେଦିନର ସଦର ଥାନା ଆଉ କଂଣ ଅଛି ? ଥାନା ପରିସର ଭିତରେ ଥିବା ରାଜୁଡ଼ା 
ଅମଳର ଶାଗୁଆନ ଗଛ ଗୋଟିକ ପରେ ଗୋଟିଏ କଟା ହୋଇଗଲା । କେଉଁ ଅଫିସର 
କେତେବେଳେ ଗଛ କାଟି ନେଲେ, ସେ କଥା କେହି ବୁଝିଲେନି। ପୁରୁଣା ଝଙ୍କା 
ଆମ୍ବ ଗଛଟାକୁ ଷ୍ଟାଫ୍‌ କ୍ଵାର୍ଟର କରିବା ପାଇଁ କାଟି ଦେଲେ। ଗଛ କାଟି ନେଲେ, 
ହେଲେ ସେହିସବୁ ଗଛ ଆଉ ଲଗା ହେଲାନି, ଲଗାହୋଇଛି ୟୁକାଲି ପଟାସ୍‌ ଗଛ । 
ଏଠି କଂଣ ପାଇଁ ଠିଆ ହୋଇଛନ୍ତି ସାର୍‌ ! କାହାକୁ ଅପେକ୍ଷା କରିଛନ୍ତି ?” 


ନନ୍ଦ କଥା ଶୁଣି ବରେନ୍ଦ୍ର ରାସ୍ତା କଡ଼ରେ ପାର୍କିଂ ହୋଇଥିବା ତାଙ୍କ ଗାଡ଼ିକୁ 
ଫେରିବା ପୂର୍ବରୁ କହିଲେ, “ନାଇଁ, ଏମିତି ଦେଖୁଥିଲି। ରାଜ୍ୟ ବାହାରେ ବହୁ ବର୍ଷ 
ରହିଗଲି। ପ୍ରାୟ କୋଡିଏ ବର୍ଷ ତଳେ ଥରେ ଏହି ଜିଲ୍ଲାକୁ ଆସିଥିଲି। ଇତିମଧ୍ୟରେ 
ବଲାଙ୍ଗୀର ସହରର ବିରାଟ ପରିବର୍ଭନ ଘଟିଛି। ସେଦିନର ସଦର ଥାନା ଜାଗାରେ, 
ଟାଉନ୍‌ ଥାନା ନିର୍ମାଣ ହୋଇଛି। ଅଫିସର, କନ୍ଷ୍ଟେବଲମାନଙ୍କ ପାଇଁ ପୁରୁଣା ନରିଆ 
ଟାଇଲ୍‌ ଘର ପରିବର୍ରେ ନୂଆ ଫ୍ଲାଟ୍‌ ଘର ତିଆରି ହୋଇଛି। ହେଲେ, ସେଦିନର 
ସେଇ ପୁରୁଣା ଥାନା ପରିସରର ସୌନ୍ଦର୍ଯ୍ୟ ଆଉ ନାହିଁ।” ଏତକ କହି, ବରେନ୍ଦ୍ର 

ଗାଡ଼ିରେ ବସିବା ଭିତରେ ନନ୍ଦ, ଗାଡ଼ି ପାଖରେ ଠିଆ ହୋଇ ସାଲ୍ୟଟ୍‌ ମାରି ଥାନା 
ଭିତରକୁ ପଶିଲେ । ଗାଡ଼ି ଭିତରୁ ବରେନ୍ଦ୍ର ଚାହୁଁଥିଲେ ଏ.ଏସ୍‌.ଆଇ. ନନ୍ଦ ଆଡ଼େ । 
ବୟସର ଚାପରେ ଭାଙ୍ଗ ପଡ଼ିଲେଣି! ଚାକିରି ଆଉ ବର୍ଷେ, ଛ'ମାସ ଥାଇପାରେ | 
ପଚାରି ପାରିଲେନି, ତାର ପିଲାମାନେ ସବୁ କ”ଣ କଲେଣି ? 


ଗାଡ଼ି ମୁଖ୍ୟ ରାସ୍ତା ଦେଇ ଆଗକୁ ଚାଲିଲା | ରାସ୍ତାରେ ଭିଡ଼ ବଢ଼ିଲାଣି | ରାସ୍ତାର 
ଦୁଇ କଡ଼ରେ ପୁରୁଣା ଖପରଲି ଘର ପରିବର୍ରେ ନୂଆ ନୂଆ ପକ୍କା ଘର ! ରାସ୍ତା ବେଶ୍‌ 
ଚଉଡ଼ା । ସହରଟା ଆଉ ସେଦିନର ରାଜୁଡ଼ା ସହର ଭଳି ଦିଶୁନି, ଦିଶୁଛି ସ୍ଵାଧୀନ 
ଦେଶର ଗୋଟିଏ ଛୋଟ ସହର ଭଳି । ଛକ ପାର ହେବା ପରେ ବରେନ୍ଦ୍ର ବାମ ପଟକୁ 
ଚାହିଁଲେ। ଏସ୍‌ .ପି.ଙ୍କ କ୍‌ାର୍ଟର। ସେଇ ତେତିଶ ବର୍ଷ ତଳର ପୁରୁଣା ଘର । ଇତିମଧ୍ୟରେ 
ଏସ୍‌ .ପି.ଙ୍କ ଅଫିସ୍‌ ଆଉ ପୁରୁଣା କଚେରୀ ଘର ବିଲ୍ଡିଂରେ ନାହିଁ । ରାଜାଙ୍କ ଅମଳର 
କଚେରୀ ଘର, ରାଜ୍ୟ ମିଶ୍ରଣ ପରେ ସରକାରୀ ଅଫିସ୍‌ରେ ପରିଣତ ହୋଇଥିଲା। 
ସେଇ ବିଲ୍ଡିଂରେ କଲେକ୍ଟର ଆଉ ଏସ୍‌ .ପି.ଙ୍କ ଅଫିସ୍‌ ଚାଲିଥିଲା। ଏବେ କିନ୍ତୁ 
ଏସ୍‌.ପି.ଙ୍କ ଅଫିସ୍‌ ପାଇଁ ନୂଆ ବିଲ୍ଡିଂ ନିର୍ମାଣ ହୋଇଛି। ଏସ୍‌ .ପି.ଙ୍କ ସରକାରୀ କ୍ଟାର୍ଟର 
ପଛପଟକୁ ଏସ୍‌ ପି.ଙ୍କ ଅଫିସ୍‌ । ନୂଆ ବିଲ୍ଡିଂ ନିର୍ମାଣ ସତ; ମାତ୍ର ରାଜାଙ୍କ ଅମଳର 
ସେଇ ପୁରୁଣା ବିଲ୍ଡିଂ ସହିତ ତୁଳନୀୟ ନୁହଁ | କହିବାକୁ ଗଲେ, ସରକାରୀ ପାରାଭାଡ଼ି | 
ଦେଖିଲେ, ଯେକୌଣସି ଦର୍ଶକ କହିବ- “ କାହିଁ ରାଣୀ ଆଉ କାହିଁ ଚନ୍ଦ୍ରକାଣି।” 


ଗାଡ଼ି ଏସ୍‌.ପି.ଙ୍କ ସରକାରୀ ବଙ୍ଗଳା ପାର ହୋଇ ପୂର୍ଭ ବିଭାଗ ଡାକ ବଙ୍ଗଳା 
ପରିସର ମଧ୍ୟକୁ ପ୍ରବେଶ କଲା ତାଙ୍କର ବଲାଙ୍ଗୀରରେ ଗୋଟିଏ ଦିନ ରହଣି ପାଇଁ 
ଏଇ ବଙ୍ଗଳାରେ ବନ୍ଦୋବସ୍ତ କରାଯାଇଛି। କିଛି ସମୟ ପାଇଁ ଏସ୍‌.ପି. ଅଫିସ୍‌ 
ପରିଦର୍ଶନରେ ଯାଇ ହରିଜନ-ଆଦିବାସୀ ସେଲ୍‌ର କାର୍ଯ୍ୟକ୍ରମ ଦେଖିବେ । ଏଥିସହିତ 
ମାନବାଧିକାର ଉଲ୍ଲଂଘନ ସମ୍ପର୍କରେ ଆସିଥିବା ଅଭିଯୋଗର ତଦନ୍ତ କରିବେ । ରାଜ୍ୟ 
ପୋଲିସ ବିଭାଗ ମାନବାଧିକାର ସେଲ୍‌ର ଦାୟିତ୍ଵରେ ଥିବା ଆଇ.ଜି. ଭାବେ ତାଙ୍କୁ 
ଏସବୁ ଦେଖିବାକୁ ପଡ଼ୁଥିଲା। ବଲାଙ୍ଗୀର ଜିଲ୍ଲାରୁ ଶହ ଶହ ପରିବାର ନିଜର ଗାଁ ଛାଡ଼ି 
ଛତିଶଗଡ଼ ରାଜ୍ୟର ରାୟପୁର ଏବଂ ଅନ୍ୟ ସ୍ଥାନକୁ ଜୀବିକା ନିର୍ବାହ କରିବା ପାଇଁ 
ଚାଲିଯିବା ଅଭିଯୋଗ ସଂପର୍କରେ ସେ ତଦନ୍ତ କରିବେ। ଷାଠିଏ ବର୍ଷର ସ୍ଵାଧୀନତା 
ପରେ ବି ରାଜ୍ୟର ପଇଁଚାଳିଶ ପ୍ରତିଶତ ଜନତା ଦାରିଦ୍ର୍ୟର ସୀମାରେଖା ତଳେ ରହିଛନ୍ତି, 
ଯାହାଙ୍କ ପାଇଁ ଦୂଇ ଓଳି ଦୂଇ ମୁଠା ପେଟପୁରା ଖାଦ୍ଯ ମିଳୁନି। ଦେଶରେ ବିଭିନ୍ନ 

ଜନମଙ୍ଗଳ ଯୋଜନା କାର୍ଯ୍ୟକାରୀ ହେଉଛି; ମାତ୍ର ଜନତା ତାର ସୁଫଳ ପାଉନାହାନ୍ତି | 
ଗରିବ ଆଦିବାସୀ ହରିଜନଙ୍କ ଆର୍ଥିକ ଅବସ୍ଥାରେ ବିଶେଷ ପରିବର୍ଭନ ନାହିଁ। 
ଯୋଜନା ବାବଦରେ ଆସୁଥିବା ଅର୍ଥ ବହୁଳ ଭାବେ ବାଟମାରଣା ହେଉଛି । ଦୁର୍ନୀତିର 
ଚେର ମାଡ଼ି ମାଡ଼ି ଚାଲିଛି । କହିବ କିଏ ? ଯେଉଁମାନେ କନ ପ୍ରତିନିଧି, ଯେଉଁମାନେ 
ରକ୍ଷକ; ସେମାନେ ତ ଭକ୍ଷକ | ବରେନ୍ଦ୍ର ଭାବୁଥିଲେ, ରାଜାଙ୍କ ଅମଳରେ ପ୍ରଜାମାନେ 
ବୋଧେ ଭଲରେ ଥିଲେ। ସମାଜରେ ଆଜିପରି ଦୁର୍ନୀତି, ଭ୍ରଷ୍ଟାଚାର ଶଠତା ନ 
ଥିଲା। ସ୍ଵାଧୀନ ଦେଶରେ ଏବେ କୌଣସି ସ୍କାନ ଦୁର୍ନୀତିମୁକ୍ତ ନୁହଁ। ସମସ୍ତେ ଏ 
ଦେଶକୁ ଲୁଟ୍‌ କରିବାକୁ ଚାହୁଁଛନ୍ତି । 

ଗାଡ଼ି ଡ୍ରାଇଭର ପୂର୍ଭ ବିଭାଗ ବଙ୍ଗଳାର ପୋର୍ଟିକୋ ଉପରେ ଗାଡ଼ି ରଖିବା ପରେ, 
ବରେନ୍ଦ୍ର ଗାଡ଼ିରୁ ଓହ୍ଲାଇ ବାରଣ୍ଡା ଉପରକୁ ଉଠିଲେ । ବଙ୍ଗଳା ଚୌକିଦାର, ଗାଡ଼ି, 
ଗେଟ୍‌ ପାଖରୁ ବଙ୍ଗଳା ଭିତରକୁ ପ୍ରବେଶ କଲା ପରେ, ବାରଣ୍ଡା ଉପରେ ଦୁଇଖଣ୍ଡ 
ଚେୟାର ଏବଂ ଖଣ୍ଡେ ଟେବୁଲ୍‌ ରଖି ଦେଇଥିଲେ। ଜିଲ୍ଲା ଏସ୍‌ପି ସେପର୍ଯ୍ୟନ୍ତ ଆସି ନ 
ଥାଆନ୍ତି । ବଙ୍ଗଳାରେ ପହଞ୍ଚିବାର ଖବର ଗଲା ପରେ ଆସିବେ । ବାରଣ୍ଡା ଉପରେ 
ପଡ଼ିଥିବା ଚେୟାରରେ ବସିବା ପରେ, ଆଗରୁ ଥର୍ମୋଫ୍ଲାକ୍ରେ ରଖାଯାଇଥିବା “ ଚା'ରୁ 
କପେ ବରେନ୍ଦ୍ରଙ୍କ ଟେବୁଲ୍‌ ଉପରେ ରଖିଦେଇ ଚୌକିଦାର ଖଣ୍ଡେ ଦୂରରେ ଠିଆ 
ହେଲା। ଚା” କପ୍‌ରେ ମୁହଁ ଦେଲା ବେଳେ ବରେନ୍ଦ୍ରଙ୍କ ଆଖିରେ ପଡ଼ିଲା, ଠିକ୍‌ 
ରାସ୍ତାର ଅନ୍ୟପଟେ ଥିବା ରାଜସ୍ବ ବିଭାଗ ଡାକ ବଙ୍ଗଳା ଉପରେ । ଚା” କପ୍‌ରୁ ଆଉ 
ଢ଼ୋକେ ଚା” ନେଇ ସେ ଚାହିଁଥିଲେ, ସେଇ ରାଜସ୍ବ ବିଭାଗ (ରେଭେନ୍ୟ୍‌ ଆଇ.ବି.) 
ବଙ୍ଗଳା ଆଡେ। ବଙ୍ଗଳାକୁ ଚାହିଁବା ବେଳେ ସେ ଫେରି ଯାଇଥିଲେ ତେତିଶ ବର୍ଷ 
ତଳକୁ, ଯେଉଁ ଦିନ ସେ ପ୍ରଥମଥର ପାଇଁ ବଲାଙ୍ଗୀର ଜିଲ୍ଲାରେ ପାଦ ଦେଇଥିଲେ 
ଏବଂ ରାତିରେ ଏଇ ବଙ୍ଗଳାରେ ରହିବାକୁ ଆସିଥିଲେ। ଜିଲ୍ଲାରେ ଗୋଡ଼ ଦେଉ ନ 
ଦେଉଣୁ ଥାନାର ବଡ଼ ବାବୁଙ୍କ ସରକାରୀ କ୍ାର୍ଟରରେ ବେଡିଂ, ବସ୍ତାନି ରଖି ଯାଇଥିଲେ 
ସହରରେ ପୋଲିସ ପିକେଟିଂ ଚେକ୍‌ କରିବାକୁ । ଟେକା ମାଡ଼ ଖାଇ ମୁଣ୍ଡ ଫାଟିଥିଲେ 
ସୁ୍ଧା, ସଂଧ୍ୟା ପର୍ଯ୍ୟନ୍ତ ମାଜିଷ୍ଟ୍ରେଟ୍‌ ଷଡ଼ଙ୍ଗୀବାବୁଙ୍କ ସଙ୍ଗେ ବୁଲି ବୁଲି ଆଇନ୍‌ ଶୃଙ୍ଖଳା 
ତଦାରଖ କରିଥିଲେ। ସଂଧ୍ୟା ସାତଟା ବେଳକୁ ସହରରେ ପାଟ୍ରୋଲିଂ ସାରି ସଦର 
ଥାନାକୁ ଫେରିଲା ପରେ, ସେ ଦେଖିଲେ, ଥାନାରେ ତାଙ୍କ ଛଡ଼ା ଆଉ କେହି ବରିଷ୍ଠ 
ଅଧିକାରୀ ଉପସ୍ଥିତ ନାହାନ୍ତି । ସେପର୍ଯ୍ୟନ୍ତ ସେ ଜାଣି ନ ଥିଲେ, ତାଙ୍କର ରହିବା ବ୍ୟବସ୍ଥା 

କେଉଁଠି ହୋଇଛି। ଥାନାକୁ ଫେରି ଆସିବା ପରେ, ଥାନା ବଡ଼ବାବୁ ମହାପାତ୍ର ଆସି 
କହିଲେ ଯେ, ତାଙ୍କର ରହିବା ପାଇଁ ରାଜସ୍ଵ ବିଭାଗ ବଙ୍ଗଳାରେ ବନ୍ଦୋବସ୍ତ 
ହୋଇଛି । ସକାଳ ପହରରୁ ତାଙ୍କ ସରକାରୀ କ୍ଲାର୍ଟରରେ ପଡ଼ିଥିବା, ବରେନ୍ଦ୍ରଙ୍କ ବେଡିଂ, 
ଦସ୍ତା ଟ୍ରଙ୍କ ଖଣ୍ତିକୁ ପୋଲିସ ଜିପ୍‌ରେ ବଙ୍ଗଳାକୁ ପଠେଇ ଦେଇଛନ୍ତି। ବଙ୍ଗଳାର 
ଏକ ନମ୍ବର ରୁମ୍‌ ତାଙ୍କ ପାଇଁ ସଂରକ୍ଷିତ ହୋଇଥାଏ। ଏତକ କହିବା ଭିତରେ 
ବଡ଼ବାବୁ ମଧ୍ୟ କହିଥିଲେ ଯେ, ମାଜିଷ୍ଟେଟ୍‌ ଷଡ଼ଙ୍ଗୀବାବୁ ସେହି ରାଜସ୍ବ ବଙ୍ଗଳାର 
ଦୁଇ ନମ୍ବର ରୁମ୍‌ରେ ରହୁଛନ୍ତି । ବଡ଼ବାବୁଙ୍କ ନିକଟରୁ ତାଙ୍କର ରହିବା ପାଇଁ ବଙ୍ଗଳାରେ 
ବନ୍ଦୋବସ୍ତ ହେବା କଥା ଶୁଣିଲା ପରେ, ସେ ଟିକିଏ ଆଶ୍ବସ୍ତ ହେଲେ । ଗଲା ରାତିଟା 
ଯାକ ରୋଡ୍‌ ଟ୍ରାନ୍୍‌ ପୋର୍ଟ ବସ୍‌ରେ ଅନିଦ୍ରା ହୋଇ ଆସିବା ପରେ, ସକାଳୁ ସହର 
ପାଟ୍ରୋଲିଂରେ ବ୍ୟସ୍ତ ଥିଲେ। ବଙ୍ଗଳାରେ ପହଞ୍ଚି ବିଶ୍ରାମ ନେବା ପାଇଁ ସେ ଯିବାକୁ 
ମନେ ମନେ ଅସ୍ଥିର ହୋଇ ଉଠିଲେ । ଥାନା ଗାଡ଼ିକୁ ଡାକି ବରେନ୍ଦ୍ରଙ୍କୁ ବଙ୍ଗଳାରେ 
ଛାଡ଼ି ଦେଇ ଆସିବାକୁ ନିର୍ଦ୍ଦେଶ ଦେଲେ ବଡ଼ବାବୁ | ଡ୍ରାଇଭର ହାତରେ ବଙ୍ଗଳାର 
ଚାବି ଦେଲା ପରେ, ବରେନ୍ଦ୍ର ଆଡ଼େ ଚାହିଁ କହିଲେ, “ସାର୍‌, ବଙ୍ଗଳାରେ ପହଁଞ୍ି 
ଡ୍ରାଇଭରକୁ ଖାଇବା ନେଇ ଆସିବାକୁ କହିବେ।” ସମୟ ନଷ୍ଟ ନ କରି ବରେନ୍ଦ୍ର 
ଜିପ୍‌ରେ ବସିଲେ। 

ଦୂଇଟି କୋଠରୀ ବିଶିଷ୍ଟ ଏଇ ରାଜସ୍ବ ବଙ୍ଗଳା, ବଲାଙ୍ଗୀର-ଟିଟିଲାଗଡ଼ ରାସ୍ତାର 
ବାମ ପାର୍ଶ୍ବରେ, ରାସ୍ତାଠାରୁ ପ୍ରାୟ ଦୁଇଶହ ଫୁଟ ଦୂରରେ | ସ୍ଵାଧୀନତା ପରେ ରାଜସ୍ଵ 
ବିଭାଗ ଦ୍ଵାରା ନିର୍ମାଣ ହୋଇଥିଲେ ମଧ୍ୟ ରକ୍ଷଣାବେକ୍ଷଣ ଅଭାବରୁ ବଙ୍ଗଳା ଶ୍ରୀହୀନ 
ପ୍ରାୟ ଦିଶୁଥିଲା । ବଙ୍ଗଳାର ସାମ୍ପା ପଟକୁ ଏକ ଲମ୍ବା ବାରଣ୍ଡା । ଲମ୍ବ ପ୍ରାୟ ତିରିଶ ଫୁଟ, 
ଓସାର ଦଶ ଫୁଟ ହେବ। ବଙ୍ଗଳାର ପାଚେରି ନଥିବା ଯୋଗୁଁ ଆଗପଟ ସଂପୂର୍ଣ୍ଣ ମେଲା। 
ରାତ୍ରିରେ ବୁଲା ଷଣ୍ଢ, କୁକୁର, ବଙ୍ଗଳା ବାରଣ୍ଡାରେ ଆଶ୍ରୟ ନେବା ପ୍ରାୟ ରାତ୍ରିର 
ଘଟଣା। ବରେନ୍ଦ୍ର ଜିପ୍‌ରୁ ଓହ୍ଲାଇ ବଙ୍ଗଳା ବାରଣ୍ଡାକୁ ଉଠିବା ବେଳେ, ଏକ ନମ୍ବର 
କୋଠରୀ ସାମ୍ପାରେ ଶୋଇଥିବା ଦୁଇଟି କୁକୁର ଅନିଛା ସତ୍ତ୍ଵେ ଉଠି ଚାଲି ଗଲେ । 
ପୁଲିସ ଡ୍ରାଇଭର ଚାବି ନେଇ, ଏକ ନମ୍ବର କୋଠରୀର ଦ୍ଵାର ଖୋଲିଲା। ସେ ପର୍ଯ୍ୟନ୍ତ 
ଦୁଇ ନମ୍ବର କୋଠରୀରେ ରହୁଥିବା ମାଜିଷ୍ଟ୍ରେଟ ଷଡଙ୍ଗୀବାବୁ ଫେରି ନଥଆନ୍ତି। ବଙ୍ଗଳା 
ଚାରିପଟେ ଘନ ଅନ୍ଧକାର | ବଙ୍ଗଳାକୁ ବିଜୁଳି ଆଲୁଅ ନିଆଯାଇ ନଥାଏ। ନିଜ ଟର୍୍ଚରୁ 
ଆଲୁଅ ଜାଳି ପୁଲିସ ଡ୍ରାଇଭର ଘର ଚାବି ଖୋଲିବା ପରେ ବଙ୍ଗଳା ଚୌକିଦାରକୁ 

ଡାଜିଲା। ବଙ୍ଗଳାର ପଛପଟ ଉତ୍ତର-ପୂର୍ବ କୋଣରେ ଚୌଜିଦାରଙ୍କ ଦୁଇ ବଖରା 
ଛୋଟ ଆଜବେଷ୍ଟସ୍‌ ଘର | ବଙ୍ଗଳା ବାରଣ୍ଡାରୁ ତା ଘର ଦିଶେନି । ପୁଲିସ ଡ୍ରାଇଭରଙ୍କ 
ଚିନି ଚାରି ଡାକ ପରେ, ପଛପଟେ ଚୌକିଦାର ଜବାବ ଦେଇ, ହାତରେ ଖଣ୍ଡେ 
ଲଣ୍ଡନ 'ଧରି ବାରଣ୍ଡା ଉପରକୁ ଆସିଲା। ଚୌକିଦାର ବ୍ଯକ୍ରିଟି ବରେନ୍ଦ୍ରଙ୍କୁ ଏକ ଅନ୍ଯ 
ଖିଆଲର ମଣିଷ ପରି ଦେଖାଗଲା। ପାଞ୍ଚ ହାତିଆ ମଣିଷଟି ପିନ୍ଧିଥିଲା ଖଣ୍ଡେ କୋଚଟ 
ଛିଟ୍‌ ଲୁ । ଛାତି ଖୋଲା। ମୁହଁ ଉପରେ ଛୋଟ ଛୋଟ ପାଚିଲା ଦାଢ଼ି । ଲଣ୍ଡନ ଧରି 
ଢ଼ଳି ଢ଼ଳି ବାରଣ୍ଡୀକୁ ଉଠି ଏକ ନମ୍ବର କୋଠରୀ ଭିତରକୁ ଡ୍ରାଇଭର ସଂଗେ ପଶିବା 
ପରେ, ବରେନ୍ଦ୍ର ବାରଣ୍ଡାରୁ କୋଠରୀ ମଧ୍ଯକୁ ପ୍ରବେଶ କଲେ। କୋଠରୀ ଭିତରକୁ 
ପ୍ରବେଶ କଲାପରେ ବରେନ୍ଦ୍ର ଚାହୁଁଥିଲେ, ଘର ମଝିରେ ଲଣ୍ଡନ ଥୋଇ ଠିଆ ହୋଇଥିବା 
ଚୌକିଦାର ଏବଂ ଘର ଭିତରର ଆସବାବପତ୍ର ଆଡେ । ସେମାନେ କୋଠରୀ ଭିତରେ 
ଠିଆ ହୋଇଥିବା ବେଳେ ତିନି ଚାରିଟି ଚେମିଣି ଡେଣା ଫଡ଼ ଫଡ଼ କରି ଘର ଭିତରୁ 
ବାହାରକୁ ଉଡିଗଲେ। ବୋଧେ, ବହୁ ଦିନ ଧରି ସେମାନେ କୋଠରୀ ସଂଲଗ୍ନ ଗାଧୁଆ 
ଘର ଭିତରେ ବସା ବାନ୍ଧି ରହୁଥିଲେ ! 


ଘର ଭିତରେ ଥୁଆ ହୋଇଥିବା ସ୍ଵନ୍ଥ ଲଣ୍ଡନ ଆଲୁଅରେ ବରେନ୍ଦ୍ର ଦେଖୁଥିଲେ, 
କିଛି ଦିନ ପାଇଁ ତାଙ୍କୁ ସ୍ଥାନ ଦେବାକୁ ଯାଉଥିବା କୋଠରୀଟି। ପୁଲିସ ଡ୍ରାଇଭର, 
ଆଗରୁ କୋଠରୀ ଭିତରେ ଥୋଇ ଦେଇଥିବା, ଦସ୍ତା ଟ୍ରଙ୍କ ଏବଂ ବେଡ ହୋଲଡରକୁ 
ଜିମା ଦେଇ ଖାଇବା ଆଣିବା ପାଇଁ ବାହାରି ଯିବାକୁ ବସିଲା। ପୂର୍ବରୁ ଥାନା ବାବୁ, 
ତାକୁ ସେହି ପ୍ରକାର ନିର୍ଦେଶ ଦେଇଥିଲେ। ପୁଲିସ ଡ୍ରାଇଭର ବାହାରିବା ସଂଗେ 
ଚୌକିଦାର ପାଣି ଦୁଇ ବାଲ୍‌ଟି ଆଣିବାକୁ ବାଲ୍‌ଟି ଖୋଜିବାକୁ ସଂଲଗ୍ନ ଗାଧୁଆ ଘର 
ଭିତରକୁ ଯାଇ ଖଣ୍ଡେ ପୁରୁଣା ବାଲ୍‌ଟି ଧରି ବାହାରକୁ ଚାଲିଗଲା। କୋଠରୀ ମଝିରେ 
ଠିଆ ହୋଇ ବରେନ୍ଦ୍ର ଦେଖୁଥିଲେ, ସରକାରୀ ଆସବାବପତ୍ର ଭିତରେ ବାରଣ୍ଡା ପଟ 
କାନ୍ଧକୁ ଲାଗି ଖଣ୍ଡେ ନଣ୍ଡା ପଟା ଖଟ ଏବଂ ଦୂଇ କୋଠରୀର ମଝି କାନ୍ଧରେ ଟଙ୍ଗା 
ହୋଇଥିବା ଦୂଇ ଫୁଟ୍‌ ଲମ୍ବ ଏବଂ ଚାରି ଇଞ୍ଚ ଓସାରର କାଠ ତିଆରି ହାଙ୍ଗର | ହାଙ୍ଗରର 
ଗୋଟେ ପଟ କଣ୍ଟା ଉପୁଡ଼ି ଯାଇଥିବା ଯୋଗୁଁ ହାଙ୍ଗରଟି ସରଳ ରେଖା ସଦୃଶ କାନ୍ଧ 
ଦେହରେ ଲଟକି ରହିଥାଏ | ଏହି ଦୂଇଟି ସଂରଞ୍ଜାମ ଛଡ଼ା ଘରର ଅନ୍ୟ ପଟ କାନ୍ଧରେ 
ଥିବା ଖୋଲା କାନ୍ଧ ଆଲମିରା ଏବଂ ଗାଧୁଆ ଘର କାନ୍ଧକୁ ଲାଗି କିଛି ବାଲି ଉପରେ 
ମୁହଁ ଖୋଲା ନାଲି ମାଠିଆଟିଏ ଷାଠିଏ ଡିଗ୍ରୀ କୋଣରେ ଥୁଆ ହୋଇଥାଏ | ବହୁ ଦିନ 

ଧରି ରୁମ୍‌ରେ କେହି ରହୁ ନଥିବା ଯୋଗୁଁ ଖୋଲା ମାଠିଆ ମୁହଁରେ ବୁଢ଼ିଆଣି ଜାଲ | 
ଖୋଲା କାନ୍ଧ ଆଲମିରା ଭିତରେ ମୂଷା ଲୁଣ୍ଚି ସାଙ୍ଗକୁ ବୁଢ଼ିଆଣି ଜାଲ । ଆଲମିରାର 
ଦ୍ବିତୀୟ ଥାକର କାଠ ପଟା ଖଣ୍ଡିକ ଭାଙ୍ଗ ଯାଇ ଫାଳେ ଥାଏ। ଦୁଇ କୋଠରୀ ମଝି 
କାନ୍ଧରେ ଥିବା ଦୂଆରର ଅବସ୍ଥା ପ୍ରାୟ ଏକ ପ୍ରକାର। ସଂଯୋଗ କରୁଥିବା ଏହି 
ଦୁଆରର ଲୁହା ବୋଲଟ୍‌ ଭାଙ୍ଗ ଯାଇଥିବା ଯୋଗୁଁ କେବଳ କବାଟରୁ ଆଉଜେଇ 
ଦେବା ଛଡ଼ା ବନ୍ଦ କରିବାର ସୁବିଧା ନଥିଲା। ସେ ପର୍ଯ୍ୟନ୍ତ ବରେନ୍ଦ୍ର ପୁଲିସ ପୋଷାକ 
ଦେହରୁ କାଢ଼ି ନଥାଏ। ଦସ୍ତା ଟ୍ରଙ୍କ ଖୋଲି ଟାଠୱଲ, ସାବୁନ କେସ ଓ ରାତ୍ରି ପିନ୍ଧା 
ଟ୍ରାଉଜର ପଞ୍ଜାବି ବାହାର କଲା ବେଳେ ଦେଖିଲା, ପାଣି ମାଠିଆ ତଳୁ ଗୋଟେ 
ବେଙ୍ଗ ବାହାରି ଡେଇଁ ଡେଇଁ ଆସି ଲଣ୍ଡନ ଥୁଆ ହୋଇଥିବା ଜାଗାରୁ ପ୍ରାୟ ଫୁଟେ 
ଦୂରରେ ରହି ବରେନ୍ଦ୍ରଙ୍କୁ ଆଡେ ଚାହିଁ ରହିଛି । ଆଉ ଗୋଟ ବେଙ୍ଗ ମାଠିଆ ତଳେ 
ଲେପ୍ଟେଇ ଲଣ୍ଡନ ପାଖେ ଥିବା ବେଙ୍ଗକୁ ଲକ୍ଷ୍ଯ କରୁଥାଏ। ବରେନ୍ଦ୍ରଙ୍କ ଏ ପ୍ରକାର 
ଅନୁପ୍ରବେଶକୁ ସେମାନେ ବୋଧେ ଅନୁମୋଦନ କରୁ ନଥିଲେ । ପାଟି ଫିଟୁଥିଲେ, 
ଏକଥା କହିବାକୁ ସେମାନେ ଛାଡ଼ି ନଥାନ୍ତେ । ୟୁନିଫର୍ମ ଖୋଲିଲା ପରେ କାନ୍ଧରୁ 
ଉପୁଡ଼ିପଡ଼ି ତଳେ ପଡ଼ିଥିବା ଲୁହା କଣ୍ଟାକୁ ହାଙ୍ଗର ଦେହରେ ଲଗାଇ, କାନ୍ଧରେ କୌଣସି 
ପ୍ରକାରେ ଟାଙ୍କି ଦେବା ପରେ, ୟୁନିଫର୍ମକୁ କାନ୍ଧ ହାଙ୍ଗରରେ ଟାଙ୍ଗୀ ଗାଧୁଆ ଘରକୁ 
ଯିବା ପାଇଁ ପ୍ରସ୍ତୁତ ହେଉଥିବାବେଳେ ଚୌକିଦାର ଦୁଇ ବାଲ୍‌ଟି ପାଣି ଆଣି ଗାଧୁଆ 
ଘରେ ଥୋଇ ଦେଇ କହିଲା, “ମୁଇଁ ପାନି ଥୁଇ ଦେଲିନ, ଆପନ୍‌, ଗାଧୁନ୍‌” | 


ସେ ପର୍ଯ୍ୟନ୍ତ ପୁଲିସ ଡ୍ରାଇଭର ଖାଇବା ନେଇ ଫେରି ନଥାଏ। ଅଣ୍ଡା ଚାରି 
ପଟେ ଟାଞୱେଲ ଖଣ୍ଡକୁ ଗୁଡାଇ ଦେଇ ବରେନ୍ଦ୍ର ସଂଲଗ୍ନ ଗାଧୁଆ ଘର ଭିତରକୁ ପଶିଲେ ! 
ହାତରେ ଧରିଥିବା ଲଣ୍ଡନ ଆଲୁଅରେ ଦେଖିଲେ, ଗାଧୁଆ ଘର ଛାତଠାରୁ କାନ୍ଧ କୋଣ 
ଯାକ ଅଳନ୍ଧୁରେ ଭର୍ରି। ବହୁ ଦିନ ଧରି ସଫା ନ ହୋଇଥିବା ଯୋଗୁଁ ଘର ଚଟାଣ 
ପାରା ପକ୍ଷୀ ଆଉ ମଇଳାରେ ପୂର୍ଣ ଗାଧୁଆ ଘର ଚଟାଣର ଦୁଇ ଫୁଟ୍‌ ଉଚ୍ଚରେ ପାଇଖାନା 
ଘର |! ଦୁଇଟି ପାହାଚ ଚଢ଼ିଲା ପରେ ଗାଧୁଆ ଘରକୁ ଲାଗି ଉଠା ପାଇଖାନା ଘର। 
ମଝିରେ ଖଶ୍ଡେ ଲୁହା ତାର ଦେହରେ କେଉଁ ଯୁଗର ମଇଳା ପରଦାଟିଏ ଖଝୁଲୁଥିଲା। 
ପାଇଖାନା ଘର ଦେଖିବାକୁ ହାତରେ ଲଣ୍ଡନ ଧରି, ବରେନ୍ଦ୍ର ମଇଳା ପରଦା ଆଡେଇ 
ପାହାଚ ଉଠିଲେ। ଲଣ୍ଡନ ଆଲୁଅ ଦେଖି, ଗାଧୁଆ ଘରର ପଛ ପଟ ଫଟା କାନ୍ଧରେ 
ବସା ବାନ୍ଧି ରହିଥିବା ଦୁଇଟି ପାରା ଘୁମୁରି ଉଠିଲେ । ସ୍ଵଜ୍ ଆଲୁଅରେ, ତାଙ୍କର ରକ୍ତାକ୍ତ 

ଆଖି ଚାରୋଟି ବାରି ହୋଇ ପଡ଼ୁଥାଏ। ରାତ୍ରିର ଅନ୍ଧାର ଯୋଗୁଁ ସେମାନେ ବସା ଛାଡ଼ି 
ବାହାରକୁ ଯିବାକୁ ପ୍ରସ୍ତୁତ ନଥାନ୍ତି । ବରେନ୍ଦ୍ର ଦେଖିଲେ, ପାଇଖାନା ଘରର ପଛ ପଟ 
କାନ୍ଧ ପ୍ରାୟ ଛ ଇଞ୍ଚରୁ ଅଧିକ ଫାଟି ଆଁ ମେଲା କରି ରହିଛି । ଉଠା ପାଇଖାନା ହୋଇଥିବା 
ଯୋଗୁଁ ପାଇଖାନା ଘରର ଚଟାଣରେ ଫୁଟେ ବ୍ୟାସାର୍ଵ ଗୋଲାଇର ଗୋଟେ ବଡ଼ 
ଛିଦ୍ର । ବର୍ରୁଳାକାର କଣାର ଦୁଇ ପାଖକୁ ଲାଗି ଦୁଇଟି ଇଟା ଥୁଆ ହେଲା ବେଳେ, 
ଏହି ଖୋଲା ସ୍ଥାନର ଠିକ୍‌ ତିନି ଫୁଟ ତଳେ ଥୁଆ ହୋଇଥାଏ ଗୋଟିଏ ମାଟି ଛେଲୁଆ | 
ଝାଡ଼ା ଫେରି ସାରିଲା ପରେ, ଏହି ମାଟି ଛେଲୁଆରେ ପଡ଼ୁଥିବା ମଇଳାକୁ ମେହେନ୍ତର 
ଆସି ପ୍ରତ୍ୟେକ ଦିନ ସକାଳୁ ସଫା କରି ଦିଏ। ବାହାର ପଟୁ ମେହେନ୍ତର ଗଳି କରି 
ମାଟି ଛେଲୁଆ ପର୍ଯ୍ୟନ୍ତ ଆସିବା ପାଇଁ ବାଟ | ଲଣ୍ଡନ ଆଲୁଅ ତେଜି ଦେଖିବାରେ ଅଧା 
ଭଙ୍ଗା ଏହି ମାଟି ଛେଲୁଆଟି କେଉଁ ଦିନରୁ ଶୁଖି ଯାଇଛି। ଶୁଖିଲା ମଇଳାର ଗନ୍ଧି| 
ପାଇଖାନା ଘର ବାଟ ଦେଇ ଯେକୌଣସି ପ୍ରକାର ସରୀସୃପ ଯେ ଏକ ନମ୍ବର କୋଠରୀ 
ପାଖକୁ ପ୍ରବେଶ କରି ପାରିବେ, ଏ ଧାରଣା ବରେନ୍ଦ୍ରଙ୍କ ଗୀଧୁଆ ଏବଂ ପାଇଖାନା ଘର 
ଦେଖିବା ପରେ ଦୃଢ଼ ହେଲା। ଉଭୟ ଘର, ଅତ୍ୟନ୍ତ ଅପରିଷ୍କାର ଥିଲେ ମଧ୍ୟ ଦିନଟା 
ଯାକ କ୍ଲାନ୍ତର ଅବସାନ ପାଇଁ ସଦ୍ଯ କୁଅରୁ ଅଣାଯାଇଥିବା ପାଣିରୁ ଦି ମଗ ନିଜ 
ଖୋଲା ଦେହ ଉପରେ ଢ଼ାଳି ଦେଲେ ବରେନ୍ଦ୍ରା। ବାର ଘଣ୍ଟାରୁ ଉର୍ନ୍ବ ଖାକି ୟୁନିଫର୍ମ 
ଭିତରେ ଥିବା ଝାନୁଆ ଦେହଟାକୁ ଭଲ ଭାବରେ ସାବୁନ ଦେଇ ଧୋଇ ଦେବା 
ପରେ ସେ ବେଶ୍‌ ଆରାମ ଅନୁଭବ କଲେ। ଲଣ୍ଡନ ଧରି ଗାଧୁଆ ଘରୁ କୋଠରୀକୁ 
ଫେରିଲା ବେଳକୁ ଦେଖିଲେ, ପୁଲିସ ଡ୍ରାଇଭର ଟିଫିନ୍‌ କ୍ଯୟାରିଅରରେ ଖାଇବା ଆଣି 
ବାହାର ବାରଣ୍ଡାରେ ଠିଆ ହୋଇଛି। ତା ପାଖକୁ ଲାଗି ଠିଆ ହୋଇଥାଏ ବଙ୍ଗଳା 
ଚୌକିଦାର । ଧରିଥାଏ ଖଣ୍ଡେ ଚେପା ଚେପି ହୋଇଯାଇଥିବା ରସ ଢ଼ାଳ। ବୋଧେ, 
ଗାଧୁଆ ଘରେ ଥିବା କଣା ମଗକୁ ପରିବର୍ଭନ କରି ଏହି ରସ ଢ଼ାଳ ଦେବାକୁ ଆସିଥିଲା। 
ରସ ଢ଼ାଳ ଏବଂ ବଙ୍ଗଳାର ବାଲ୍‌ଟି ଅବସ୍ଥା ଦେଖି ପୁଲିସ ଡ୍ରାଇଭର ବରେନ୍ଦ୍ରଙ୍କ ଉଦ୍ଦେଶ୍ୟରେ 
କହିଲା, “ସାର୍‌, ଆଜି ରାତିଟା ଚଳାଇ ଦିଅନ୍ତୁ। କାଲି ସକାଳୁ ମୁଁ ପୁଲିସ ଷ୍ଟୋରରୁ 
ବାଲ୍‌ଟି, ମଗ ଇସ୍ୟୁ କରି ନେଇ ଆସିବି। ସର୍ଜେଣ୍ଟଙ୍କୁ କହି, ରିଜର୍ଭ ଲାଇନରୁ ଦୂଇ ଜଣ 
ସୁଇପରଙ୍କୁ ପଠାଇ ଦେବି | ସେମାନେ ବାଥ ରୁମ୍‌, ପାଇଖାନା ସବୂ ସଫା କରି ଦେବେ |” 
ଏତକ କହିବା ଭିତରେ ସେ ଘର ଭିତରେ ପଡିଥିବା ନଣ୍ଡା ଖଟ ଉପରେ ଟିଫିନ୍‌ କ୍ୟାରିୟର 
ଥୋଇ ଦେଇ ଚୌକିଦାରକୁ ଖାଇବା ପାଇଁ ପ୍ଲେଟ୍‌ ଆଣିବାକୁ କହିଲା | 

ବରେନ୍ଦ୍ରଙ୍କୁ ଚିନ୍ତା ରାଜ୍ୟରୁ ଫେରାଇ ଆଣିଲେ ଇନ୍ସପେକ୍ଟର ପ୍ରଧାନ | ଇନ୍ଟପେକ୍ଟର 
ଦେବରାଜ ପ୍ରଧାନ, ବଲାଙ୍ଗିର ଟାଉନଥାନାର ଇନ୍ଵପେକ୍ଟର ଇନଚାର୍ଜଚ। ତତ୍‌କାଳୀନ 
ସଦର ଥାନାର ବଡ଼ ବାବୁ ପୋଷ୍ଟଟ ଏବେ ଅପଗ୍ରେଡ୍‌ ହୋଇ ଟାଉନଥାନା ଇନ୍ପେକ୍ଟର 
ହୋଇ ଗଲାଣି | ବଙ୍ଗଳାର ଗୋଟିଏ ପାହାଚ ଉପରେ ଠିଆ ହୋଇ ପ୍ରଧାନ, ବରେନ୍ଦ୍ରଙ୍କୁ 
ସାଲ୍ୟଟ୍‌ ମାରିବା ପରେ କହିଲେ, “ ସାର୍‌, ଆପଣଙ୍କ ପାଇଁ ସରକିଟ୍‌ ହାଉସରେ ରୁମ୍‌ 
ରିଜର୍ଭ ହୋଇ ଯାଇଛି। ଆଗରୁ ରୁମ୍‌ ନଥିବା ଯୋଗୁଁ ଏହି ବଙ୍ଗଳାରେ ରିଜର୍ଭ ହେବା 
କଥା ଜଣାଇଥିଲୁ। ଏସ୍‌ପି ସାହେବ ବଙ୍ଗଳାରେ ଅପେକ୍ଷା କରିଛନ୍ତି । ତାଙ୍କୁ ସରକିଟ୍‌ 
ହାଉସକୁ ଆସିବା ପାଇଁ ଖବର ଦେଇଦେଉଛି।” ବରେନ୍ଦ୍ରଙ୍କ ଉଦ୍ଦେଶ୍ୟରେ ଏତକ କହି 
ପ୍ରଧାନ ଗାଡ଼ି ଧରି ଏସ୍‌ପିଙ୍କ ବଙ୍ଗଳା ଆଡେ ଚାଲିଯିବା ଆଗରୁ ଆଉ କପେ “ଭଲ ଚା” 
ଆଣିବା ପାଇଁ କନଷ୍ଟେବଲଙ୍କୁ କହିଗଲେ | ବରେନ୍ଦ୍ରଙ୍କଠାରୁ ଶୁଣିବା ପୂର୍ବରୁ, କନଷ୍ଟେବଳ 
ସାଇକେଲ ଏବଂ ଥର୍ମୋଫ୍ଟାକ୍‌ ଧରି ବଙ୍ଗଳା ବାହାରକୁ ଚାଲି ଗଲେ । ଆଗରୁ 
ଅଣାଯାଇଥିବା ଯୋଗୁଁ ଚା” କପ୍ଟି ଥଣ୍ଡା ହୋଇ ଯାଇଥିଲା। ବରେନ୍ଦ୍ର ମନେ ମନେ 
ଆଉ ଗୋଟେ କପ୍‌ ଚା ପିଇବା ପାଇଁ ଭାବୁଥିଲେ | ଖାଲି ‘ଚା କପ୍‌'ଟି ସାମ୍ପା ଟେବୁଲ 
ଉପରୁ ଉଠାଇ ନେଇ, ବଙ୍ଗଳା ଚଉକିଦାର ପଛପଟକୁ ଚାଲିଗଲା। ବଙ୍ଗଳା ବାରଣ୍ଡା 
ଉପରେ, ବରେନ୍ଦ୍ର ଏକା | ଅପେକ୍ଷା କରି ବସିଥାନ୍ତି ଚା ଆସିବା ପାଇଁ| ଅଗତ୍ଯା ଚା 
ଆସିବାର ଡେରି ହେବା ଯୋଗୁଁ ଏକୁଟିଆ ବାରଣ୍ଡା ଉପରେ ବସିଥିବା ବରେନ୍ଦ୍ର, 
ତାଙ୍କର ସେହି ପୁରୁଣା ଭାବନା ରାଜ୍ୟକୁ ଫେରି ଆସିଲେ। 


ସେ ଦିନ ରାତ୍ରିରେ ରୁଟି, ଚଣାଡାଲି ସାଙ୍ଗରେ ଆଳୁ ପିଆଜ ଭଜା ଖାଇ ନିଘୋଡ଼ 
ନିଦରେ ଶୋଇ ଯାଇଥିଲେ। ପରଦିନ ସକାଳୁ ମାଜିଷ୍ଟେଟ୍‌ ଷଡଙ୍ଗୀ ବାବୁଙ୍କ ସଂଗେ 
ଦେଖା ହେଲା। ସକାଳ ପ୍ରାୟ ସାତଟା ବେଳକୁ ଷଡଙ୍ଗୀ ବାବୁ, ତାଙ୍କ ରୁମ୍‌ ସାମ୍ବା 
ବାରଣ୍ଡା ଉପରେ ଖଣ୍ଡେ କାଠ ଚେୟାର ପକାଇ ଦାଢ଼ି କାଟୁଥାନ୍ତି। ପିନ୍ଧିଥାନ୍ତି ଖଣ୍ଡେ 
ଖୋର୍ଵଧା ଲୁଙ୍ଗି। ମୁହଁରେ ସାବୁନ ଫେଣ। ବରେନ୍ଦ୍ରଙ୍କୁ ଦେଖି, ମୁହଁ ଉପରକୁ ରେଜର 
ନେବା ପୂର୍ବରୁ ପ୍ରଶ୍ନ କଲେ, “ କେତେ ଦିନ ଏଇ ବଙ୍ଗଳାରେ ରହିବେ ? ମୁଁ ତ ଏଠି 
ଛଅ ମାସ ହେଲା ରହିଲିଣି। ଏ ପର୍ଯ୍ୟନ୍ତ କ୍ଵାର୍ଟର ମିଳିନି କି ମିଳିବାର ସମ୍ଭାବନା ନାହିଁ। 
ସରକାର ମୋତେ ଏହି ଜିଲ୍ଲାକୁ ଲିଭ୍‌ ରିଜର୍ଭ ଅଫିସର ଭାବେ ପେଷ୍ଟିଂ କରିଛନ୍ତି। 
ଯେଉଁ ଅଫିସର ଛୁଟିରେ ଗଲା, ତାଙ୍କ ସ୍ଥାନରେ ମୁଁ କାମ କରେ ଏ ଜିଲ୍ଲାରେ ଅଫିସରଙ୍କ 
ପାଇଁ କ୍ଵାର୍ଟର ନାହିଁ। ରାଜସ୍ଵ ବଙ୍ଗଳାକୁ ଜିନ୍ଦାବାଦ୍‌।” ଏତକ କହି ବାମ ହାତରେ 

ଖଣ୍ଡେ ଛଅ ଇଞ୍ଚ ଲମ୍ବର ପୂରୁଣା ଦର୍ପଣକୁ ମୁହଁ ପାଖକୁ ଟେକି ନେଇ, ଡାହାଣ ହାତରେ 
ଧରିଥିବା ରେଜରରେ ଦାଢ଼ି କାଟିବା ଆରମ୍ଭ କଲେ। ବସିଥିବା ଚେୟାର ସାମ୍ପାରେ 
ଖଣ୍ଡେ ତିନି ଗୋଡିଆ ଟୁଲ୍‌ ଉପରେ ପ୍ରଥମେ ସେହି ଦର୍ପଣକୁ ରଖିଥିଲେ; କିନ୍ତୁ ଭଙ୍ଗା 
ଟେବୁଲଟି ଟଳ ଟଳ ହେବା ଯୋଗୁଁ ବାଧ୍ୟ ହୋଇ ବାମ ହାତରେ ଦର୍ପଣ ଧରିଥିଲେ । 
ଦୂଇ ଚାରି ଥର ରେଜର ଚଲାଇ, ମୁହଁ ଉପରୁ ସାବୁନ ଫେଣ ସହ ଦାଢ଼ି କାଟିବା 
ପରେ, ଦର୍ପଣକୁ ତିନି ଗୋଡିଆ ଟେବୁଲ ଉପରେ ରଖି, ଲୁଇ କାନିରେ ମୁହଁ ପୋଛି 
ବରେନ୍ଦ୍ରଙ୍କୁ କହିଲେ, “ ବଙ୍ଗଳାରେ ଚେୟାର ଅଛି ଯେ ବସିବ। ଦେଖୁନ, ମୁଁ ବସିଥିବା 
ଚେୟାରର ଅବସ୍ଥା। କହିବା କାହାକୁ, କିଏ ବା ଶୁଣୁଛି ଆମ କଥା ? ଆଜି ପୁଲିସ 
ଲାଇନରୁ ଦୁଇଟି ଚେୟାର, ଗୋଟେ ଟେବୁଲ ମଗାଇ ଆଣ ଯଦି ଏହି ବଙ୍ଗଳାରେ 
କିଛି ଦିନ ରହିବାର ଅଛି।” ଏତକ କହିବା ଭିତରେ ସେ ଠିଆ ହୋଇ ପ୍ଲାଷ୍ଟିକ ମଗରେ 
ରଖିଥିବା ସାବୁନ ଫେଣ ମିଶା ପାଣିକୁ ବାରଣ୍ଡା ତଳକୁ ପକାଇ ଦେଇ କହିଲେ, “ ବୁଝିଲ 
ଡିଏସ୍‌ପି ସାହେବ, ଆଜି ଛାତ୍ରମାନେ ବଡ଼ ହଙ୍ଗାମା କରିବେ। ଏବେ ଛାତ୍ରମାନଙ୍କୁ 
ବିରୋଧୀ ଦଳ ସମର୍ଥନ ଦେବା ଯୋଗୁଁ ଗତକାଲି ଉପରବେଳା ପାଟଣାଗଡ଼ଠାରେ 
ସେଠାକାର ସରକାରୀ ଦଳର ଏମ୍‌ଏଲ୍‌ଏଙ୍କ ନେତୃତ୍ଵରେ ଏକ ବିରାଟ ପ୍ରଶେସନ ବାହାରି 
ଥିଲା । ଛାତୁ ଆନ୍ଦୋଳନ ଆଉ ଛାତ୍ରମାନଙ୍କ ହାତରେ ନାହିଁ। ଆନ୍ଦୋଳନ ବର୍ଭମାନ 
ବିରୋଧୀ ଦଳ ଆଉ ସରକାରୀ ଦଳ ଭିତରେ ଲାଗିଗଲେଣି। କାଲି ସିନା ଟେକା ପଥର 
ଦେଖିଥିଲ ଆଜି ଖଣ୍ଡା ବର୍ଚ୍ଥା ଦେଖିବ। ଏବେ ତ ଏଠାକାର ମହାରାଜା, ରାଜ୍ୟର ମୁଖ୍ୟମନ୍ତ୍ରୀ | 
ଏମାନେ କ'ଣ ବିରୋଧୀ ଦଳକୁ ବଲାଙ୍ଗିର ସହରରେ ଦାଦାଗିରି କରିବାକୁ ଛାଡ଼ିବେ ? 
ଗତକାଲି ରାତିରେ ଏସ୍‌ପି କଲେକ୍ଟର ପାଟଣାଗଡ଼କୁ ଯାଇ ଡେରିରେ ଫେରିଲେ | ସେଠି 
ମଧ୍ୟ ଅବସ୍ଥା ସାଂଘାତିକ ଥିଲା ¦ ବିଧାୟକ ନିଜେ ହାତରେ ଖଣ୍ଡା ଧରି, ଏସ୍‌ପି କଲେକ୍ୃଟରଙ୍କ 
କଥା ନ ମାନି ପ୍ରଶେସନର ନେତୃତ୍ଵ ନେଇ ଶହେ ଚଉରାଳିଶ ଧାରା ଭାଙ୍ଗିଥିଲେ | ତାଙ୍କୁ 
ଏବଂ ତାଙ୍କର ଆଉ ଜଣେ ସମର୍ଥକଙ୍କୁ “ମିସାଂ' ଆଇନରେ ଅଟକ ରଖାଯାଇଛି । ଆଜି 
ବଲାଙ୍ଗିର ସହରରେ ସରକାରୀ ଦଳ ପାଟଣାଗଡ଼ ବିଧାୟକଙ୍କ ଗିରଫ ପ୍ରତିବାଦରେ 
ପ୍ରଶେସନ ବାହାର କରି ଜିଲ୍ଲାପାଳଙ୍କ ଅଫିସ୍‌ ପାଖେ ଶହେ ଚଉରାଳିଶ ଧାରା ଭାଙ୍ଗିବେ | 
କାଲି ରାତିରେ କଲେକ୍ଟରଙ୍କ କଣ୍ଡୋଲ ରୁମ୍‌ରୁ ମୁଁ ଏ ସବୁ ଶୁଣି ଡେରିରେ ଫେରିଲି । ଶୀଘ୍ର 
ପ୍ରସ୍ତୁତ ହେବାକୁ ପଡ଼ିବ” ଏତକ କହି, ସେ ବଙ୍ଗଳା ଚଉକିଦାରକୁ ଡାକି ଗୀଧୁଆ ଘରେ 
ପାଣି ଭାରୁଆ ଦେଇ ଗଲାଣି କି ନାହିଁ ପଚାରି ରୂମ୍‌ ଭିତରକୁ ପଶିଲେ। 

ବଙ୍ଗଳାରେ ପ୍ରତ୍ୟେକ ଦିନ ସକାଳୁ ଜଣେ ଲାଗୁଆ ପାଣିବାଲା, ସବୁ ରୁମ୍‌ରେ 
ଗୋଟେ ଭାର ଏବଂ ଉପରବେଳା ଗୋଟେ ଭାର ପାଣି ଦେଇଯାଏ। ବଲାଙ୍ଗିର 
ସହରରେ ପାଣିର ଅଭାବ । ବଙ୍ଗଳାକୁ ଏବଂ ସରକାରୀ କ୍ାର୍ଟରମାନଙ୍କୁ ପାଣି ପାଇପ 
ଯାଇ ନଥିବା ଯୋଗୁଁ ସମସ୍ତେ ଲାଗୁଆ ପାଣି ବାଲାଙ୍କ ଉପରେ ନିର୍ଭର କରନ୍ତି । ଭାରେ 
(ଦୁଇ ଟିଣ) ପାଣିକୁ ଆଠ ଅଣା! ଦିନକୁ ପାଣି ବାଲା ପାଣି ଯୋଗାଇ ଦେଇ ଗୋଟିଏ 
ଟଙ୍କା ପାଏ । ସକାଳୁ ଗାଧୁଆ ପାଧୁଆ କାମ ସେହି ଗୋଟିଏ ଭାର ପାଣିରେ ଶେଷ 
କରିବାକୁ ପଡେ। ଉପରବେଳା ପାଣିରୁ କିଛି ବଳେ। ପିଇବା ପାଣି, ଚଉକିଦାର 
ବଙ୍ଗଳା ପଛପଟ କୂଅରୁ ବାଲ୍‌ଟିରେ ଆଣି ରୁମ୍‌ରେ ଥୁଆ ହୋଇଥିବା ମାଠିଆରେ ରଖି 
ଦେଇ ଯାଏ ବଲାଙ୍ଗରରେ ପାଣିର ଘୋର ଅଭାବ । ଖରା ଦିନେ, ପାଣି ବାଲା ଅଧ 
ମାଇଲିଏ ଦୂରରୁ, ପାଣି ଆଣି ଦେଇଥାଏ 

ନଂଟା ବାଜିବାକୁ ଦଶ ମିନିଟ୍‌ ଥିଲା, ପୁଲିସ ଗାଡ଼ି ମାଜିଷ୍ଟ୍ରେଟଙ୍କ ନବା ପାଇଁ 
ବଙ୍ଗଳାରେ ପହଞ୍ଚିଲା। ଡ୍ରାଇଭର ସାଙ୍ଗରେ ଆଣିଥିବା ଟିଫିନ୍‌ କ୍ଯାରିୟର ବରେନ୍ଦ୍ରଙ୍କ 
ରୁମ୍‌ରେ ରଖି ଦେଇ ବାହାରେ ଅପେକ୍ଷା କଲା | ଷଡଙ୍ଗୀ ବାବୁଙ୍କଠାରୁ ସବୁକଥା ଶୁଣିଲା 
ପରେ, ବରେନ୍ଦ୍ର ତାଙ୍କର ସକାଳ ନିତ୍ୟକ୍ରମ ସାରି, ରୁମ୍କୁ ଫେରି ୟୁନିଫର୍ମ ପିନ୍ଧିଲେ। 
ଟିଫିନ୍‌ କ୍ୟାରିୟରରେ ଥାନା ବାବୁ ଗୋଟେ ମସଲା ଦୋସା, ସମ୍ବର, କିଛି ଚଟଣୀ 
ପଠାଇଥାନ୍ତି। ଖଟ ଉପରେ ବ୍ରେକ ଫାଷ୍ଟ ଖାଇ ସାରି, ବରେନ୍ଦ୍ର ରୁମ୍‌ ଚାବି ଦେଇ 
ପଦାକୁ ବାହାରିଲା ବେଳକୁ ଷଡଙ୍ଗୀବାବୁ, ଧଳା ଟ୍ରାଉଜର, ଧଳାସାର୍ଟ ପିନ୍ଧି ପିଣ୍ଡା 
ଉପରକୁ ଆସିଲେ । ପୁଲିସ ଡ୍ରାଇଭର ଗାଡ଼ି ଭିତରୁ ଦୁଇଟା ହେଲମେଟ୍‌ ଆଣି କହିଲା, 
“ ସାର, ସର୍ଜେଣ୍ଟ ସାହେବ ଏହି ଦିଇଟା ହେଲମେଟ, ଆପଣଙ୍କ ପାଇଁ ଆଉ ମାଜିଷ୍ଟ୍ରେଟ୍‌ 
ସାହେବଙ୍କ ପାଇଁ ପଠାଇଛନ୍ତି । ଗାଡ଼ିରେ ୱାନଫୋର ଆର୍ମଡ଼ଗାର୍ଡ ବସିଛନ୍ତି” ବାରଣ୍ଡା 
ତଳକୁ ଓହ୍ଲାଇଲା ବେଳେ, ଷଡଙ୍ଗୀବାବୁ, ବରେନ୍ଦ୍ରଙ୍କ ଆଡେ ଚାହିଁ କହିଲେ, “ ଆଜି 
ପାଇଁ ରଣକ୍ଷେତ୍ର ପ୍ରସ୍ତୁତ | ବସନ୍ତୁ ଗାଡ଼ିରେ ଆଉ ଡେରି କାହିଁକି ୨” 

ପୁଲିସ ଜିପ ସଦର ଥାନରେ ପହଞ୍ଚିବା ବେଳକୁ ବରେନ୍ଦ୍ର ଦେଖିଲେ, ସଦର 
ଏସ୍‌ଡିଓ ଆସି ଥାନା ପ୍ରୋଟିକୋ ଉପରେ ପଡ଼ିଥିବା ଚେୟାର ଉପରେ ବସିଥାନ୍ତି। 
ଦୁଇଟି ପୁଲିସ ଥ୍ରିଟନର ଗାଡ଼ିରେ ଦୁଇ ପ୍ଲାଟୁନ ପୁଲିସ ଫୋର୍ସ ସହର ଭିତରକୁ ଯିବା 
ପାଇଁ ମାଜିଷ୍ଟେଟଙ୍କୁ ଅପେକ୍ଷା କରିଥାନ୍ତି । ଜିଲ୍ଲାପାଳଙ୍କ ଅଫିସ୍‌ ପାଖରେ, 
ଆନ୍ଦୋଳନକାରୀମାନେ ଶହେ ଚଉରାଳିଶ ଧାରା ଭାଙ୍ଗିବେ | 

ସକାଳ ସାଢ଼େ ଦଶଟା ବେଳକୁ ସରକାରୀ ଦଳର ସଦସ୍ୟମାନେ ପ୍ରଶେସନ୍‌ରେ 
ଯୋଗ ଦେବାପାଇଁ, ବସ୍‌ଷ୍ଟାଣ୍ଡ ନିକଟରେ ଜମିବାକୁ ଆରମ୍ଭ କରିଥାନ୍ତି । ବିରୋଧୀ 
ଦଳକୁ କଡ଼ା ମୁକାବିଲା କରିବାର ସମ୍ଭାବନା | ଦୁଇ ପ୍ଲାଟୁନ୍‌ ପୋଲିସ ଫୋର୍ସ, ରିଜର୍ଭ 
ପୋଲିସ ଇନ୍ପେକ୍ଟର ଏବଂ ସଦର ଇନ୍ଟପେକ୍ଟର ଦାୟିତ୍ବରେ ଜିଲ୍ଲାପାଳଙ୍କ ସାମ୍ଭା 
ରାସ୍ତା ଉପରେ ପ୍ରସ୍ତୁତ ହୋଇ ସମ୍ଭାବ୍ୟ ଆଇନ୍‌ ଶ୍ୃଙ୍ଖଳାପରିସ୍ଥିତିଙ୍କୁ ମୁକାବିଲା କରିବା 
ପାଇଁ ଠିଆ ହୋଇଥାନ୍ତି। ବଲାଙ୍ଗୀର ସହରରେ ପ୍ରଥମଥର ପାଇଁ ପୂର୍ବତନ ମହାରାଜା 
ତଥା ବର୍ଭମାନର ମୁଖ୍ୟମନ୍ତ୍ରୀଙ୍କ ବିରୋଧରେ ବିରୋଧୀ ଦଳର କାର୍ଯ୍ୟକୁ ତାଙ୍କର 
ସମର୍ଥକମାନେ ସହଜରେ ଗ୍ରହଣ କରିବାକୁ ପ୍ରସ୍ତୁତ ନ ଥଲେ | ଏଣେ ବିରୋଧୀ ଦଳର 
ନେତାମାନେ ବାହାରକୁ ନ ଆସି, ଭିତରେ ଭିତରେ ଛାତ୍ରମାନଙ୍କ ସହିତ ସେମାନଙ୍କର 
ଯୁବ ସମର୍ଥକମାନଙ୍କ, ପ୍ରଶେସନ ବାହାରିବା ପରେ, ଟେକା ମାଡ଼ କରିବାକୁ ଭିତିରି 
ନିର୍ଦ୍ଦେଶ ଦେଇଥାନ୍ତି । ସହର ପୋଲିସ ଗୁପ୍ତଚର ସଂସ୍ଥା ଏ ସଂପର୍କରେ ଟିକିନିଖି ଖବର 
କଲେକ୍ଟର ଏବଂ ଏସ୍‌ପିଙ୍କୁ ଦେଇସାରିଥାଏ। ସରକାରୀ ଦଳର ପ୍ରଶେସନ ଆସିବାରେ 
ଯେପରି ବାଧା ସୃଷ୍ଟି ନ ହୁଏ, ସେଥିଲାଗି ପ୍ରଶେସନକୁ ଏସ୍‌କର୍ଟ କରି ଆଣିବାକୁ 
ଆଗରେ ଦୂଇ ପ୍ଲାଟୁନ୍‌ ଫୋର୍ସ ଏବଂ ମାଜିଷ୍ଟ୍ରେଟ୍‌ ଥାଆନ୍ତି | ପ୍ରଶେସନ ପଛରେ ଗୋଟେ 
ପ୍ଲାଟୁନ୍‌ ଫୋର୍ସ । ସମ୍ଭାବ୍ୟ ଗଣ୍ଡଗୋଳକାରୀମାନଙ୍କୁ ଧରିବା ପାଇଁ ଦୁଇଟି ପୁଲିସ ଜିପ୍‌ରେ 
ସାଧା ପୋଷାକଧାରୀ ପୁଲିସ ଅଫିସରମାନେ ସହରରେ ପଇଁତରା ମାରୁଥାନ୍ତି । ଷଡ଼ଙ୍ଗୀ 
ବାବୁ ମାଜିଷ୍ଟେଟ୍‌ଙ୍କ ସଂଗେ ବରେନ୍ଦ୍ର ପ୍ରଶେସନ ଆଗେ ଆଗେ ଆସିବା ପାଇଁ, ପୁଲିସ 
ଜିପ୍‌ରେ ବସିଥାଏ। ପୂର୍ବାହ୍ନ ପ୍ରାୟ ଏଗାରଟା ବେଳକୁ ଏକ ହଜାରରୁ ଉର୍ଶ୍ ଲୋକଙ୍କର 
ଏକ ପ୍ରଶେସନ ବସ୍‌ଷ୍ଟାଣ୍ଡ ଛକରୁ ସ୍ଲୋଗାନ୍‌ ଦେଇ ବାହାରିଲା। ପ୍ରଶେସନ ଆଗେ 
ଆଗେ ପୁଲିସ ଫୋର୍ସ, ମାଜିଷ୍ଟ୍ରେଟ୍‌ ଆସୁଥାନ୍ତି | ପ୍ରଶେସନ ମାତ୍ର ଦୁଇ ଶହ ଗଜ୍‌ ଆଗକୁ 
ଆସିଛି, ହଠାତ୍‌ ରାସ୍ତାର ଦୁଇ ପଟରେ ଥିବା ଦୋକାନ ଘର ପଛପଟୁ ଟେକା ପଥର 
ବର୍ଷିବାକୁ ଲାଗିଲା | ମୁହୁର୍ରଭକ ମଧ୍ୟରେ ପ୍ରସେସନରେ ଆସୁଥିବା ଲୋକମାନେ ନିକଟସ୍ପ 
ଦୋକାନମାନଙ୍କର ଚାଳିଆ ଭାଙ୍ଗ ହାତରେ ଠେଙ୍ଗା, ଲାଠି ଧରି ଲୁଚି ଛପି ଢେଲା 
ପଥର ମାରୁଥିବା ଟୋକାମାନଙ୍କ ପଛରେ ଗୋଡ଼େଇବାକୁ ଆରମ୍ଭ କରିଦେଲେ । 
ପ୍ରଶେସନ ଅଧାରୁ ବନ୍ଦ ହେଲା ସତ; ମାତ୍ର କଲେକ୍ଟରିଏଟ୍‌ ଆଖପାଖ ଅଂଚଳ ଏକ 
ରଣକ୍ଷେତ୍ରରେ ପରିଣତ ହୋଇଗଲା। ଯେଉଁ ଦୋକାନୀମାନେ ଦୋକାନ ଖୋଲିବାକୁ 
ଯାଉଥିଲେ ଏବଂ ଯେଉଁମାନେ ଦୋକାନ ଖୋଲିଥିଲେ, ସମସ୍ତେ ଦୋକାନ ବନ୍ଦ 

କରି ପଳାଇଗଲେ । ଅବସ୍ଥା ଏପରି ହେଲା ଯେ, ପୁଲିସ ଦଳ ଲାଠି ଧରି କେତେକ 
ସ୍ଥାନରେ ଲାଠି ଚାର୍ଜ କଲାବେଳେ, ଆଉ କେତେକ ସ୍ଥାନରେ ମାଜିଷ୍ଟ୍ରେଟ୍‌ ଷଡ଼ଙ୍ଗୀବାବୁଙ୍କ 
ନିର୍ଦ୍ଦେଶରେ ଲୁହବୁହା ଗ୍ୟାସ୍‌ ପ୍ରୟୋଗ କଲେ ! ଘଣ୍ଟାକରୁ ଉର୍ନ୍ବ ସମୟ ଧରି ପରିସ୍ଥିତି 
ଅଣାୟତ୍ତ ହୋଇ ରହିଲା । ଲାଠି, ଢ଼େଲାପଥର ମାଡ଼ରେ ଉଭୟ ପକ୍ଷରୁ ତିରିଶିରୁ ଉର୍ଧ 
ବ୍ୟକ୍ତି ଖଣ୍ଡିଆ ଖାବରା ହୋଇ ଥାନାକୁ ଆସିଲେ। ଅବସ୍ଥା ଶାନ୍ତ ପଡ଼ିବାରୁ ବରେନ୍ଦ୍ର 
ଥାନାକୁ ଫେରି ଦେଖିଲେ, ଥାନା ବାରଣ୍ଡା ଉପରେ ତିରିଶରୁ ଚାଲିଶ ଜଣ ରକ୍ତାକ୍ତ 
ଅବସ୍ଥାରେ ବସିଥାନ୍ତି । ଥାନାରେ କିନ୍ତୁ ବିରୋଧୀ କିମ୍ଭା ସରକାରୀ ଦଳର ଭେଦଭାବ 
ନ ଥାଏ। ମାଡ଼ ଖାଇ ସମସ୍ତେ ଏକାଠି ବସିଥାନ୍ତି । କିଛି ସମୟ ପରେ ଆଇନ୍‌ ଶୃଙ୍ଖଳା 
ପରିସ୍ପିତି ସହରର ଅନ୍ୟ ଆଡ଼କୁ ବ୍ୟାପିଗଲା। ଯେଉଁମାନେ ପ୍ରଶେସନରେ ଆସିଥିଲେ, 
ସେମାନେ ଟେକାମାଡ଼, ପୁଲିସର ଲାଠିମାଡ଼ ଖାଇ ଫେରିଲା ବେଳେ ସେମାନଙ୍କ ରାଗ 
ସୁଝାଇବା ପାଇଁ ଯାହାକୁ ଦେଖିଲେ ପିଟିଲେ। ହଟିଲିର କେତେକ ଚାଳିଆ ଦୋକାନ 
ଘରେ ନିଆଁ ଲଗାଇ ଦେଲେ। ଆଇନ୍‌ ଶ୍ରଙ୍ଖଳାକୁ ନିୟନ୍ତ୍ରଣ କରିବା ପାଇଁ ପୋଲିସ 
ଫୋର୍ସ, ସହରରେ ପାଟ୍ରୋଲିଂ ଆରମ୍ଭ କରିବା ସଂଗେ ସଂଗେ ଗଣ୍ଡଗୋଳକାରୀଙ୍କୁ 
ଗିରଫ କରିବା ପାଇଁ କାର୍ଯ୍ୟାନୁଷ୍ଠାନ ଆରମ୍ଭ କଲା। ସେଦିନ ସହରର ପରିସ୍ଥିତି ସଂଧ୍ୟା 
୬ଟା ପର୍ଯ୍ୟନ୍ତ ନିୟନ୍ତ୍ରଣ ବାହାରକୁ ଚାଲି ଯାଇଥିଲା। ଅବସ୍ଥାକୁ ଚାହିଁ ଆବଶ୍ଯକ ଗାଡ଼ି, 
ଫୋର୍ସ ମଧ୍ୟ ନ ଥିଲା। ସଂଧ୍ୟା ବେଳକୁ ସଦର ଥାନା ଭିତରେ ପ୍ରବଳ ପାଟିତୁଣ୍ଡ | 
ଶହେରୁ ଉର୍ନ୍ ବ୍ଯକ୍ତି ଗିରଫ ହୋଇ ଥାନା ବାରଣ୍ଡା ଉପରେ ବସିଥାନ୍ତି । ସେମାନଙ୍କ 
ମଧ୍ୟରୁ ପାନ ଖାଇବା, ପରିସ୍ବା କରି ଯିବା ବାହାନାରେ କେତେକ ମଧ୍ଯ ଥାନାରୁ ଖସି 
ପଳାଇବାରେ ଲାଗିଥାନ୍ତି । ଯେଉଁ କେତେକ ବ୍ୟକ୍ତି ପୁଲିସ ଲାଠିମାଡ଼ ଆଉ ଟେକାମାଡ଼ 
ଖାଇ ଖଣ୍ଡିଆ ଖାବରା ହୋଇ ଆସିଥିଲେ; ସେମାନଙ୍କୁ ଫାଷ୍ଟଓଏଡ୍‌ କମ୍ପାଉଣ୍ଡର 
ଦେଉଥାନ୍ି। ବରେନ୍ଦ୍ର ପାଟ୍ରୋଲିଂରୁ ଫେରି ଥାନାରେ ପହଞ୍ଚିବା ପରେ, ବସିଥିବା 
କେତେକ ଲୋକ ପାଟିତୂଣ୍ଡ କରି ଅଭିଯୋଗ ଆରମ୍ଭ କରିଦେଲେ | ବହୁ ବ୍ୟକ୍ତ କହୁଥାନ୍ତି, 
ସେମାନେ ରାସ୍ତାରେ ଗଲାବେଳେ ପୁଲିସର ଅନ୍ଧା ଦୁନିଆଁ ଲାଠିମାଡ଼ରେ ଆହତ 
ହୋଇଛନ୍ତି। ସେମାନେ ଗଣ୍ଡଗୋଳରେ ନ ଥିଲେ କି କୌଣସି ଦଳର ସମର୍ଥକ ନୁହଁନ୍ତି | 
ସେମାନଙ୍କ ଅଭିଯୋଗ ମଧ୍ୟ ସତ ବୋଲି ଜଣାପଡ଼ିଲା ଥାନାକୁ ଧରା ହୋଇ ଆସିଥିବା 
ଲୋକମାନଙ୍କ ମଧ୍ୟରେ ତିନି ଜଣ ଡାକ ପିଅନ, ଦୂଇ ଜଣ ବିଜୁଳି ବିଭାଗର କର୍ମଚାରୀ, 


କେତେକ ଚା”, ଜଳଖିଆ ଦୋକାନୀ ମଧ୍ଯ ଥିଲେ। ଥାନା ବଡ଼ବାବୁ, ସହରରୁ 

ଫେରିଲା ପରେ ଆଉ ଦୂଇ ଜଣ ଏ.ଏସ୍‌.ଆଇ.ଙ୍କୁ ଧରି କେତେକଙ୍କୁ ପର୍ସନାଲ୍‌ ବଣ୍ଡ, 
କେତେକଙ୍କୁ ବେଲ୍‌ ବଣ୍ଡରେ ଛାଡ଼ିବା ପରେ ପ୍ରକୃତରେ ଯେଉଁମାନେ ଜଳାପୋଡ଼ା ଓ 
ଗଣ୍ଡଗୋଳରେ ସଂପୃକ୍ତ ଥିଲେ; ସେମାନଙ୍କୁ ସ୍ଥାନୀୟ ଅଦାଲତକୁ ଫରଞୱାର୍ଡ଼ କଲେ 
ଥାନା ବାରଣ୍ଡା ଖାଲି ହେବାକୁ ରାତ୍ରି ଦଶଟା ପାଖାପାଖି ହୋଇ ଯାଇଥିଲା । 
ସେତେବେଳକୁ ଏସ୍‌ପି, କଲେକ୍ଟର ପ୍ରମୁଖ କଲେକ୍ଟରଙ୍କ ଅଫିସ୍‌ରୁ ଆସି ଥାନା 
ପୋର୍ଟିକୋ ଉପରେ ବସିଥାନ୍ତି । ସହରରେ ରାତ୍ରି ପାଟ୍ରୋଲିଂ ବ୍ୟବସ୍ଥା ସାଙ୍ଗକୁ 
ଯେଉଁମାନେ ଆଇନଶୃଙ୍ଖଳା ପରିସ୍ଥିତିକୁ ଉତ୍ତେଜିତ କରି ରଖିବାକୁ ଷଡ଼ଯନ୍ତ୍ର କରୁଥାନ୍ତି; 
ସେମାନଙ୍କୁ ରାତ୍ରିରେ ରେଡ୍‌ କରି ଧରିବା ପାଇଁ ଆଲୋଚନା ଚାଲିଥିବାବେଳେ ସଦର 
ଥାନା ଟେଲିଫୋନ୍‌ ବାଜିଉଠିଲା। ବଡ଼ବାବୁ ଟେଲିଫୋନ୍‌ ଧରି ଚାରି ପାଞ୍ଚଥର 
“ ହ୍ୟାଲୋ, ହ୍ୟାଲୋ”, କହିବା ପରେ ଟେଲିଫୋନ୍‌ ରିସିଭର ଥୋଇ ଏସ୍‌ପିଙ୍କ ପାଖକୁ 
ଆସି କହିଲେ, “ସାର୍‌ ! ଭୁବନେଶ୍ବରରୁ ଟେଲିଫୋନ୍‌ ଆସିଛି। ଘରୋଇ ସଚିବ 
କଥାବାର୍ଭା ହେବେ।” ଏସ୍‌ପି ଉଠି ଟେଲିଫୋନ୍‌ ରିସିଭର ଧରିଲେ। ଟ୍ରଙ୍କ ଲାଇନ୍‌ରେ 
ଟେଲିଫୋନ୍‌ କଥାବାର୍ଭା ଭଲ ଭାବେ ଶୁଭୁ ନ ଥିବାରୁ ଏସ୍‌ପି ବଡ଼ ପାଟିରେ କହୁଥାନ୍ତି | 
ଏସ୍‌ପିଙ୍କ ହଁ, ନାଁ ଏବଂ ଅଧା ଖଣ୍ତିଆ କଥାବାର୍ଭାରୁ ଜଣାପଡ଼ୁଥିଲା ଯେ ଗତକାଲି 
ବିଧାୟକଙ୍କୁ ମିସାରେ ଅଟକ ଏବଂ ଆଜିର ସହରରେ ପୋଡ଼ାଜଳା ଏବଂ ଆଇନ୍‌ 
ଶୃଙ୍ଖଳା ପରିସ୍ଥିତିକୁ ଉପର କର୍୍ଧପକ୍ଷ ଭଲ ଚକ୍ଷୁରେ ଦେଖୁନାହାନ୍ତି । କିଛି ସମୟ ପାଇଁ 
ସେପଟୁ ଆସୁଥିବା ଟେଲିଫୋନ୍‌ ବାର୍ରାକୁ ମୌନ ରହି ଶୁଣିଲା ପରେ ଏସ୍‌ପି 
ଟେଲିଫୋନ୍‌ ରିସିଭରକୁ ସଶହ୍ଦେ ଥୋଇଦେଇ, ରାଗ ତମ ତମ ହୋଇ କଲେକ୍ଟରଙ୍କ 
ଉଦ୍ଦେଶ୍ୟରେ କହିଲେ, “ ମୁଖ୍ୟମନ୍ତ୍ରୀ ଜାଣିବାକୁ ଚାହୁଁଛନ୍ତି କ'ଣ ପାଇଁ ବିଧାୟକଙ୍କୁ 
ମିସାରେ ଗିରଫ କରାଗଲା | ତାଙ୍କୁ ଛାଡ଼ିବା ପାଇଁ ବ୍ୟବସ୍ଥା କରିବାକୁ । ମୁଖ୍ଯମନ୍ତ୍ରୀ 
କ”ଣ ଘଟଣା ସ୍ଥଳରେ ଥିଲେ ଯେ ବୁଝିବେ, କ”ଣ ପାଇଁ ବିଧାୟକଙ୍କୁ ମିସାରେ 
ଗିରଫ କରାଗଲା ? ଗିରଫ କରାଯାଇ ନ ଥିଲେ ଅବସ୍ଥା କଂଣ ହୋଇଥାଆନ୍ତା, 
ଭୁବନେଶ୍ବରରେ ବସି ସେମାନେ ବୁଝିବେ କିପରି, ସେଥିପାଇଁ ଦାୟୀ କିଏ ହୋଇଥାନ୍ତା ? 
ସବୁଥିରେ ରାଜନୀତି।” ବରେନ୍ଦ୍ର କିଛି ଦୂରରେ ବସି ଦେଖୁଥାନ୍ତି, ଏସ୍‌ପିଙ୍କ ମୁହଁ 
ରାଗରେ ଲାଲ୍‌ ପଡ଼ିଯାଇଥାଏ । ଅନ୍ଯ ପୋଲିସ୍‌ ଅଧିକାରୀମାନେ ଚୁପ୍ଚାପ୍‌ ହୋଇ 
ଠିଆ ହୋଇଥନ୍ତି। ପରିସ୍ଥିତିକୁ ସହଜ କରିବାକୁ ଯାଇ କଲେକ୍ଟର କହିଲେ, “ ବ୍ଯସ୍ତ 
ହେବାର ନାହିଁ। ଉଇ ହାଭ୍‌ ଟେକେନ୍‌ ଆକ୍ଟନ ଆଜ୍‌ ପର୍‌ ଲ। ରାଜନୈତିକ 


୩୬ 


Digitized by PPRACHIN, SOA 


ନେତାମାନଙ୍କୁ ତାହା ସୁହାଇ ନ ପାରେ । ଏହାର ଅର୍ଥ ନୁହେଁ ଯେ ଆମେ ରାଜନୈତିକ 
ଦଳର ହାତବାରିସି ହୋଇ କାମ କରିବା। ଆଇନ୍‌ ତା ବାଟରେ ଯିବ।” ଏତକ କହି 
କଲେକ୍ଟର ଉଠି ଠିଆ ହୋଇ କହିଲେ, “ କାଲି ପାଇଁ ଯାହା ବନ୍ଦୋବସ୍ତ କରିବା କଥା 
ତାହା କରାଯାଉ | ପରିସ୍ଥିତିକୁ କଳନା କରି ଅଧିକା ଫୋର୍ସ ପାଇଁ ଡିଆଇକଜିଙ୍କ ନିକଟକୁ 
ଓାର୍‌ଲେସ୍‌ କର |” ସହରର ଶାନ୍ତି କମିଟି ଯେପରି ଏଗାରଟାରେ ବସେ, ସେଥିପାଇଁ 
ସମସ୍ତଙ୍କୁ ଖବର ଦେବା ପାଇଁ ଏସ୍‌ଡିଓଙ୍କୁ ନିର୍ଦ୍ଦେଶ ଦେଇ କଲେକ୍ଟର ଗାଡ଼ିରେ ବସିଲେ ।| 
କଲେକ୍ଟର ଯିବା ପରେ ଏସ୍‌ପି ସମସ୍ତ ପୋଲିସ ଅଫିସରଙ୍କୁ ଡାକି ଆସନ୍ତାକାଲି ପାଇଁ 
ଟାଉନ୍‌ ପାଟ୍ରୋଲିଂ, ପିକେଟିଂ ଏବଂ ଅପରାଧୀମାନଙ୍କୁ ଧରିବା ପାଇଁ ପୋଲିସ ବ୍ୟବସ୍ଥା 
କରି, ଯିବାକୁ ଉଠିଲେ। ସକାଳ ନଅଟାରୁ ବରେନ୍ଦ୍ର ୟୁନିଫର୍ମ ପିନ୍ଧି ଆସିଥିଲେ, ରାତ୍ରି 
ଏଗାରଟା ବେଳକୁ, ବଙ୍ଗଳାକୁ ଫେରିଲେ ମାଜିଷ୍ଟେଟ୍‌ ଷଡ଼ଙ୍ଗୀବାବୁଙ୍କ ସଙ୍ଗେ। 
ପରଦିନ ପୂର୍ବାହ୍ନ ଦଶଟା ବେଳକୁ ଜିଲ୍ଲାପାଳଙ୍କ ଅଫିସ୍‌କୁ ଲାଗି ଥିବା ସମ୍ମିଳନୀ 
କକ୍ଷରେ, ସହରରେ ଶାନ୍ତି ଫେରାଇ ଆଣିବା ପାଇଁ ଶାନ୍ତି କମିଟି ବସିବାର ଆୟୋଜନ 
ହୋଇଥିଲା। ବରେନ୍ଦ୍ର ସକାଳ ନଅଟା ତିରିଶ ମିନିଟ୍‌ ବେଳକୁ କଲେକ୍ଟରଙ୍କ ଅଫିସ୍‌ ଗୃହରେ 
ପହଞ୍ଚି ଯାଇଥିଲେ। ପରେ ପରେ କଲେକ୍ଟର, ଏସ୍‌ପି ଏକତ୍ର ହୋଇ ଅଫିସକୁ ଆସିଲେ । 
ସେ ପର୍ଯ୍ୟନ୍ତ ଶାନ୍ତି କମିଟିର ସଦସ୍ୟମାନେ ଆସି ନ ଥନ୍ତି। ସଦର ଏସ୍‌ଡିଓ ବାହାରେ ରହି 
ସେମାନଙ୍କୁ ଆଣିବା ପାଇଁ ବନ୍ଦୋବସ୍ତ କରୁଥାନ୍ତି ଏବଂ ଯେଉଁମାନେ ଆସୁଥିଲେ; ସେମାନଙ୍କୁ 
ସମ୍ମିଳନୀ କକ୍ଷରେ ବସାଇଥାନ୍ତି। କଲେକ୍ଟର ଓ ଏସ୍‌ପି, ଉଭୟଙ୍କ ଭିତରେ କଥାବାର୍ରା 
ଚାଲିଥିବାବେଳେ କଲେକ୍ଟର କହିଲେ, “ ବୁଝିଲ, ଏସ୍‌ପି ସାହେବ ! ବଲାଙ୍ଗର ସହରରେ 
ମୁଖ୍ୟମନ୍ତ୍ରୀଙ୍କ ବିରୋଧରେ ଆନ୍ଦୋଳନ ହେବା ବଡ଼ କଥା ନୃହଁ; ମାତ୍ର ଏଇ ଯେଉଁ ଆନ୍ଦୋଳନ 
ଚାଲିଛି, ଏ ଆନ୍ଦୋଳନକୁ ରାଜାଙ୍କ ବିରୋଧରେ ଆନ୍ଦୋଳନ ବୋଲି ଦଳୀୟ କର୍ମୀମାନେ 
ଧରି ନେଇଛନ୍ତି । ଆଜି ପର୍ଯ୍ଯନ୍ତ ରାଜାଙ୍କ ବିରୋଧରେ ବଲାଙ୍ଗିର ଜିଲ୍ଲାରେ କୌଣସି 
ସ୍ଥାନରେ ଆନ୍ଦୋଳନ ହୋଇ ନ ଥିଲା। ନିର୍ବାଚନରେ ରାଜାଙ୍କ ଆହ୍ଵାନ୍‌ ଦେବା ଭଳି 
ପ୍ରତିଦୃନ୍ଦ୍ରୀ ଏପର୍ଯ୍ୟନ୍ତ ବଲାଙ୍ଗିରି ଜିଲ୍ଲାରେ ଦେଖାଯାଇ ନାହିଁ। ଥରେ ରାଜା ସାହେବ, 
ପ୍ରଧାନମନ୍ତ୍ରୀ ଜବାହାରଲାଲ ନେହେରୁଙ୍କୁ ତାଙ୍କ ସଙ୍ଗେ ପ୍ରଦିଦୃନ୍ଦ୍ରିତା କରି ଜିତିବାକୁ ଆହ୍ଵାନ 
ଦେଇଥିଲେ। ଏବେ ମୁଖ୍ଯମନ୍ତ୍ରୀ ଅଛନ୍ତି ସତ; ମାତ୍ର ତାଙ୍କର ନିଜ ସହରରେ ତାଙ୍କ 
ବିରୋଧରେ ଆନ୍ଦୋଳନକୁ ଦଳ ସହଜରେ ଗ୍ରହଣ କରିପାରୁ ନାହିଁ ବଲାଙ୍ଗିର ରାଜ 
ପରିବାରର ଇତିହାସ ଏବଂ ତାର ଶେଷ ରାଜାଙ୍କ ସଂପର୍କରେ ଜାଣନ୍ତି କି ୨?” 

ଏସ୍‌ପିଙ୍କ ମୁହଁରୁ ନ ଜାଣିଥିବାର ସୂଚନା ପାଇବା ପରେ, କଲେକ୍ଟର କହିଲେ, 
“ ପାଟଣା ରାଜ୍ୟର ଶେଷ ରାଜା ଥିଲେ ମହାରାଜା ରାଜେନ୍ଦ୍ର ନାରାୟଣ ସିଂହଦେଓ । 
ଉଣେଇଶ ତେତିଶ ମସିହା ଫେବୃଆରୀ ମାସ ତିନି ତାରିଖ ଦିନ ସେ ପାଟଣାରାଜ 
ସିଂହାସନ ଆରୋହଣ କରିଥିଲେ। ରାଜ ସିଂହାସନ ଆରୋହଣ କରିବା ପୂର୍ବରୁ 
ଉଣେଇଶ ବତିଶ ମସିହା ଏପ୍ରିଲ୍‌ ଚବିଶ ତାରିଖ ଦିନ ସେ ପାଟଆଲା ମହାରାଜାଙ୍କ 
କନ୍ୟାଙ୍କୁ ବିବାହ କରିଥିଲେ | ସେ ଥିଲେ ପାଟଣା ରାଜ୍ୟର ବତିଶତମ ରାଜା | ୧୧୫୯ 
ମସିହାରେ ମହାରାଜା ରମାଇ ଦେଓ, ଯେକି ପୃଥ୍ଠୀରାଜ ଚୌହାନଙ୍କ ବଂଶର ଥିଲେ, 
ସେ ଏଇ ପାଟଣା ରାଜ୍ୟ ସ୍ଥାପନ କରିଥିଲେ ଏବଂ ପ୍ରଥମ ରାଜା ଥିଲେ। ମୋଗଲ 
ରାଜତ୍ଵ ସମୟରେ ପାଟଣା ମୋଗଲ ସମ୍ରାଟ ଅଧୀନକୁ ଯାଇ ନ ଥିଲା। ମୋଗଲ 
ପରେ, ଓଡ଼ିଶାରେ ମରହଟାମାନେ ରାଜତ୍ଵ କଲାବେଳେ, ପାଟଣା ରାଜ୍ୟ ଏକ ସ୍ଟାଧୀନ 
ରାଜ୍ୟ ଥିଲା। ୧୮୦୩ ମସିହାରେ ଇଂରେଜମାନେ ଓଡ଼ିଶା ଦଖଲ କରି ନେବା 
ପରେ, ପାଟଣା ଇଂରେଜ ସରକାରଙ୍କ ସୁରକ୍ଷା ଭିତରେ ରହିଥିଲା। ପାଟଣା ମହାରାଜା 
ଜଣେ ପ୍ରଜାବତ୍ଥଳ ରାଜା ଥିଲେ । ରାଜ ସିଂହାସନ ଆରୋହଣ କରିବାର ମାତ୍ର ତିନି 
ବର୍ଷ ଭିତରେ, ସେ ରାଜ୍ୟ ଶାସନର ସମସ୍ତ ବିଭାଗରେ ସଂସ୍ବାର ଆଣିଥିଲେ । 
ରାଜ୍ୟବାସୀଙ୍କ ସ୍ଵାସ୍ଥ୍ୟ, ଶିକ୍ଷା ଗମନାଗମନ ପାଇଁ ବିଭିନ୍ନ ବିକାଶମୂଳକ କାର୍ଯ୍ୟ ଆରମ୍ଭ 
କରିଥିଲେ । ମହାରାଜା ପ୍ରଥମ କରି ବଲାଙ୍ଗିର ଠାରେ କଲେଜ ସ୍ଥାପନ କରି ଉଚ୍ଚ 
ଶିକ୍ଷାର ବ୍ୟବସ୍ଥା କରିଥିଲେ। ଛାତ୍ର ଜୀବନରେ, ସେ ନିଜେ ଜଣେ ମେଧାବୀ ଛାତ୍ର 
ଥିଲେ। ସତର ବର୍ଷ ବୟସରେ ଆଜ୍‌ମିର୍‌ ମେଓ କଲେଜରେ ପ୍ରଥମ ଶ୍ରେଣୀରେ ପ୍ରଥମ 
ହୋଇ ହଜାରୀବାଗସ୍ଥିତ ସେଣ୍ଟ କଲମ୍ବସ୍‌ କଲେଜରୁ ଇଣ୍ଟର ମିଡିଏଟ୍‌ ଆର୍ଟସ ପରୀକ୍ଷାରେ 
ମଧ୍ୟ ପ୍ରଥମ ଶ୍ରେଣୀରେ ପ୍ରଥମ ହୋଇ ପାଶ୍‌ କରିଥିଲେ । ରାଜ୍ୟରେ ଶିକ୍ଷାର ପ୍ରସାର 
ଲାଗି, ତାଙ୍କର ପଦକ୍ଷେପ ଥିଲା ଅତ୍ୟନ୍ତ ଉତ୍ସାହଜନକ ¦ ଦେଶ ସ୍ଵାଧୀନ ହେବା ପରେ, 
ସେ ସବୁ ନିର୍ବାଚନରେ ବିଧାନସଭାକୁ ନିର୍ବାଚିତ ହୋଇ ଯାଇଛନ୍ତି । ମହତାବଙ୍କ 
ମନ୍ତର ମଣ୍ଡଳରେ ସେ ଅର୍ଥ ମନ୍ତ୍ରୀ ଥିବା ବେଳେ ଏବେ ଜନ କଂଗ୍ରେସ- ସ୍ଵତନ୍ତ୍ର 
ମନ୍ତ୍ରିମଣ୍ଡଳରେ ମୁଖ୍ୟମନ୍ତ୍ରୀ ହୋଇଛନ୍ତି।” 


ତାଙ୍କ କଥାରେ ପୂର୍ଣ୍ଣଛେଦ ପକାଇ, ସଦର ଏସ୍‌ଡିଓ କହିଲେ ଯେ, ଶାଛି କମିଟିର 
ପ୍ରାୟ ସଦସ୍ୟ ଆସି ସମ୍ମିଳନୀ କକ୍ଷରେ ଅପେକ୍ଷା କରିଛନ୍ତି। କଲେକ୍ଟର, ଏସ୍‌ପିଙ୍କ 
ସଂଗେ ସସ୍ଜିଳନୀ କକ୍ଷକୁ ଗଲାବେଳେ, ବରେନ୍ଦ୍ର ଏବଂ ତାଙ୍କ ନିକଟରେ ଠିଆ 

ହୋଇଥିବା ସଦର ଇନ୍ସପେକ୍ଟରଙ୍କୁ ସମ୍ମିଳନୀ କକ୍ଷକୁ ଯିବା ପାଇଁ ନିର୍ଦ୍ଦେଶ ଦେଲେ | 
ଶାନ୍ତି କମିଟିରେ ପ୍ରଥମେ ସରକାରୀ ଦଳର ସଦସ୍ୟମାନେ ସହରର ଆଇନ୍‌ ଶ୍ରଙ୍ଖଳା 
ପାଇଁ ବିରୋଧୀ ଦଳକୁ ଦାୟୀ କଲେ । ସେମାନଙ୍କ ଭିତିରି ପ୍ରୋତ୍ସାହନରେ ଛାତ୍ରମାନେ 
ଆନ୍ଦୋଳନ ଆରମ୍ଭ କରି ଆଇନ ଶ୍ରଙ୍ଖଳା ପରିସ୍ଥିତି ସୃଷ୍ଟି କରିଛନ୍ତି । ବହୁ ସମୟ ଧରି 
ଉଭୟ ପକ୍ଷୟ କଥା କଟାକଟି ହେବା ପରେ, ସହରର ଅନ୍ୟ ନିର୍୍ଦଳୀୟ ଭଦ୍ରବ୍ୟକ୍ତିମାନେ 
ସମସ୍ୟାର ସମାଧାନକୁ ନେଇ କଥା ଆରମ୍ଭ କଲେ । ଦିନ ପ୍ରାୟ ସାଢ଼େ ଗୋଟାଏ 
ବେଳକୁ ଶାନ୍ତି କମିଟି କୌଣସି ନିଷ୍ପତ୍ତିରେ ନପହଞ୍ଚି ଆଲୋଚନାକୁ ଶେଷ କଲାବେଳେ, 
ନିର୍ଦଳୀୟ ସଦସ୍ୟମାନେ ଉଭୟ ରାଜନୈତିକ ଦଳର ସଦସ୍ୟମାନଙ୍କୁ ଶାନ୍ତିଶୃଙ୍ଖଳା 
ଆଉ ଅଧିକ ବିପନ୍ନ ନ କରିବା ପାଇଁ ଅନୁରୋଧ କରିଥିଲେ | ସେମାନେ ଯିବା ପରେ, 
ଏସ୍‌ପି, ସଦର ଇନ୍ପେକ୍ଟରଙ୍କଠାରୁ ସହରର ପରିସ୍ଥିତି ବୁଝିଥିଲେ । ସେ ପର୍ଯ୍ୟନ୍ତ ଜିଲ୍ଲାର 
କୌଣସି ସ୍ଥାନରେ ଗଣ୍ଡଗୋଳ ହୋଇ ନ ଥାଏ। ସହରରେ ଅଧିକ ପାଟ୍ରୋଲିଂ ଗାଡ଼ି 
ବୁଲି, ସନ୍ଦେହୀ ବ୍ୟକ୍ତିମାନଙ୍କୁ ଗିରଫ କରି ଥାନାକୁ ଆଣୁଥାନ୍ତି । ସକାଳଠାରୁ ସମଗ୍ର 
ସହରରେ ଶହେ ଚଉରାଳିଶ ଧାରା ଜାରି ହୋଇଥିଲା | ସହରରେ ଶାନ୍ତି ଫେରି ଆସୁଥିବା 
ଶୁଣି ଏସ୍‌ପି ପାଟ୍ରୋଲିଂ କଡ଼ାକଡ଼ି କରିବାକୁ ନିର୍ଦ୍ଦେଶ ଦେଇ ନିଜ ଅଫିସକୁ ଫେରିଲେ | 
ବରେନ୍ଦ୍ର ସଦର ଇନ୍ଟପେକ୍ଟରଙ୍କ ଗାଡ଼ିରେ ସହର ଭିତରେ ଚାଲିଥିବା ପାଟ୍ରୋଲିଂ ତଦାରଖ 
କରିବା ପାଇଁ ବାହାରିଗଲେ। ସେ ଦିନ ସଂଧ୍ୟା ବେଳକୁ ସହରରେ ଖବର ପ୍ରଚାର 
ହେଲା ଯେ, ଏସ୍‌ପିଙ୍କର ବଦଳି ହୋଇଯାଇଛି। ସେ ପର୍ଯ୍ୟନ୍ତ ଏସ୍‌ପି ତାଙ୍କ ବଦଳି 
ସଂପର୍କରେ କିଛି ଖବର ପାଇ ନ ଥିଲେ। ବଦଳି ଖବର ଶୁଣି, ସେ ପୁଲିସ ହେଡକ୍ଵାର୍ଟର 
ସହିତ କଥାହେବା ପାଇଁ ଆଇଜିଙ୍କ ନିକଟକୁ ଫୋନ୍‌ ଲଗାଇଲେ। ଫୋନ୍‌ ପାଇବା ପାଇଁ 
ଦୂଇ ଘଣ୍ଟାରୁ ଅଧିକ ସମୟ ଅପେକ୍ଷା କଲା ପରେ, ରାତି ଆଠଟା ବେଳକୁ ଜାଣିବାକୁ 
ପାଇଲେ ଯେ ତାଙ୍କର ପ୍ରକୃତରେ ବଦଳି ହୋଇ ତାଙ୍କ ସ୍ଥାନରେ ଚବିଶ ଘଣ୍ଟା ମଧ୍ୟରେ 
ଆଉ ଜଣେ ଅଣ ଓଡ଼ିଆ ଏସ୍‌ପି ଜଏନ୍‌ କରିବାକୁ ଆସୁଛନ୍ତି । ଆଇଜିଙ୍କ କଥାବାର୍ଭାରୁ ମଧ୍ଯ 
ସେ ଜାଣିବାକୁ ପାଇଲେ କେବଳ ଏସ୍‌ପି ନୁହଁନ୍ତି କଲେକ୍ଟର ମଧ୍ଯ ବଦଳୁଛନ୍ତି। ଏସ୍‌ପିଙ୍କ 
ବଦଳି ହେବାର ଚାରି ଦିନ ପରେ, କଲେକ୍ଟର ଟିଟିଲାଗଡ଼ ଗସ୍ତରେ ଯାଇଥିବାବେଳେ 
ତାଙ୍କର ବଦଳି ଆଦେଶ ପୁଲିସ ଓାର୍‌ଲେସ୍‌ ମାଧ୍ୟମରେ ଆସି ପହଞ୍ଚିଥିଲା। 

କଫି ପିଇ ସାରିବା ପରେ ବରେନ୍ଦ୍ର ସର୍କିଟ୍‌ ହାଉସ୍‌କୁ ଯିବା ପୂର୍ବରୁ, ଚାଲି 
ଚାଲି ରାସ୍ତା ପାର ହୋଇ ରାଜସ୍ବ ବିଭାଗ ବଙ୍ଗଳା ପରିସର ମଧ୍ୟକୁ ପ୍ରବେଶ କଲେ । 

ବଙ୍ଗଳା ପିଣ୍ଡା ଉପରେ ଯୁବ ଚଉକିଦାର ଠିଆ ହୋଇଥିଲା। ବରେନ୍ଦ୍ରଙ୍କ ବଙ୍ଗଳା 
ପରିସରକୁ ପ୍ରବେଶ କରିବା ଏବଂ ବଙ୍ଗଳା ସାମ୍ଲା ରାସ୍ତା ଉପରେ ନାଲିବତୀ ପୁଲିସ 
ଗାଡ଼ି ଠିଆ ହେବା ଦେଖି ସେ କିଛି ବୁଝିପାରୁ ନ ଥିଲା। ରାଜସ୍ଵ ବଙ୍ଗଳାରେ କେହି 
ରହିବା ପାଇଁ ନିର୍ଦ୍ଦେଶ ତା ପାଖରେ ନ ଥିଲା। ବଙ୍ଗଳା ପରିସରକୁ ପ୍ରବେଶ କଲା 
ପରେ, ବରେନ୍ଦ୍ର ଦେଖୁଥିଲେ ତେତିଶ ବର୍ଷ ତଳ ଏବଂ ଏବର ବଙ୍ଗଳାକୁ। ବଙ୍ଗଳା 
ଘରର ପରିବର୍ଭନ ଭିତରେ ବିଜୁଳି ଆଲୁଅ, ପା ଆସିଛି ଏବଂ ଭଙ୍ଗା କବାଟ, କାନ୍ଧ 
ଆଲମିରା ମରାମତି ହେବା ସହ ଉଠା ପାଇଖାନା ପରିବର୍ତେ ପକା ପାଇଖାନା ହୋଇଛି । 
ବଙ୍ଗଳା ଚାରିପଟେ ପାଞ୍ଚ ଫୁଟ ଉଚ୍ଚର ପାଚେରି ଏବଂ ପାଚେରିକାନ୍ସକୁ ଳାଗି ବିଜୁଳି 
ଖୁଣ୍ଟରେ ନିୟନ୍‌ ଲାଇଟ୍‌ ବଙ୍ଗଳା ପାଚେରିକୁ ଲାଗି ଆଉ ଏକ ନୂଆ ବିଲ୍ଡିଂ ' ଅଫିସର 
କୃବ ନିର୍ମାଣ ହୋଇଛି। ଚଉକିଦାରର ନରିଆ ଟାଇଲ୍‌ ଘର ଜାଗାରେ ଏବେ ଦୁଇ 
ବଖରା ପକ୍ଟା ଘର। ବରେନ୍ଦ୍ର ମନେ ମନେ ଭାବିଲେ ତେତିଶ ବର୍ଷ କିଛି କମ୍‌ ସମୟ 
ନୂୁହେଁ। ବହୁ ପରିବର୍ଭନ ଭିତରେ ରାଜସ୍ଵ ବଙ୍ଗଳାରେ କିଛି ପରିବର୍ଭନ ଆସିବା ବଡ଼ 
କଥା ନୁହେଁ! ବଙ୍ଗଳା ପରିସରରୁ ଫେରି, ରାସ୍ତା ଉପରେ ଠିଆ ହୋଇଥିବା ଗାଡ଼ି ପାଖକୁ 
ଫେରିଲା ବେଳେ, ବରେନ୍ଦ୍ରଙ୍କ ମାନସପଟରେ ଭାସି ଉଠିଥୁଲା ସେଦିନର ରାତି ଘଟଣା | 


ଜିଲ୍ଲାପାଳ ଏବଂ ଏସ୍‌ପି ଥାନାରୁ ଗଲା ପରେ, ବରେନ୍ଦ୍ର ସାଇକେଲ ଧରି ଖାଇବାକୁ 
ଯାଇଥିଲେ ଗୋପାଳ ସାହୁଙ୍କ ହୋଟେଲ ରାଜମହଲକୁ । ହୋଟେଲ୍‌ ରାଜମହଲ ଠାରୁ 
ଅଳଛଦୂରରେ ରମାଇ ଟକିଜ୍‌ | ସହର ମଧ୍ୟରେ ଏକମାତ୍ର ରେଷ୍ୁରାଣ୍ଟ କମ୍‌ ଭୋଜନାଳୟ 
ରମାଇ ଟକିଜ୍‌ ଏକମାତ୍ର ସିନେମା ହଲ୍‌ | ରମାଇ ଟକିଜ୍‌ରେ, ପ୍ରାୟ ଦିନ ହିନ୍ଦୀ ଚଳଚ୍ଚିତ୍ର 
ପ୍ରଦର୍ଶିତ ହୁଏ। ଓଡ଼ିଆ ଚଳଚ୍ଚିତ୍ରର ନାଁ ଗନ୍ଧ ନ ଥାଏ। ଥାନ୍ତା ବା କିପରି ? ଷାଠିଏ 
ଦଶନ୍ଧିରେ ଓଡ଼ିଶାରେ ବର୍ଷକୁ ଦୁଇଟି ମାତ୍ର ଚଳଚ୍ଚିତ୍ର ନିର୍ମାଣ ହେଉଥିଲା। ସେ ସବୁ 
ଚଳଚ୍ଚିତ୍ର ମୁଖ୍ୟତଃ କଳାତ୍ସକ ଚିତ୍ର । ବ୍ୟବସାୟିକ ଦୃଷ୍ଟିରୁ ହିନ୍ଦୀ ଚଳଚ୍ଚିତ୍ରକୁ ହଲ୍‌ ମାଲିକ 
ପସନ୍ଦ କରୁଥିଲେ । ଏହାଛଡ଼ା କଳାହାଣ୍ରିୟ ବଲାଙ୍ଗର, ସମ୍ବଲପୁର ଜିଲ୍ଲାମାନଙ୍କରେ 
ସେତେବେଳେ ହିନ୍ଦୀ ଚଳଚ୍ଚିତ୍ର, ହିନ୍ଦୀ ମାଗାଜିନ୍‌ ପ୍ରଭୃତିର କାଟ୍ତି ବେଶୀ ଥିଲା। କାଁ 
ଭାଁ କେତେବେଳେ କିପରି ଓଡ଼ିଆ ଚଳଚ୍ଚିତ୍ର ଏଠାକାର ହଲମାନଙ୍କୁ ଆସିଲେ ଦିନେ 
ଅଧେ ଚାଲିଲେ ବେଶି ହୋଇଗଲା | ରାଜମହଲ ରେଷୂରାଣ୍ଟରୁ ଖାଇସାରି, ସାଇକେଲ 
ଧରି ରାଜସ୍ଵ ଆଇବିରେ ପହଞ୍ଚିଲା ବେଳକୁ ରାତ୍ରି ପ୍ରାୟ ଦଶଟା। ବାହାର ପଟୁ ରୁମ୍‌ 
ତାଲା ଫିଟାଇ, ଖଟତଳେ ଥୁଆ ହୋଇଥିବା ଲଣ୍ଡନ ଲଗାଇବାକୁ ଗଲାବେଳେ ବରେନ୍ଦ୍ର 

ଦେଖିଲେ, ସେପଟ ଷଡ଼ଙ୍ଗୀବାବୁଙ୍କ କୋଠରୀରୁ କ୍ଷୀଣ ଆଲୋକ ମଝି କବାଟର ତଳ 
ଫାଙ୍କ ଦେଇ ତାଙ୍କ କୋଠରୀକୁ କିଞ୍ଚିତ ଆଲୋକିତ କରୁଛି। ଖଟ ତଳୁ ଲଣ୍ଡନ କାଢ଼ି 
ଲଗାଇବା ପରେ, ବରେନ୍ଦ୍ର ୟୁନିଫର୍ମ ଖୋଲି ଗାଧୁଆ ରୁମ୍‌କୁ ଗଲେ | ସକାଳ ନଅଟାରୁ 
ଏପର୍ଯ୍ୟନ୍ତ ଦେହରୁ ୟୁନିଫର୍ମ ଖୋଲା ହୋଇ ନଥାଏ । ଗାଧୁଆ ଘରେ ଧୁଆ ଧୋଇ 
ହୋଇ, ନିଜ ଖଟ ପାଖକୁ ଫେରିଲା ବେଳେ, ବରେନ୍ଦ୍ର ଷଡ଼ଙ୍ଗୀ ବାବୁଙ୍କ କୋଠରୀ 
ଭିତରେ ଦୂଇ ଜଣ ଚାପା କଣ୍ଠରେ କଥାବାର୍ଭା ହେବାର ଶୁଣିବାକୁ ପାଇଲେ। ସେଇ 
ଚାପା କଣ୍ଠ ସ୍ଵର ଭିତରୁ, ଜଣେ ମହିଳାଙ୍କ ସ୍ଵର ପରିଷ୍କାର ଭାବେ ଜଣାପଡୁଥିଲା। 
ବରେନ୍ଦ୍ର ମନେ ମନେ ଧରି ନେଇଥିଲେ ଯେ ଇତିମଧ୍ୟରେ ଷଡ଼ଙ୍ଗୀ ବାବୁଙ୍କ ସ୍ତ୍ୀଂ 
ଆସି ପହଞ୍ଚି ଯାଇଛନ୍ତି । ମଶାରୀ ବାଡ଼ରେ, ମଶାରୀକୁ ଟାଙ୍ଗ ଲଣ୍ଡନ ଲିଭାଇବାକୁ ଗଲା 
ବେଳେ ହଠାତ୍‌ ଦୁଇ କୋଠରୀର ମଝି କବାଟ ଏକ ଶକ୍ତ ଧକ୍ଟାରେ ଖୋଲିଗଲା । 
ଚମ୍କି ପଡ଼ି, ବରେନ୍ଦ୍ର କବାଟ ପାଖକୁ ଗଲାବେଳେ ଷଡ଼ଙ୍ଗୀ ବାବୁଙ୍କ ସ୍ଵଳ୍ପ ଆଲୋକିତ 
କୋଠରୀ ମଧ୍ୟରୁ ଖଣ୍ଡେ ତକିଆ ତାଙ୍କ ମୁହଁ ଉପରେ ମାଡ଼ ହେଲା | ମୁହଁ ଉପରେ ମାଡ଼ 
ହୋଇ ତକିଆ ତଳେ ପଡ଼ିଲା ଭିତରେ ସେ ଦେଖିଲେ, ଷଡ଼ଙ୍ଗୀ ବାବୁଙ୍କ କୋଠରୀ 
ଭିତରୁ ଜଣେ ଅର୍ବ ଉଲଗ୍ନ ଯୁବତୀ ପଛ ପଟ ପାଇଖାନା ଘର ଭିତରକୁ ପଶି ଯାଉଛନ୍ତି। 
ଯୁବତୀ ଜଣକ ହାତରେ ରହିଯାଇଥିବା ପିନ୍ଧା ଲୁଗା ଖଣ୍ଡିକ ଘୁଷୁରି, ଗାଧୁଆ ଘର 
ପର୍ଯ୍ୟନ୍ତ ଯାଉଥାଏ ! କିଛି ନ ବୁଝି ପାରି ବରେନ୍ଦ୍ର ମଝି କବାଟକୁ ବନ୍ଦ କରିଦେଇ, ନିଜ 
ଖଟ ଉପରେ ବସିପଡ଼ିଲେ। ଲାଜ ଓ ଭୟରେ ତାଙ୍କ ଦେହରୁ ଝାଳ ବୋହିବାକୁ 
ଲାଗିଲା। ସତେ ଯେପରି ଏକ ଭୌତିକକାଣ୍ଡ ତାଙ୍କ ସାମ୍ବାରେ ଘଟିଗଲା | 


ସେ ଚୂପ୍‌ ହୋଇ ଖଟ ଉପରେ ବସିଥିବା ବେଳେ ଷଡ଼ଙ୍ଗୀ ବାବୁ, ତାଙ୍କର ସେଇ 
ସକାଳେ ପିନ୍ଧିଥିବା ନେଳିଆ ଲୁଙ୍ଗ ଏବଂ ଦେହ ଉପରେ ଖଣ୍ଡେ ନାଲି ସୋନପୁରୀ 
ଗାମୁଛା ପକାଇ କୋଠରୀ ଭିତରକୁ ପଶି, ଖଟ ଉପରେ ବସି ପଡ଼ିଲେ । ସେତେବେଳ 
ପର୍ଯ୍ୟନ୍ତ ବରେନ୍ଦ୍ର ଏ ସଂପର୍କରେ ତାଙ୍କୁ କି ପ୍ରକାର ପ୍ରଶ୍ନ କରିବେ, ସେ କଥା ଚିନ୍ତା 
କରିପାରୁ ନ ଥିଲେ | ବରେନ୍ଦ୍ରଙ୍କୁ ଚୁପ୍‌ ହୋଇ ବସିବାର ଦେଖି ମୁହଁ ଉପରେ ଏକ କ୍ଷୀଣ 
ହସରେଖା ଟାଣି ଆଣି ଷଡ଼ଙ୍ଗୀ ବାବୁ କହିଲେ, “ କ”ଣ ଡରିଗଲ ଡି.ଏସ୍‌.ପି. ସାହେବ ? 
ଏତିକିରେ ଡରିଗଲେ ପୁଲିସ ଚାକିରି କଣ କରିବ ? ବସ ବସ । ଡରିବାର କିଛି ନାହିଁ 
ଯିଏ ମୋ କୋଠରୀକୁ ଅଛ୍ପ ସମୟ ପୂର୍ବରୁ ଆସିଥିଲା ସେ ମୋ ସ୍ତ୍ରୀ ନୁହଁନ୍ତି । ତୁମକୁ 
ଭୋକ ହୁଏ କି ନାହିଁ ?” ପ୍ରଶ୍ନ କଲେ ଷଡ଼ଙ୍ଗୀ ବାବୁ | ବରେନ୍ଦ୍ରଙ୍କୁ ନିରୁଭତର ଦେଖି ସେ 

କହିଲେ, “ ବୁଝିଲ- ପ୍ରତ୍ୟେକ ସୂସ୍ଥ ମଣିଷଙ୍କୁ ତିନି ପ୍ରକାର ଭୋକ ହୁଏ । ପେଟର 
ଭୋକ, ଦେହର ଭୋକ ଆଉ ଶିଖିବା ପାଇଁ ଜ୍ଞାନର ଭୋକ | ସବୁ ଭୋକକୁ ଶାନ୍ତି 
କରିବାକୁ ମଣିଷ ବିଭିନ୍ନ ଉପାୟ ଅବଲମ୍ବନ କରିଥାଏ। ମୋ ନିଜ ପେଟ ପାଇଁ 
ଏବଂ ମୋ ପରିବାରବର୍ଗଙ୍କ ପେଟ ପାଇଁ ମୋର ଏ ନୌକରୀ । ନୌକରୀ କରିବା 
ପାଇଁ ଯେଉଁ ଜ୍ଞାନ ଆହରଣ କରିବା କଥା; ତାହା ବହୁ ଆଗରୁ କରିସାରିଛି। ଏବେ 
ଆଉ ମୋର ଜ୍ଞାନର ଭୋକ ନାହିଁ। କେତେବେଳେ ଆସିପାରେ, ଏବେ ଠାରୁ ସେ 
କଥା କହି ପାରୁନି; ମାତ୍ର ଦେହର ଭୋକକୁ ଏଡ଼ାଇବା କଷ୍ଟକର । ମୋ ସ୍ତୀ ଗାଁରେ 
ମୋର ପିଲା ଏବଂ ବୁଢ଼ା ବାପ ମାଂଙ୍କୁ ଜଗି ପଡ଼ିଛନ୍ତି । ଛ” ମାସରୁ ଉର୍ବ୍୍‌ ସମୟ ଧରି 
ଆସିଲିଶି, ସରକାର ରହିବା ପାଇଁ ଖଣ୍ଡେ ଘର ବି ଦେଲେନି | ବଲାଙ୍ଗିର ସହରରେ 
ସାଙ୍ଗରେ ସ୍ତୀ ପିଲା ନ ଥିଲେ, ଘର କେହି ଭଡ଼ାରେ ଦିଅନ୍ତିନି। ଠେଙ୍ଗୁଆକୁ ଘର 
ଭଡ଼ା ମିଳେନି | ଘର ମିଳିଥିଲେ ସ୍ତ୍ର ପିଲାଙ୍କୁ ମାସେ ପନ୍ଦର ଦିନ ପାଇଁ ଆଣି ପାରିଥାଃ୍ି | 
କିନ୍ଧୁ ତାହା ସମ୍ଭବ ହେଲାନି । ଅଫିସ୍‌ ନାହିଁ କି ଘର ନାହିଁ। ଏଇ ବଙ୍ଗଳାର ଅବସ୍ଥା 
ତ ଦେଖୁଛ । ତୁମେ ସିନା ତିନି ଦିନ ହେଲା ଆସିଛ, ମୁଁ ଏଠାରେ ଛଅ ମାସ କଟେଇ 
ସାରିଲିଣି। ମୋ ନିଜ ପେଟ ଭୋକ ପାଇଁ, ଯାହା ଦିଇଟା ହୋଟେଲ୍‌ରୁ ମିଳିଲା 
ସେଥିରେ ଚଳାଇ ଦେଉଛି; ମାତ୍ର ଦେହର ଭୋକ ପାଇଁ ତ କିଛି ଖାଦ୍ୟ ଦରକାର ? 
ମାସକ ତଳେ ସେଇ ବାଟ ପାଇଲି । ସେ, ଏଇ ବଙ୍ଗଳା ପଛ ପଟେ ରୁହେ | ବୟସ 
ବେଶୀ ନୁହେଁ, ଅଠର କି ଉଣେଇଶି ହେବ | ବାପ ଗଞ୍ଜେଇଆଁ | ଯାହା ରୋଜଗାର 
କରେ, ଅଧେ ଗଞ୍ଜେଇରେ ଉଡ଼େଇ ଦିଏ । ବାପ ଶୋଇ ପଡ଼ିଲେ, ମା ଆଣି ଛାଡ଼ିଦେଇ 
ଯାଏ। ଆଜି ତ ପାଞ୍ଚ ତାରିଖ, ମୋ ଟିଣ ଟ୍ରଙ୍କ, ତକିଆ ତଳ ସବୁଆଡ଼େ ଖୋଜୁଥିଲା, 
ମୁଁ କେଉଁଠି ଦରମା ଆଣି ରଖିଛି। ଏତକ କହିଲା ପରେ, ଷଡ଼ଙ୍ଗୀ ବାବୁ ତାଙ୍କ ରୁମ୍‌କୁ 
ଯିବା ପାଇଁ ଉଠିଲେ। ଯିବା ବେଳେ ବରେନ୍ଦ୍ରଙ୍କ ଉଦ୍ଦେଶ୍ୟରେ କହିଲେ, “ ବୁଝିଲ, 
ପୁଲିସ ଚାକିରି କଲେ ଚୋର, ଡକାୟତଙ୍କଠାରୁ ଆରମ୍ଭ କରି ବେଶ୍ଯାମାନଙ୍କ 


ସଂଗେ ସଂପର୍କ ରଖିବାକୁ ପଡ଼େ। ସେଇମାନଙ୍କ ପାଖରୁ ଅପରାଧୀମାନଙ୍କର ସଠିକ୍‌ 
ଖବର ମିଳିଥାଏ।” 


ଏସ୍‌.ପି. ଏବଂ କଲେକ୍ଟରଙ୍କ ବଦଳି ପରେ ପରେ, ସହରରୁ ଛାତ୍ର ଆନ୍ଦୋଳନ 
ମଧ୍ୟ ପ୍ରତ୍ୟାହୃତ ହୋଇଗଲା । ନୂତନ ଭାବେ ଜଏନ୍‌ କରିଥିବା ଏସ୍‌.ପି. ଆଠ ଦିନ 
ମଧ୍ଯରେ ସାତ ଜଣ ଅଫିସର ଇନ୍‌ଚାର୍ଜକୁ ନିଲମ୍ବିତ କରି ଜିଲ୍ଲାରେ ଏକପ୍ରକାର 


୪୨ 


Digitized by PPRACHIN, SOA 


କୋକୁଆଭୟ ସୃଷ୍ଟି କରିଦେଲେ | ସାତ ଜଣ ଥାନା ବଡ଼ବାବୁ ନିଲମ୍ବିତ ହେବା ପରେ, 
ଜିଲ୍ଲା ପୁଲିସ ବିଭାଗରେ ହଇଚଇ ପଡ଼ିଗଲା ଯେ ନୂଆ ଏସ୍‌.ପି. ସାହେବ ବହୁତ କଡ଼ା 
ମିଞ୍ଜାସର ଲୋକ | ଜିଲ୍ଲାର ସତରଟି ଥାନାରୁ ସାତୋଟି ଥାନାର ସାତ ଜଣ ବଡ଼ବାବୁ 
ନିଲମ୍ବିତ ହେଲେ, ବାକି ଦଶ ଜଣଙ୍କ ମଧ୍ୟରୁ ଛଅ ଜଣଙ୍କୁ ଜିଲ୍ଲା ସଦର ମହକୁମାକୁ 
ଡକାଇ, ଟେଣ୍ଟ ପକାଇ, ଟେଣ୍ଟ ଭିତରେ ବାକିଆ ପଡ଼ିଥିବା ତଦନ୍ତ ମାମଲାର ତଦନ୍ତ 
ଶେଷ କରିବା ସହ ଅପ୍‌ ଟୁ ଡେଟ୍‌ କେସ୍‌ ଡାଏରୀ ଲେଖିବାକୁ ନିର୍ଦ୍ଦେଶ ଦେଲେ | 
ଆଇନ ଶ୍ରଙ୍ଖଳା ପରିସ୍ଥିତି ନିୟନ୍ତ୍ରଣ ହେବାରେ ନୂଆ ଏସ୍‌.ପି., ବରେନ୍ଦ୍ର ପାଇଁ ଟ୍ରେନିଂ 
ପ୍ରୋଗ୍ରାମ୍‌ ପ୍ରସ୍ତୁତ କରି, ପ୍ରୋଗ୍ରାମ୍‌ ଅନୁସାରେ ଟ୍ରେନିଂ କରିବାକୁ ଲିଖିତ ନିର୍ଦ୍ଦେଶ 
ଦେଇ, ପ୍ରତ୍ୟେକ ସାତ ଦିନରେ ଥରେ ତାଙ୍କୁ ଦେଖା କରିବାକୁ ମଧ୍ୟ କହିଲେ। ପ୍ରଥମ 
ମାସର ଟ୍ରେନିଂ ଆରମ୍ଭ ହେଲା ଜିଲ୍ଲା ଏସ୍‌ ପି.ଙ୍କ କାର୍ଯ୍ୟାଳୟରୁ । ପୂର୍ବାହ୍ନ ଦଶଟାରୁ 
ସଂଧ୍ୟା ପାଞ୍ଚଟା ପର୍ଯ୍ୟନ୍ତ ଏସ୍‌ ପି.ଙ୍କ କାର୍ଯ୍ୟାଳୟର ବିଭିନ୍ନ ଦପ୍ତରରେ କାର୍ଯ୍ୟ ଶିଖିବା 
ପରେ, ରାତ୍ରି ପାଟ୍ରୋଲିଂ ସହ ସପ୍ତାହରେ ତିନି ଦିନ ସକାଳୁ ପ୍ୟାରେଡରେ ଉପସ୍ଥିତ 
ହେବାକୁ ପଡ଼ୁଥିଲା। ପ୍ରଥମ ସାକ୍ଷାତରେ ଏସ୍‌.ପି. କହିଥିଲେ, ଏଇ ଜିଲ୍ଲା ଟ୍ରେନିଂ, 
ଜଣେ ଅଫିସରଙ୍କୁ ତେତିଶ ବର୍ଷର ଚାକିରି ଜୀବନ ପାଇଁ ମୂଳଦୁଆ ପକାଇଥାଏ। 
ତେଣୁ ଜିଲ୍ଲା ଟ୍ରେନିଂ ପର୍‌ଫେକ୍ଟ୍‌ ହେବା ଦରକାର । 

ବଲାଙ୍ଗୀର ଜିଲ୍ଲାରେ ସେତେବେଳେ ତମ୍ବା ତାର ଚୋରି ପ୍ରାୟ ପ୍ରତ୍ୟେକ ଦିନ 
ରାତିରେ ହେଉଥାଏ। ତାର ଚୋରମାନେ ଆମ୍ବାସାଡ଼ର କାର୍‌ ଏବଂ ଜିପ୍‌ ଚୋରି 
କରିବା ପାଇଁ ବ୍ଯବହାର କରୁଥାନ୍ତି । ରାତ୍ରିରେ ନିଛାଟିଆ ରାସ୍ତା କଡ଼ ଟେଲିଫୋନ୍‌ 
ଖୁଣ୍ଟରେ ଚଢ଼ି କ୍ରିଣ୍ଟାଲ୍‌ କ୍ଵିଣ୍ଟାଲ୍‌ ତାର କାଟି ନେବାକୁ ବେଶି ସମୟ ଲାଗୁ ନ ଥିଲା। 
ତାର ଚୋରି ସେନେବେଳେ ପୁଲିସ ବିଭାଗର ନିର୍ଦ୍ଦେଶ ଅନୁସାରେ ସ୍ପେଶାଲ୍‌ ରିପୋର୍ଟ 
କେସ୍‌ ଭାବରେ ରୁଜୁ ହେଉଥାଏ। ଚୋରି ରୋକିବା ପାଇଁ ଏସ୍‌.ପି. ଏକ ସ୍ଵତନ୍ତ୍ର ସ୍ାର୍ଡ଼ 
ଗଠନ କରି, ତାର ଦାୟିତ୍ଵ ବରେନ୍ଦ୍ରଙ୍କୁ ଦେଇଥାନ୍ତି । ବଲାଙ୍ଗିର ସହରରୁ ଟିଟିଲାଗଡ଼, 
ପାଟଣାଗଡ଼ ଏବଂ ସୋନପୁରକୁ ଯାଇଥିବା ମୁଖ୍ୟ ରାସ୍ତା କଡ଼ରେ ଥିବା ଟେଲିଫୋନ୍‌ 
ଲାଇନ୍‌ରୁ ବିଶେଷ ଭାବେ ଚୋରି ହେଉଥାଏ । ବଲାଙ୍ଗରରୁ ଟିଟିଲାଗଡ଼ ରାସ୍ତା କଡ଼ 
ଟେଲିଫୋନ୍‌ ଖୁଣ୍ଡ ପ୍ରାୟ ଜଙ୍ଗଲ ଭିତର ଦେଇ ଯାଇଥିବା ଯୋଗୁଁ ଚୋରମାନଙ୍କୁ ତାର 
କାଟିବା ପାଇଁ ସୁବିଧା ହେଉଥିଲା। ତା”ଛଡ଼ା ସଂଧ୍ୟା ପରେ ଏସବୁ ରାସ୍ତାରେ, 
ସେତେବେଳେ କଦବା କ୍ୃଚିତ ଖଣ୍ଡେ ଅଧେ ଗାଡ଼ି ଯିବା ଆସିବା କରୁଥିବା ଯୋଗୁଁ 

ରାସ୍ତା ସଂଧ୍ୟା ପରେ ନିଛାଟିଆ ରହୁଥିଲା। ବରେନ୍ଦ୍ର ପ୍ରତ୍ୟେକ ଦିନ ରାତ୍ରିରେ ସ୍ବତନ୍ତ୍ର 
ପୁଲିସ ଦଳଙ୍କୁ ଧରି ରାତ୍ରି ପାଟ୍ରୋଲିଂରେ ଏସବୁ ରାସ୍ତା ଦେଇ ଯାଆନ୍ତି । ଆଠ ଦିନ 
ମଧ୍ୟରେ ସ୍ବତନ୍ତ୍ର ଦଳ, ଦୁଇଟି ଚୋର ଦଳ ସହ ଦଶ କ୍ବିଣ୍ଟାଲ୍‌ରୁ ଉର୍ବ୍ଚ ତମ୍ବା ତାର ଏବଂ 
ଗୋଟିଏ ଆମ୍ଭବାସାଡ଼ର କାର୍‌ ଧରିବାରେ ସଫଳ ହୋଇଥିଲେ ଦିନେ ସଂଧ୍ୟା ପାଟ୍ରୋଲିଂ 
ସାରି ବରେନ୍ଦ୍ର ବଙ୍ଗଳାକୁ ରାତି ସାଢ଼େ ଦଶଟା ବେଳକୁ ଫେରିଲେ । ରୁମ୍‌ ଭିତରେ 
ୟୁନିଫର୍ମ ବଦଳାଇ, ଗାଧୁଆ ଘରୁ ପୋଛାପୋଛି ହୋଇ ଫେରିଲା ବେଳକୁ ଦେଖିଲେ, 
ତାଙ୍କ ଖଟ ଉପରେ ଜଣେ ଇଣେଇଶି-କୋଡ଼ିଏ ବର୍ଷର ଯୁବତୀ ବସିଛି । ଦୂଇ କୋଠରୀକୁ 
ସଂଯୁକ୍ତ କରୁଥିବା କବାଟ ଅଧା ମେଲା। ସେପଟ ଷଡଙ୍ଗୀ ବାବୁଙ୍କ କୋଠରୀରେ 
ଲଣ୍ଡନ ଆଲୁଅ ମିଞ୍ଜି ମିଞ୍ଜି ହୋଇ ଜଳୁଥାଏ। କୋଠରୀ ଭିତରେ ଷଡ଼ଙ୍ଗୀ ବାବୁ ନ 
ଥାନ୍ତି। ନିଜ ଖଟ ଉପରେ ଏତେ ରାତିରେ ଜଣେ ଯୁବତୀ ବସିଥିବା ଦେଖି ବରେନ୍ଦ୍ର 
ଡରିଗଲେ। ଗାଧୁଆ ଘରୁ ବାହାରି ଆସି, ସେ ନିଜ କୋଠରୀ ମଝିରେ ନ ଯ ଯୌ 
ଅବସ୍କାରେ ଖଣ୍ଡେ ଟାଞୱୱଲ୍‌ ପିନ୍ଧି ଠିଆ ହୋଇ, ଯୁବତୀ ଜଣଙ୍କୁ କ”ଂଣ ପଚାରିବେ 
ବୋଲି ଭାବିଲା ବେଳକୁ, ନିଜ ଆଡୁ ପ୍ରଶ୍ନ କରି ଯୁବତୀ ଜଣକ କହିଲେ- “ ଡରି 
ଯାଉଛୁ କାଏଁରେ ବାବୁ ? ସେଦିନ ରାତିନେ ଷଡ଼ଙ୍ଗୀ ବାବୁଙ୍କ ରୁମ୍‌୍ନେ ମତେ ଦେଖିଥିଲୁ 
ତାର ପରେ, ମୁଁ ତା ରୁମ୍କେ ଆସିଛେ ଆଉର୍‌ ତୋର୍‌ କଥା ଶୁନିଛେ। ତୁଇ ପୁଲିସ 
ବାବୁ, ମୁଇଁ ଜାନିଛେ। ଦେଖୁନୁ, ମୋତେ ବସେଇ ଦେଇ ସେ କେନେଆଡ଼େ 
ପଲେଇଛେ । ” ବିନା ସଂକୋଚରେ ଯୁବତୀ ଜଣକ ସବୂକଥା କହିଗଲା, ସତେ ଯେପରି 
ବରେନ୍ଦ୍ରଙ୍କୁ ସେ ବହୁ ଆଗରୁ ଜାଣିଥିଲା। ସବୁ ଶୁଣିଲା ପରେ, ବରେନ୍ଦ୍ର ସାହସ କରି 
ପଚାରିଲେ, “ ତମେ ଏଠିକି ଆସିଲ କିପରି ?” ମୁହଁ ଉପରେ ଛୋଟ ହସଟିଏ 
ଖେଳେଇଦେଇ ସଲ୍ଲଜ ବଦନରେ ସେ କହିଲା ଯେ, ତାର ବାପା ଶୋଇଗଲା ପରେ, 
ସେ ଷଡ଼ଙ୍ଗୀବାବୁଙ୍କ ପାଖରୁ ଇଶାରା ପାଇଲେ, ତାଙ୍କ କୋଠରୀକୁ ଆସେ। ବଙ୍ଗଳା 
ପଛପଟେ କୂଅରୁ ପାଣି ନେଲା ବେଳେ, ଆଜି ସକାଳେ, ଷଡ଼ଙ୍ଗୀ ବାବୁଙ୍କ ପାଖରୁ 
ଆସିବା ପାଇଁ ଇଙ୍ଗିତ ପାଇଥିଲା। ସେ ଆସିଲା ପରେ ଷଡ଼ଙ୍ଗୀ ବାବୁ, ତାକୁ ରୁମ୍‌ରେ 
ବସାଇଦେଇ କୁଆଡ଼େ ଯାଇଛନ୍ତି ଯେ ଏପର୍ଯ୍ୟନ୍ତ ଫେରି ନାହାନ୍ତି। ବରେନ୍ଦ୍ର ରୁମ୍‌କୁ 
ଆସିବାର ଦେଖି, ସେ ତାଙ୍କ ରୁମ୍‌କୁ ଆସିଥିବା କଥା କହିଲା| ଇତିମଧ୍ୟରେ ବରେନ୍ଦ୍ର 
କାନ୍ଧ ଆଲ୍‌ମିରା ଭିତରୁ ନିଜ ଲୁଗା ଆଣି ପିନ୍ଧି ସାରିଥିଲେ। ନିଜ ରୁମ୍‌ରୁ ଷଡ଼ଙ୍ଗୀ 
ବାବୁଙ୍କ ରୁମ୍‌କୁ ଯିବା ପାଇଁ କହିବା ବେଳେ, ଶଶୀରେଖା (ଇତିମଧ୍ୟରେ ଖଟ ଉପରେ 

ବସିଥିବା ବେଳେ, ଯୁବତୀ ଜଣଙ୍କ ତାଙ୍କ ନାମ ‘ଶଶୀରେଖା” ବୋଲି କହିଥିଲା) 
କହିଲା, “ ଯଦି ତୁଇ ଚାହିଁବୁ ବାବୁ, ମୁଁ ତୋର୍‌ ସଂଗେ ଖଡ଼ଙ୍ଗୀ ବାବୁଙ୍କ ପରି ସଂପର୍କ 
ରଖି ପାରିବି । ଷଡ଼ଙ୍ଗୀ ବାବୁ ମୋତେ ଗୁଟେ ସୁନାହାର ଦବାର ଲାଗି କହିଥିଲା। ଦୂଇ 
ମାସ ହେଲାନ୍‌ ତାର ପାଖକୁ ଆସୁଛୈ; କିନ୍ତୁ ସୁନାର ମାଲ୍‌ ଦେଖା ନାହିଁ। ବୁଝିଲୁ 
ବାବୁ, ଇ କଟିକିଆ ଭାରି ଠକ୍‌। ଦରମା ପାଇକରି ସିଆଡ଼ୁ ସିଆଡ଼ୁ ତାର କନିଆଁ 
ପାଖ୍କେ ଦରମା ପଠାଇ ଦଉଛନ୍‌। ଇ ଭିତରେ ମୋତେ କେବଲ୍‌ ପଚାଶ ଟଙ୍କା 
ଦେଇଛନ୍‌” | ଏକାଥରକେ ଏତକ କହିସାରିଲା ପରେ, ଶଶୀରେଖା ପିନ୍ଧିଥିବା ଲୁଗା 
କାନିରେ ମୁହଁ ପୋଛିବାକୁ କାନି ଉଠାଇଲା ବେଳେ କହିଲା, ସେ ଦେଇଥିବା ଟଙ୍କାରେ 
ପିନ୍ଧିଥିବା ଲୁଗା ଆଉ ବ୍ଲାଉଜ୍‌ କଣିଛି। ଲୁଗା କାନିରେ ଆଖି ପୋଛି ଶଶୀରେଖା କହିଲା, 

“ ମୋର ଟଙ୍କା ଲୋଡ଼ା ନାହିଁ, ମୋତେ ଗୁଟେ ସୁନାର କାନଫୁଲ ଦବୁ” ସେ ପର୍ଯ୍ଯନ୍ତ 
ବରେନ୍ଦ୍ର କୋଠରୀ ମଝିରେ ଠିଆ ହୋଇଥାଏ। ଶଶୀରେଖା ମନେ ମନେ ଭାବି ନେଇଥାଏ 
ଯେ ଷଡ଼ଙ୍ଗୀ ବାବୁଙ୍କ ପରି ସେ ମଧ୍ୟ ତାଙ୍କୁ ବ୍ୟବହାର କରିବେ । ଲଣ୍ଡନ ଆଲୁଅରେ 
ବରେନ୍ଦ୍ର ଶଶୀରେଖାକୁ ଦେଖୁଥିଲେ। ଉଣେଇଶି କୋଡ଼ିଏ ବର୍ଷର ସାବନା ରଙ୍ଗର 
ଝିଅ ସ୍ବାସ୍ଥ୍ୟବତୀ, ଗଠନ ଖୁବ୍‌ ସୁନ୍ଦର। ମୁଣ୍ଡ ବାଳକୁ ଖୋସା କରି ସୁନ୍ଦର ଭାବେ 
ସଜାଇ, ଫୁଟିଲା ଫୁଲଟିଏ ଖୋସାରେ ଖୋସିଥାଏ | ପିନ୍ଧିଥିବା ଲୁଗା, ବ୍ାଉଜ୍‌, ପରିଷ୍କାର, 

ପରିଛ୍ଥନ୍ନ। କଥା କହିବାରେ ପାଟିରେ ବାଟୁଳି ବାଜୁ ନ ଥାଏ; ମାତ୍ର ପ୍ରତ୍ଯେକ କଥା 
ଭିତରେ ସୁନା ହାର, କାନଫୁଲ କଥା କହିଥାଏ | ଟଙ୍କା, ପଇସା ନବା ପାଇଁ ଇଛୁକ 
ନ ଥିବା ବେଳେ ସୁନାହାର, କାନଫୁଲ କଥା ବାରମ୍ବାର କହିବାରେ କିପ୍ରକାର 
ମାନସିକତା ଅଛି ଜାଣିବା ପାଇଁ ବରେନ୍ଦ୍ର ପଚାରିଲେ, “ଷଡ଼ଙ୍ଗୀବାବୁଙ୍କ ଠାରୁ ଟଙ୍କା 
ନେଇ ହାର କିଣିଲନି ? ” ମୁହଁ ଟେକି ଶଶୀରେଖା କହିଲା, “ ନାଇଁ ମା” ମନା କରିଛେ। 
ଫଗୁନ୍‌ ମାସେ ମୋର୍‌ ବିହାଘର ଠିକ୍ନା ହୋଇଛେ । ଆମେତ ଗରିବ୍‌ ଲୋକ- ସୁନାରୁପା 
କେନନ୍ୁ ପାଇଁମୁଁ। ଷଡ଼ଙ୍ଗୀବାବୁ ହାର୍ଦବା ବଲିକରି ଜବାବ୍‌ କରିଛେ | ସେଥିର୍‌ଲାଗି 
ତ ମୁଇଁ ଆଇସି। ମୁଇଁତ କେଭେ ତାକେ ନାଇଁ ଠକି, ସେ କାଏଁ ଲାଗି ମୋତେ 
ଠକୁଛେ।” ଶଶୀରେଖା କଥା ଶେଷ କରି ମୁହଁ ତଳକୁ ପୋତିଲା, ଆଖିରୁ ଦୂଇଧାର 
ଲୁହ ବୋଧେ ଗଡ଼ି ଆସୁଥିଲା। ବରେନ୍ଦ୍ରଙ୍କୁ କଣାଇ ନ ଦେବା ପାଇଁ ଲୁଗାକାନି ଧାରରେ 
ସତର୍କତାର ସହ ଲୁହ ପୋଛି ଦେଇ, ଆଉ କଂଣ କହିବାକୁ ଚାହୁଁଥିଲା; ମାତ୍ର 
କହିପାରିଲା ନାହିଁ। ମନ ଭିତରର କୋହ ତାର କଣ୍ଠରୋଧ କରୁଥିଲା 

ଶଶୀରେଖା ଚୁପ୍‌ ହୋଇ ବସିବାର ଦେଖି ବରେନ୍ଦ୍ର ପଚାରିଲା, “ତୁମେ ତ 
ଫଗୁଣ ମାସରେ ବାହା ହେବ, କିନୁ ଏସବୁ କାମ ? ” ମୁହଁ ଟେକି ଶଶୀରେଖା କହିଲେ, 
“ ଆମେ ତ ଗରିବ୍‌, ଛୋଟ୍‌ ଜାତିର୍‌ ଲୋକ୍‌ ¦ ମା” କହୁଥିଲା, ବିହାଘର ଆଗେ କାର୍‌ 
ସଂଗେ ସମ୍ବନ୍ଧ ଥିଲେ କିଛି କଥା ନାହିଁ! ” 

ଲଣ୍ଡନ ଆଲୁଅର କ୍ଷୀଣ ଆଲୋକରେ ବରେନ୍ଦ୍ର ଶଶୀରେଖା ମୁହଁରେ ସରଳ ଓ 
ନିଷ୍ପାପ ମନର ସୁସ୍ପଷ୍ଟ ଚିହ୍ନ ଦେଖି ପାରୁଥିଲା। ଯୁଗ ଯୁଗ ଧରି ଗରିବ, ନିରୀହମାନଙ୍କୁ 
ଧର୍ମ ଓ ପ୍ରଥାର ଦ୍ଵାହିଁ ଦେଇ ସମାଜ ରକ୍ଷକ, ତଥାକଥିତ ସବଳମାନେ, ସେମାନଙ୍କୁ 
ଶୋଷଣ ଓ ନିର୍ଯାତନା ଦେଇ ଆସିଛନ୍ତି। ଦୁର୍ବଳମାନେ ଶୋଷିତ, ନିର୍ଯାତିତ ହୋଇ 
ମଧ୍ୟ ସେ ସବୁକୁ ଧର୍ମ ଓ ପ୍ରଥା ଭାବେ ଗ୍ରହଣ କରିବାକୁ କୁଣ୍ଠାବୋଧ କରି ନାହାନ୍ତି। 
ବରେନ୍ଦ୍ରର ମନେ ପଡ଼ିଲା, ଅନୁଗୁଳ ପୁଲିସ ଟ୍ରେନିଂ କଲେଜରେ ଟ୍ରେନିଂ ନେଲା 
ବେଳେ ଗଡ଼ଜାତ ରାଜ୍ୟରେ ବହୁବର୍ଷ ଧରି କର୍ମକ୍ଷେତ୍ରରେ ଥିବା ଲ” ଇନ୍ସପେକ୍ଟର 
ହୋତା ବାବୁ ଥରେ କହୁଥିଲେ ଯେ, ରାଜୁଡ଼ା ଅମଳରେ କେତେକ ରାଜ୍ୟରେ ନିୟମ 
ଥିଲା, ବିବାହ ହେଉଥିବା ଅନୁଢ଼ା କନ୍ଯା, ତାଙ୍କ ସ୍ଵାମୀଙ୍କ ସଂଗେ ସହବାସ କରିବା 
ପୂର୍ବରୁ ସେଇ ରାଜ୍ୟର ରାଜାଙ୍କ ନଅରକୁ ଯାଉଥିଲା। ରାଜା ଯଦି ରଛ୍ଛା କରୁଥିଲେ, 
ତେବେ ସେଇ ସଦ୍ୟ ବିବାହିତା କନ୍ୟା, ସେଇ ରାତ୍ରିଟି ରାଜାଙ୍କ ସଂଗେ କଟାଉଥିଲେ 
ଏବଂ ରାତ୍ର ଶେଷ ହେବା ପୂର୍ବରୁ ନାନା ପ୍ରକାର ଉପଢ୍ୌକନ ଧରି ସ୍ଵାମୀ ଘରକୁ 
ଫେରୁଥିଲେ। ଯଦି ରାଜା, ସେଇ ଅନୂଢ଼ା କନ୍ଯାଙ୍କୁ ଉପଭୋଗ କରିବାକୁ ଚାହୁଁ ନ 
ଥିଲେ, ତେବେ ମଧ୍ଯ ରାଜ୍ୟର ପ୍ରଥା ଅନୁସାରେ ନାନା ପ୍ରକାର ଅଳଙ୍କାର ସହ 
ଉପଢ଼ୌକନ ଦେଇ ବିଦା କରୁଥିଲେ । ଏପରି ଏକ ପ୍ରଥାକୁ ପ୍ରଜାମାନେ ଗ୍ରହଣ କରି 
ନେଇଥିଲେ, ଭୟରେ ହେଉ ଅବା ରାଜା, ଭଶ୍ବରଙ୍କ ଅବତାରୀ ପୁରୁଷ ଭାବି, ଧାର୍ମିକ 
ଭାବନାରେ ହେଉ । ଲ” ଇନ୍ପେକ୍ଟର, ତାଙ୍କ ଅନୁଭୂତିରୁ ଏକଥା କହୁଥିଲେ | 
ସ୍ଵଜ୍ଥାଲୋକିତ କୋଠରୀ ଭିତରେ, ଖଟ ଉପରେ ବସିଥିବା ଶଶୀରେଖା ଆଡ଼େ ଚାହିଁବା 
ବେଳେ, ବରେନ୍ଦ୍ରଙ୍କ ମାନସପଟରେ ଆଉ ଏକ ସେଇ ପ୍ରକାର ଦୃଶ୍ୟ ନାଚି ଉଠିଲା। 
ପ୍ରାୟ ବର୍ଷକ ତଳେ, ଫଗୁଣ ମାସର ପଞ୍ଚ ଦୋଳ ସମୟରେ ତାଙ୍କର ବାହାଘର 
ହୋଇଥିଲା | ନିପଟ ମଫସଲ ଗୀରେ, ବରେନ୍ଦ୍ରଙ୍କ ଘର | ଗାଁ ଭିତରକୁ ଭଲ ରାସ୍ତାଟିଏ 
ନ ଥିଲା। ବିଜୁଳି ବତୀ ସ୍ଵପ୍ନ] ଗୀ ଲୋକ ବିଜୁଳି ଆଲୁଅ ଦେଖିନଥାନ୍ତି। ଏକ ଛୋଟ 

ସହରରେ ବିଭାହୋଇ, ଗ୍ରାମକୁ ଫେରିଲା ପରେ, ଘିଅ ଦୀପ ଆଲୋକରେ ଆଲୋକିତ 
ଏଇପରି ଏକ ଛୋଟ କୋଠରୀରେ (ତାଙ୍କ ମଫସଲ ଗାଁ ଘରେ) ସେ ପ୍ରଥମଥର ପାଇଁ 
ଦେଖିଥିଲେ ପ୍ରଭାଙ୍କ। ଜୀବନର ସେଇ ପ୍ରତୀକ୍ଷିତ ରାତ୍ରିରେ ପ୍ରଭା ବନାରସୀ ପାଟ 
ଶାଢ଼ୀ ପିବି, ଖଟ ଉପରେ ମୁହଁ ତଳକୁ କରି ବସିଥିଲେ, ଯେପରି ଶଶୀରେଖା ତାଙ୍କର 
ଏଇ ରାଜସ୍ବ ବଙ୍ଗଳାର ଖଟ ଉପରେ ବସିଛି। କିଛି ସମୟ ପାଇଁ ବରେନ୍ଦ୍ର ଫେରି 
ଯାଇଥିଲେ ସେଦିନ ରାତ୍ରିର ସୃତିକୁ । କାହା ମୁହଁରୁ କଥା ବାହାରୁ ନ ଥିଲା। ଏଇ 
ସମୟରେ ବାହାରପଟୁ, ଷଡ଼ଙ୍ଗୀ ବାବୁଙ୍କ ତାଲା ପଡ଼ିଥିବା କୋଠରୀର ତାଲା ଖୋଲିବା 
ଶବ୍ଦ ଶୁଣି ଶଶୀରେଖା ଖଟ ଉପରୁ ଉଠିଯାଇ ଷଡ଼ଙ୍ଗୀ ବାବୁଙ୍କ କୋଠରୀକୁ ଚାଲିଗଲା | 
ଶଶୀରେଖା ଚାଲିଯିବା ପରେ ବରେନ୍ଦ୍ର ମଝି କବାଟକୁ ବନ୍ଦକରି, ନିଜ ଖଟ ଉପରେ 
ବସିପଡ଼ିଲେ । ଏପରି ଏକ ଅଘଟଣ ସଂପର୍କରେ ସେ ଚିନ୍ତା କରି ପାରୁ ନଥିଲେ, ଅଥଚ 
ଶଶୀରେଖା ତାଙ୍କ ଆଗରେ ଯାହା ସବୁ କହିଗଲା ସେଥିରେ ଅବିଶ୍ବାସ କରିବାର କଥା 
କିଛି ନ ଥିଲା। ଲଣ୍ଡନକୁ ଲିଭାଇ ଦେଇ, ବରେନ୍ଦ୍ର ଖଟ ଉପରେ ଶୋଇଯାଇଥିଲେ 
ମଧ୍ୟ କାନ ଡେରିଥିଲେ ଷଡ଼ଙ୍ଗୀ ବାବୁଙ୍କ କେଠରୀ ଆଡ଼କୁ | କିଛି ସମୟ ପାଇଁ ଉଭୟଙ୍କ 
ମଧ୍ୟରେ ଚାଲିଥିବା ଚାପା କଣ୍ଠର କଥାବାର୍ଭା ସେ ଶୁଣି ପାରୁଥିଲେ | ପରେ ଶଶୀରେଖା, 
ତାଙ୍କ କୋଠରୀରୁ ବିଦାୟ ନେଇ, ଅନ୍ଧାର ଭିତରେ ଚାଲିଯାଇଥିଲା। ଲଣ୍ଡନ ଲିଭାଇ 
ଷଡ଼ଙ୍ଗୀ ବାବୁ ଶୋଇବାକୁ ଗଲେ ! 


ଇନ୍ପେକ୍ଟର ଜିପ୍‌ ଧରି ପହଞ୍ଚିଲା ବେଳକୁ, ବରେନ୍ଦ୍ର ଆଇ.ବି ପରିସର ମଧ୍ୟରୁ 
ବାହାରି ରାସ୍ତା କଡ଼ରେ ଠିଆ ହୋଇଥିବା ତାଙ୍କ କାର୍‌ ପାଖରେ ପହଞ୍ଚି ଯାଇଥିଲେ | 
“ ସାର୍‌, ସର୍କିଟ୍‌ ହାଉସ୍୍‌ର ଦୂଇ ନମ୍ବର ସୁଟ୍‌ ଆପଣଙ୍କ ପାଇଁ ରିଜର୍ଭ ହୋଇଛି |” ଏତକ 
କହି, ସେ ଜିପ୍ରେ ବସି ଆଗେ ଆଗେ ଚାଲିଲେ | ପୁଲିସ୍‌ ଜିପ୍‌ ପଛେ ପଛେ ବରେନ୍ଦ୍ରଙ୍କ 
କାର୍‌ ଯାଉଥାଏ । ବରେନ୍ଦ୍ର ଦେଖୁଥାନ୍ତି, ତେତିଶ ବର୍ଷ ଭିତରେ ସହରର ପରିବର୍ଭନକୁ | 
ବଲାଙ୍ଗୀର-ଟିଟିଲାଗଡ଼ ମୁଖ୍ୟ ରାସ୍ତାରୁ ସର୍କିଟ୍‌ ହାଉସ୍‌କୁ ଯାଇଥିବା ରାସ୍ତା କଡ଼ରେ 
ଏବେ ନୂଆ ନୂଆ ପକ୍ଟା ଘର! ଯେଉଁଠି ଅମରିବଣ ଥିଲା, ଏବେ ସେଠି ଆଧୁନିକ 
ବସ୍ତି । ସେତେବେଳେ ଓକିଲ ସ୍ବାଇଁବାବୁଙ୍କ ଛକରୁ ରିଜର୍ଭ ପୁଲିସ ଲାଇନ୍‌ ପର୍ଯ୍ୟନ୍ତ କାଁ 
ଭା ଖଣ୍ଡେ ଅଧେ ଖପର୍‌ଲି ଘର ଥିଲା। ଏବେ କିନୁ ସବୁଆଡ଼େ ପକା ଘର | ତାଙ୍କ ଗାଡ଼ି 
ସର୍କିଟ୍‌ ହାଉସ୍‌ର ପୋର୍ଟିକୋ ତଳେ ପହଞ୍ଚିଲା ବେଳକୁ ଜିଲ୍ଲା ଏସ୍‌.ପି. ହେଡ଼କ୍ଟାର୍ଟର 

ଡି.ଏସ୍‌.ପି., ମାନବାଧିକାର ସେଲ୍‌ର ଇନ୍ପେକ୍ଟର ଠିଆ ହୋଇ ଅପେକ୍ଷା କରିଥାନ୍ତି। 
ବରେନ୍ଦ୍ର ଗାଡ଼ିରୁ ଓହ୍ଲାଇବା ପରେ, ଉପସ୍ଥିତ ଥିବା ସମସ୍ତ ଅଫିସର ସର୍କିଟ୍‌ ହାଉସ୍‌ର 
ବାରଣ୍ଡା ଉପରେ ପଡ଼ିଥିବା ଚେୟାର ଉପରେ ବସିଲେ । କିଛି ସମୟ ପାଇଁ କଥାବାରରା 
ଭିତରେ ଏସ୍‌ପି ଚା' ଆଣିବା ପାଇଁ ଟାଉନ୍‌ ଇନ୍ଟପେକ୍ଟରଙ୍କୁ ନିର୍ଦ୍ଦେଶ ଦେଲେ । 

ବାରଣ୍ଡା ଉପରେ ବସି ଏସ୍‌.ପି.ଙ୍କ ସଂଗେ କଥାବାରଁ। ଭିତରେ, ବରେନ୍ଦ୍ର 
ଫେରିଯାଇଥିଲେ ତେତିଶ ବର୍ଷ ତଳେ, ଏଇ ସର୍କିଟ୍‌ ହାଉସ୍‌ ବାରଣ୍ଡା ଉପରେ ଘଟି ଯାଇଥିବା 
ମନେ ରଖିବା ଭଳି ଗୋଟିଏ ଘଟଣା ଉପରକୁ ଆଜି ଜିଲ୍ଲାରେ ସେ ସମୟର ପୁରୁଣା 
ଅଫିସର କେହି ନାହାନ୍ତି। କେବଳ କେତେ ଜଣ କନଷ୍ଟେବଳ, ଏଏସ୍‌ଆଇଙ୍କୁ ଛାଡ଼ିଦେଲେ, 
ସେମାନଙ୍କ ମଧ୍ୟରୁ ସିନ୍ଧେଇକେଲା ଥାନାରେ ଥିବା ସେତେବେଳର ଏଏସ୍‌ଆଇଙ୍କୁ ଏବେ 
ଟାଉନ୍‌ ଥାନା ନିକଟରେ ଦେଖିଥିଲେ। ତାଙ୍କର ମନେ ପଡ଼ୁଥିଲା, ଯେଉଁ ଦିନ ଆଇଜି 
ବି.ବି. ମିଶ୍ର ପ୍ରଥମ ଥର ପାଇଁ ବଲାଙ୍ଗିର ଜିଲ୍ଲାକୁ ଗସ୍ତରେ ଆସିଥିଲେ। ବି.ବି. ମିଶ୍ର, 
ଦିଲ୍ଲାରେ ବହୁଦିନ ଆଇ.ଜି. ରହିବା ପରେ ଓଡ଼ିଶାକୁ ଫେରି ଓଡ଼ିଶା ପୁଲିସର ଆଇ.ଜି. 
ଭାବେ ଅବସ୍କାପିତ ହୋଇଥିଲେ। ଜଣେ ଅତ୍ଯନ୍ତ ଦକ୍ଷ ଅଫିସର ଭାବେ, ତାଙ୍କୁ 
ସେତେବେଳେ ପୁଲିସ ବିଭାଗରେ ସମସ୍ତେ ଜାଣିଥିଲେ | ଦିଲ୍ଲୀରେ ମଧ୍ୟ ତାଙ୍କର ଅତ୍ଯନ୍ତ 
ସୁନାମ ଥିଲା। ଓଡ଼ିଶାରେ ଆଇଜି (ସେତେବେଳେ ଡିଜି ପୋଷ୍ଟ ସୃଷ୍ଟି ହୋଇ ନ ଥିଲା) 
ହୋଇ ଜଏନ୍‌ କଲା ପରେ ପ୍ରଥମ କରି ସେ ବଲାଙ୍ଗିର ଜିଲ୍ଲାକୁ ଗସ୍ତରେ ଆସୁଥାନ୍ତି। 
ଆଇ.ଜି. ଜିଲ୍ଲା ଗସ୍ତରେ ଆସିବାର ମାତ୍ର ଦୁଇ ମାସ ଆଗରୁ ଏସ୍‌.ପି. ଜିଲ୍ଲାର ଦାୟିତ୍ଵ 
ନେଇଥିଲେ। ଆଇ.ଜି.ଙ୍କ ଗସ୍ତ ଖବର ପାଇବା ପରେ, ଏସ୍‌.ପି. ଜିଲ୍ର ପ୍ରତ୍ୟେକ ଥାନାକୁ 
କଡ଼ା ନିର୍ଦ୍ଦେଶ ଦେଇ, ଥାନାର କାଗଜପତ୍ର ଅପ୍‌ ଟୁ ଡେଟ୍‌ କରିବାକୁ କହିଥାନ୍ତି । ସେତେବେଳେ 
ପୁଲିସ ଆଇଜି ଜିଲ୍ଲା ଗସ୍ତରେ ଆସୁଥିବା ବେଳେ, ଯେକୌଣସି ଥାନାକୁ ଅଚାନକ 
ପରିଦର୍ଶନରେ ଯାଇ ଥାନା କାର୍ଯ୍ୟ ଦେଖୁଥିଲେ ଏବଂ ଥାନା କାର୍ଯ୍ୟରୁ ଜିଲ୍ଲା ଏସ୍‌ପିଙ୍କ 
ଦକ୍ଷତା ନିରୂପରଣ କରୁଥିଲେ । ଏସ୍‌ପିଙ୍କ ନିର୍ଦ୍ଦେଶ ପାଇ, ପ୍ରତ୍ୟେକ ଥାନାର ଅଧିକାରୀମାନେ 
ବକେୟା ପଡ଼ିଥିବା ତଦନ୍ତ ମାମଲାର କେସ୍‌ ଡାଏରୀ ଅପ୍‌ଟୁଡେଟ୍ର କରିବା ସଂଗେ ଥାନାର 
ସମସ୍ତ ସିରସ୍ତା କାଗଜକୁ ଠିକ୍‌ କରୁଥାନ୍ତି । ଆଇଜି ଆସୁଥିବା ରାସ୍ତାର କଡ଼ରେ ଥିବା ଥାନା 
ଅଧିକାରୀମାନଙ୍କୁ ଉପଯୁକ୍ତ “ ପୋଷାକରେ ରହିବାକୁ ସତର୍କ କରି ଦିଆଯାଇଥାଏ। ଆଇଜିଙ୍କ 
ଜିଲ୍ଲା ପରିଦର୍ଶନ ଲାଗି ସମଗ୍ର ଜିଲ୍ଲାର ପୁଲିସ ଖୁବ୍‌ ତପ୍ମର ହୋଇ ଉଠିଥାନ୍ତି। 

ବଲାଙ୍ଗିର ସଦର ମହକୁମାଠାରୁ ପ୍ରାୟ କୋଡିଏ କିଲୋମିଟର ଦୂର ସେମି ଅରବାନ୍‌ 
‘ ତରଭା” ଥାନାରେ ବରେନ୍ଦ୍ର ସେତେବେଳେ ଟ୍ରେନିଂରେ ଥାନ୍ତି। ଆଇଜିଙ୍କ ଜିଲ୍ଲା 
ପରିଦର୍ଶନ କାର୍ଯ୍ୟକ୍ରମର ଖବର ପହଞ୍ଚିଲା ପରେ, ଏସ୍‌ପିଙ୍କ ଡାକରାରେ ସେ ଆସିଥିଲେ 
ସଦର ମହକୁମାକୁ । ପ୍ରଚଳିତ ନିୟମ ଓ ନିର୍ଦ୍ଦେଶ ଅନୁସାରେ, ପ୍ରୋବେଶନାରୀ 
ଅଫିସରମାନେ ପରିଦର୍ଶନରେ ଆସୁଥିବା ସମସ୍ତ ବିଭାଗୀୟ ଉଚ୍ଚ ଅଧିକାରୀମାନଙ୍କ 
ସଂଗେ ସାକ୍ଷାତ କରିବା ବିଧେୟ | ଆଇଜି ବିଭାଗୀୟ ମୁଖ୍ଯ ଭାବେ ପ୍ରୋବେଶନାରୀ 
ଅଫିସରମାନେ ଉପଯୁକ୍ତ ଭାବେ ଜିଲ୍ଲାରେ ଟ୍ରେନିଂ କରୁଛନ୍ତି କି ନାହିଁ, ତାହା ମଧ୍ୟ 
ପରିଦର୍ଶନ ବେଳେ ଦେଖିଥାନ୍ତି । ଏସ୍‌ପିଙ୍କ ନିର୍ଦ୍ଦେଶ, ପରିଦର୍ଶନର ଗୋଟିଏ ଦିନ 
ଆଗରୁ ସଦର ମହକୁମାରେ ଉପସ୍ଥିତ ରହି ପରିଦର୍ଶନ ପ୍ୟାରେଡ୍‌ରେ ଯୋଗ ଦେବାକୁ 
ହେବ। ଜିଲ୍ଲା ପରିଦର୍ଶନରେ ଆସିଲେ ଆଇଜି ପ୍ରଥମେ ସେହି ଜିଲ୍ଲାର ଫୋର୍ସମାନଙ୍କର 
ପ୍ୟାରେଡ୍‌ ପରିଦର୍ଶନ କରି, ଫୋର୍ସଙ୍କ ଶୃଙ୍ଖଳା ସଂପର୍କରେ ଜାଣିଥାନ୍ତି । ଗସ୍ତ କାର୍ଯ୍ୟକ୍ରମ 
ଅନୁସାରେ, ଆଇଜି ଶ୍ରୀ ମିଶ୍ର ପରିଦର୍ଶନ ପାଇଁ ଧାର୍ଯ୍ୟ ଦିବସର ପୂର୍ବଦିନ ଅପରାହ୍ନ 
ଚାରି ଘଟିକା ସମୟରେ ସର୍କିଟ୍‌ ହାଉସ୍‌ରେ ପହଞ୍ଚିବେ । ଆଇଜିଙ୍କ ଠିକ୍‌ ସମୟରେ 
ପହଞ୍ଚାଇବା ପାଇଁ ଏସ୍ପି ଦୁଇ ଜଣ ସର୍ଜେଣ୍ଟଙ୍କୁ ମୋଟର ସାଇକେଲ୍‌ରେ ଆଉଟ୍‌ 
ରାଇଡର କାର୍ଯ୍ୟ କରିବା ପାଇଁ ନିର୍ଦ୍ଦେଶ ଦେଇଥାନ୍ତି। ବଲାଙ୍ଗିର ସଦର ଠାରୁ ପାଞ୍ଚ 
କିଲୋମଟର ଦୂରରୁ ସେମାନେ କାର୍‌ ଦୁଇପଟେ ଆଉଟ୍‌ ରାଇଡର ଭାବେ ଏସ୍‌କଟ୍‌ 
କରି ଆସିବେ। ଆଗରେ ପାଇଲଟ୍‌ ଜିପ୍‌। ଆଇଜିଙ୍କ ଗାଡ଼ି କଚେରୀ ଛକ ପାଖେ 
ପହଞ୍ଚିଲେ, କଚେରୀ ଛାତ ଉପରେ ଦୁଇଜଣ ବିଗୁଲର, ବିଗୁଲ୍‌ ବଜାଇ ସମ୍ମାନ ପ୍ରଦର୍ଶନ 
କରିବାକୁ ମୁତୟନ ହୋଇଥାନ୍ତି। କଚେରୀ ଛକରୁ ରିଜର୍ଭ ପୋଲିସ ଲାଇନ୍‌ ପର୍ଯ୍ଯନ୍ତ 
ରାସ୍ତାରେ ଯେପରି କୌଣସି ପ୍ରକାର ଅସୁବିଧା ନ ହୁଏ, ସେଥିଲାଗି ପ୍ରତ୍ୟେକ ତିନିଶହ 
ଗଜ୍‌ ଦୂରରେ କନ୍ଷ୍ଟେବଲ, ଗ୍ରାମରକ୍ଷୀ ପାଟ୍ରୋଲିଂ ପାଇଁ ଦିଆଯାଇଥାଏ | 

ସର୍କିଟ୍‌ ହାଉସ୍‌ ପୋର୍ଟିକୋ ସାମ୍ନାରେ ଚୂନ ଦିଆଯାଇ ଧଳା ଗାର ପକାଯାଇଥାଏ। 
ଯେଉଁ ଅଫିସରମାନେ ଆଇଜିଙ୍କ ସମ୍ମାନ ପ୍ରଦର୍ଶନ କରିବେ; ସେମାନଙ୍କର ଜୋତାର 
ଅଗ୍ରଭାଗ ଏହି ଧଳା ଗାରକୁ ଛୁଇଁ ସମସ୍ତେ ଗୋଟିଏ ସରଳରେଖା ଉପରେ ଠିଆ 
ହେବେ। କୌଣସି ଅଫିସରଙ୍କ ଜୋତାର ଅଗ୍ରଭାଗ ଯେପରି ଧଳା ଗାରକୁ ମାଡ଼ି ନ 
ଥିବ! ଆଇଜି ସର୍କିଟ୍‌ ହାଉସ୍‌ରେ ପହଞ୍ଚିବାର ଦେଢ଼ରଣ୍ଟା (ପ୍ରାୟ ଅପରାହ୍ବ ସାଢ଼େ 

ଦୁଇଟା ବେଳକୁ) ଆଗରୁ ବରେନ୍ଦ୍ର ଫୁଲ୍‌ ସେରିମୋନିଆଲ୍‌- ୟୁନିଫର୍ମରେ ସର୍କିଟ୍‌ 
ହାଉସ୍‌ରେ ପହଞ୍ଚିଥିଲେ | (ସେତେବେଳେ ଫୁଲ୍‌ ସେରିମୋନିଆଲ୍‌- ୟୁନିଫର୍ମ ଥିଲା, 
ଖାକି ହାଫ୍‌ ପ୍ୟାଣ୍ଟ, ଟ୍ୟନିକ୍‌, ସ୍ାଏବୃ ଟାଇ, କ୍ରସ୍‌ ବେଲେଟ୍‌, ଫୁଲ୍‌ ସୁ ' , ଆଣୁ ପର୍ଯ୍ୟନ୍ତ 
ଷ୍ଟକିଂ , ସ୍ାବାର୍ଡ଼ ଦେହରେ ସୋର୍ଡ଼ ଅଫିସରମାନଙ୍କର କ୍ୟାପ୍‌ ଏବଂ ଇନ୍ଵପେକ୍ଟର ଏବଂ 
ତଳ ଅଫିସରମାନଙ୍କ ସୋଲା ଟୋପି ଏବଂ ମେଡାଲ୍‌ ପାଇଥିବା ଅଫିସରମାନଙ୍କର 
ଟ୍ୟନିକ୍ର ବାମ ପଟ ଛାତି ଉପର ପକେଟ୍‌ ପାଖେ ମେଡାଲ୍‌ ଏବଂ ହାତରେ ଵିକ) | 
ବରେନ୍ଦ୍ର ପହଞ୍ଚିବା ପୂର୍ବରୁ ରିଜର୍ଭ ଇନ୍ଵପେକ୍ଟର “ଗୁରୁ' ସେରିମୋନିଆଲ୍‌ ଡ଼େସ୍‌ରେ 
ପୋର୍ଟିକୋ ପାଖରେ ଠିଆ ହୋଇ ଚୂନ ଗାର ଠିକ୍‌ ଅଛିକି ନାହିଁ ଦେଖୁଥାନ୍ତି। ବରେନ୍ଦ୍ର 
ପହଞ୍ଚିବା ପରେ, ସେ କେଉଁଠି ଠିଆ ହେବେ, ଆର୍ଆଇ ଗୁରୁ ତାଙ୍କ ସ୍ଥାନ ଦେଖାଇ 
ଦେବା ସଂଗେ ତାଙ୍କ ଡ଼େସ୍‌ ଠିକ୍‌ ଅଛିକି ନାହିଁ ପରୀକ୍ଷା କରି ନେଲେ। ଅପରାହ୍ନ ପ୍ରାୟ 
ତିନିଟା ବେଳକୁ ଡିଏସ୍‌ପି ସଦର ପହଞ୍ଚିୟ ସେଇ ଧଳା ଗାରକୁ ତନଖି କରି ନିଜେ 
କେଉଁଠି ଠିଆ ହେବେ ଦେଖି ନେଲେ । ଅଧଘଣ୍ଟା ପରେ ଏସ୍‌ପି ସଂ ପୂର୍ଣ 
ସେରେମୋନିଆଲ୍‌ ଡ଼େସ୍‌ରେ ପହଞ୍ଚି ପ୍ରଥମେ ସେଇ “ଧଳାଗାର” ସିଧା ଅଛିକି ନାହିଁ, 

ନିଜ ଝ୍ଟିକ୍‌ ଦ୍ଵାରା ପରୀକ୍ଷା କଲେ | ତାପରେ ଡିଏସ୍‌ପି ସଦର, ବରେନ୍ଦ୍ର ଏବଂ ଆର୍‌ଆଇଙ୍କୁ 
ପରିଦର୍ଶନ ଲାଇନ୍‌ ଉପରେ ଠିଆ କରାଇ ସେମାନଙ୍କ ଜୋତାର ଅଗ୍ରଭାଗ କିପରି 
ଗାରକୁ ଲାଗି ରହୁଛି, ତାକୁ ପରୀକ୍ଷା କରିବା ପରେ, ସେମାନଙ୍କ ୟୁନିଫର୍ମକୁ ପରୀକ୍ଷା 
କରି ଦେଖିଲେ । କଡ଼ା ମଣ୍ଡଦିଆ ଖାକି ପୋଷାକ ସାଂଗକୁ କ୍ରସ୍‌ ବେଲ୍‌ଟରେ 
ଅଫିସରମାନେ ବେଶ୍‌ ସ୍ବାର୍ଟ ଦିଶୁ ଥାନ୍ତି; ମାତ୍ର ଡିଏସ୍‌ପିଙ୍କ ଖାକି ପୋଷାକରେ ଧୋବା 
ଅଧିକ ଭାତ ମଣ୍ଡ ଦେଇଥିବା ଯୋଗୁ କେତେଟା ଗଣଗଣିଆ ମାଛି ଆମ୍ଭେଳି ଗନ୍ଧ 
ଯୋଗୁ ପୋଷାକ ଉପରେ ବସିବା ଦେଖି ଏସ୍‌ପି ବିଗିଡ଼ି ଗଲେ । ଚାରିଆଡ଼କୁ ଚାହିଁଲେ, 

ବୋଧେ ମାଛି ଘଉଡ଼େଇବା ପାଇଁ କିଛି ବ୍ଯବସ୍ଥା କରିବାକୁ । କିନ୍ତୁ ସମୟ ପାଖେଇ 
ଆସୁଥିବା ଯୋଗୁ ଡିଏସ୍‌ପିଙ୍କ ପିଛା ଛାଡ଼ି, ନିଜ ସ୍ଥାନ ଉପରେ ଠିଆ ହୋଇ ବାଏ 
ମୁଡ୍‌” ପୋଜିସନ୍‌ରେ ଅଫିସରମାନଙ୍କ ପୋଜିସନ୍‌ ଦେଖି ନେଲେ। ଠିକ୍‌ ସେତିକି 
ବେଳକୁ ସଦର ଇନ୍ସପେକ୍ଟର ସର୍କିଟ୍‌ ହାଉସ୍‌ ପଛପଟୁ ଆସି ଲାଇନ୍‌ରେ ଠିଆ ହେବା 
ପାଇଁ ଉଦ୍ଯତ ହେଲା ବେଳେ ଏସ୍‌ପିଙ୍କ ରାଗ ପଞ୍ଚମକୁ ଉଠିଗଲା। ଏସ୍‌ପି ଆସିବା 
ପରେ, ଇନ୍ସପେକ୍ଟର ଆସିବାକୁ ସେ ବରଦାସ୍ତ କରି ପାରୁ ନ ଥିଲେ। ଇନ୍ଵପେକ୍ଟରଙ୍କ 

ଉପରେ ଗାଳି ଆରମ୍ଭ ହେବା ବେଳକୁ କଚେରୀ ଛାତ ଉପରେ ରହିଥିବା ବିଗୁଲରମାନଙ୍କ 
ବିଗୁଲ୍‌ ଶଦ୍ଦ ଶୁଣାଗଲା। ଆଇଜି କଚେରୀ ଛାଡ଼ିଲେ ବୋଲି ଜାଣିବା ପରେ ଏସ୍‌ପି 
ଲାଇନ୍‌ରେ ଠିଆ ହୋଇ ସମସ୍ତଙ୍କ ସାବଧାନ ପୋଜିସନ୍‌କୂ ଆସିବାକୁ କମାଣ୍ଡ ଦେଲେ । 
ସମସ୍ତେ ନିଶ୍ଚଳ ଅବସ୍ଥାରେ ସାବଧାନ ପୋଜିସନ୍‌ରେ ଠିଆ ହୋଇ ଆଇଜିଙ୍କ ଆସିବାକୁ 
ଅପେକ୍ଷା କରିଥାନ୍ତି। ଚାରିଟା ବାଜିବାକୁ ଠିକ୍‌ ଦୂଇ ମିନିଟ୍‌ ଥିଲା, ଆଇଜିଙ୍କ ଇମ୍ପାଲା 
ଗାଡ଼ି (ସେତେବେଳେ ଓଡ଼ିଶା ପୋଲିସ ମୁଖ୍ୟଙ୍କ ପାଇଁ ଇ୍ପାଲା ଗାଡ଼ି ଥିଲା) ସର୍କିଟ୍‌ 
ହାଉସ୍‌ ପରିସରକୁ ଆସ୍ତେ ଆସ୍ତେ ପ୍ରବେଶ କରି ଠିକ୍‌ ଅପରାହ୍ଵ ଚାରିଟା ବେଳେ 
ପ୍ରୋଟିକୋ ନିକଟରେ ଲାଗିଲା। ଗାଡ଼ି ଲାଗିଲା ପରେ, ସୁଟ୍‌ ପରିହିତ, ମୁଣ୍ଡରେ ଫେଲ 
କ୍ୟାପ୍‌ ଥାଇ, ଆଇଜି ଗାଡ଼ିରୁ ଓହ୍ଲାଇ, ପ୍ରଥମେ ହାଉସ୍‌ ଗାର୍ଡ଼ ପରଦର୍ଶନ କରି 
ଅଫିସରମାନେ ଠିଆ ହୋଇଥିବା ପରିଦର୍ଶନ ଲାଇନ୍‌ ପାଖକୁ ଆସି, ଜଣକ ପରେ 
ଜଣେ ଅଫିସରଙ୍କ ପୋଷାକ, ପରିଛୁଦ ସହ ଟର୍ନ ଆଉଟ୍‌କୁ ଦେଖିଲେ। ଡିଏସ୍‌ପି 
ସାହେବଙ୍କ ଟ୍ୟନିକ୍‌ ଉପରେ ସେତେବେଳେ ବି କେତେଟା ଗଣଗଣିଆ ମାଛି ବସିବା, 
ତାଙ୍କ ଆଖିରୁ ଖସିଯାଇ ନଥିଲା। ବରେନ୍ଦ୍ର ଆଇଜିଙ୍କୁ ଆଗରୁ ଦେଖି ନ ଥିଲେ। ଟର୍ନ 
ଆଉଟ୍‌ ପରିଦର୍ଶନ ସାରି, ଆଇଜି ବାରଣ୍ଡା ଉପରକୁ ଉଠିଲେ । ତାଙ୍କ ସଂଗେ ଆସିଥିବା 
ମିସେସ୍‌ ମିଶ୍ର ମଧ୍ୟ ସର୍କିଟ୍‌ ହାଉସ୍‌ ବାରଣ୍ଡା ଉପରକୁ ଉଠିବା ପରେ, ସମସ୍ତଙ୍କୁ ତାଙ୍କ 
ସହିତ ପରିଚୟ କରାଇ ବସିବାକୁ ନିର୍ଦ୍ଦେଶ ଦେଲେ। ବସିବା ପରେ ସେ ତାଙ୍କର 
ସିଗାରେଟ ପାଇପ୍‌ ଆଣିବା ପାଇଁ ଦେହରକ୍ଷୀ ଏଏସ୍‌ଆଇଙ୍କୁ ନିର୍ଦ୍ଦେଶ ଦେଇ ଉପସ୍ଥିତ 
ଥିବା ଅଫିସରମାନଙ୍କ ନାମ, ପୋଷିଂ ଏବଂ କେତେ ବର୍ଷ ବଲାଙ୍ଗିରରେ ରହିଲେଣି; 
ସେସବୁ ବୁଝିବାକୁ ଆରମ୍ଭ କଲେ। ପାଇପ୍‌ରୁ ଗୋଟେ ପପ୍‌ ନେଲା ପରେ ଏସ୍‌ପି 
ତାଙ୍କର ଅନୁମତି ନେଇ, କଫି ପାଇଁ ବରାଦ ଦେଲେ | କଫି ଆସିବା ଭିତରେ ଆଇଜି 
ବରେନ୍ଦ୍ରଙ୍କ ଟ୍ରେନିଂ ସଂପର୍କରେ ଏସ୍‌ପିଙ୍କ ଠାରୁ ବୁଝିନେଇ, ତାଙ୍କୁ ମଧ୍ଯ କେତେକ 
ପ୍ରଶ୍ନ ପଚାରିଥିଲେ। 

ଆଇଜିଙ୍କ କ୍ୟାମ୍ପ୍‌ ବନ୍ଦୋବସ୍ତ ପାଇଁ ସଦର ଇନ୍ସପେକ୍ଟରଙ୍କୁ ଦାୟିତ୍ଵ ଦିଆଯାଇଥାଏ। 
ପଦସ୍ଥ ଅଧିକାରୀମାନଙ୍କ ପରିଦର୍ଶନ ବେଳେ କ୍ଯାଞ୍ଚ୍‌ ବନ୍ଦୋବସ୍ତ ଏକ ବ୍ରିଟିଶ୍‌ ଢ଼ାଞ୍ଚା। 
ଦେଶ ସ୍ଵାଧୀନ ହୋଇଥିଲେ ମଧ୍ୟ ପ୍ରଶାସନିକ ବ୍ୟବସ୍ଥା ଓ କାର୍ଯ୍ୟକ୍ରମରେ ସେଇ ପୂର୍ବ 
ଢ଼ାଞ୍ଚା ଚଳି ଆସୁଥାଏ । କ୍ଯାଞ୍ଚ୍‌ ପରିଚାଳନା ମଧ୍ଯ ଏକ ପ୍ରକାର କଳା! ପ୍ରତ୍ୟେକ 

ଅଫିସର, କ୍ୟାଃ୍୍‌ ପରିଚାଳନାର ଦାୟିତ୍ଵ ନେଇ ଠିକ୍‌ ଭାବେ ତୁଲାଇ ପାରନ୍ତିନି 
ସେତେବେଳେ ପ୍ରତ୍ୟେକ ଜିଲ୍ଲାରେ ବଡ଼ ବଡ଼ ଅଫିସରମାନଙ୍କ କ୍ଯମ୍ପ୍‌ ପରିଚାଳନା 
ପାଇଁ ଅଭିଜ୍ଞତା ଥିବା ନିର୍ଦିଷ୍ଟ ଅଫିସରଙ୍କ ଦାୟିତ୍ଵ ଦିଆଯାଇଥାଏ। କେଉଁ ପଦସ୍ଥ 
ଅଫିସରଙ୍କ କଣ କଣ ଦରକାର, ବ୍ରେକ୍‌ଫାଷ୍ଟଟ ଲଞ୍ଚ ଡିନରରେ ସେମାନେ କଣ 
ଖାଇବାକୁ ଭଲ ପାଆନ୍ତି, କେଉଁ ବ୍ରାଣ୍ଡର କଫି କିମ୍ବା ଚା” ଗୁଣ୍ଡ ସେମାନଙ୍କର ପସନ୍ଦ, 
କ୍ୟାମ୍ଚ୍‌ ପରିଚାଳନାର ଦାୟିତ୍ଵରେ ଥିବା ଅଫିସର, ପରିଦର୍ଶନରେ ଆସୁଥିବା 
ଅଫିସରମାନଙ୍କ ଡ୍ରାଇଭର, ଦେହରକ୍ଷୀଙ୍କ ଠାରୁ ବୁଝି ନେଇ କାର୍ଯ୍ୟ କରିଥାନ୍ତି । ବହୁ 
ସମୟରେ, ଗସ୍ତରେ ଆସୁଥିବା ଅଫିସରମାନେ, ସେମାନଙ୍କ ' ଗସ୍ତ କାର୍ଯ୍ୟକ୍ରମ” ସହିତ 
ବ୍ରେକ୍‌ଫାଷ୍ଟ, ଲଞ୍ଚ୍‌ ଡିନରରେ ଯାହା ଖାଇବା କଥା; ତାହା ଉଲ୍ଲେଖ କରି ପଠାଇ 
ଦେଇଥାନ୍ତି। କଫି ବରାଦ ହେବାର କିଛି ସମୟ ମଧ୍ୟରେ ସମସ୍ତ ଅଫିସରଙ୍କ ପାଇଁ 
ପଟ୍‌, ଟ୍ରେ” ଉପରେ ଉପଯୁକ୍ତ ଢ଼ାଙ୍କୁଣି ଦେଇ କଫି ଆସିଥିଲା। ଆଇଜି କଫି ପଟରୁ 
କଫି, ମିସେସ୍‌ ମିଶ୍ରଙ୍କ ପାଇଁ ପ୍ରସ୍ତୁତ କରିଦେବା ପରେ, ନିଜେ କଫି ନେଲେ । ଏସ୍‌ପି 
ଏବଂ ଉପସ୍ଥିତ ଥିବା ଅନ୍ୟ ଅଧିକାରୀମାନଙ୍କୁ କଫି ଆଣିଥିବା ସର୍କିଟ୍‌ ହାଉସ୍‌ ଚୌକିଦାର 
କପ୍୍‌ରେ କଫି ଦେଲେ। 


କଥାବାର୍ଭା ଭିତରେ ପ୍ରାୟ ଘଣ୍ଟାଏ ସମୟ ଅତିବାହିତ ହୋଇଯାଇଥାଏ ଉପସ୍ତିତ 
ପୁଲିସ ଅଧିକାରୀମାନେ ଆଇଜିଙ୍କ କଥାକୁ ମନ ଦେଇ ଶୁଣୁଥାନ୍ତି କି ଶୁଣିବାର ଅଭିନୟ 
କରୁଥାନ୍ତି; ମାତ୍ର ସମସ୍ତେ ଚୁପ୍ଚାପ୍‌ ହୋଇ ବସି ରହିଥାନ୍ତି | ଗୁରୁତ୍ବପୂର୍ଣ ନ ହୋଇ 
ପାରେ; ' ମାତ୍ର ହାଲୁକା ନ ହୋଇଥିବା କଥାବାର୍ଭା ମଝିରେ, ଏସ୍‌ପି ପରିବେଶକୁ 
ସାମାନ୍ୟ ହାଲ୍‌କା କରିବାକୁ ଯାଇ ଆଇଜିଙ୍କୁ ଆଉଗୋଟେ ରାଉଣ୍ଡ କଫି ପାଇଁ ପ୍ରସ୍ତାବ 
ଦେଲେ | ଆଇଜି କହିବା ପୂର୍ବରୁ, ମିସେସ୍‌ ମିଶ୍ର, କଫି ପାଇଁ ଆଗ୍ରହ ପ୍ରକାଶ କରିବାରେ, 
ଏସ୍‌ପି ପାଖରେ ବସିଥିବା ଡିଏସ୍‌ପି ହେଡ୍‌କ୍ଟାର୍ଟରଙ୍କୁ କଫି ଆଣିବା ପାଇଁ ନିର୍ଦ୍ଦେଶ 
ଦେଲେ। ପ୍ରାୟ ଏକ ଘଣ୍ଟାରୁ ଉର୍ନ୍ତ ସମୟ ସେରିମୋନିୟାଲ୍‌ ଡ଼୍ରେସ୍‌ରେ ବସିଥିବା 
ଡିଏସ୍‌ପି ସାହେବ, ଏସ୍‌ପିଙ୍କ ପାଟିରୁ କଥା ସରିବା ପୂର୍ବରୁ କଫି ବରୀଦ ଦେବା ପାଇଁ 
ଉଠି ପଡ଼ିଲେ । ସେତେବେଳ ପର୍ଯ୍ୟନ୍ତ ସେ ଖଣ୍ଡେ ସିଗାରେଟ୍‌ ପିଇ ପାରି ନ ଥନ୍ି। 
କଫି ବରାଦ ଦବା ପାଇଁ ସର୍କିଟ୍‌ ହାଉସ୍‌ର ପଛ ପଟ ବାରଣ୍ଡାକୁ ଯାଇ, ଖଣ୍ଡେ ପାନାମା 
ସିଗାରେଟ୍‌ ଲଗାଇ ଗୋଟେ ପପ୍‌ ଧୂଆଁ ଛାଡ଼ିଲା ପରେ, ସର୍କିଟ୍‌ ହାଉସ୍‌ କିଚିନ୍‌ ପାଖେ 

ଠିଆ ହୋଇଥିବା ସଦର ଇନ୍ସପେକ୍ଟରଙ୍କୁ କଫି ପାଞ୍ଚ କପ୍‌ ଆଣିବାକୁ ବରାଦ ଦେଲେ । 
ବାରଣ୍ଡା ଉପରେ ପୂର୍ବପରି କଥାବାର୍ଭା, ପ୍ରଶ୍ନ ଉତ୍ତର ଇତ୍ୟାଦି ଚାଲିଥାଏ; ମାତ୍ର କଫି 
ଆସିବାରେ ଅଯଥା ଡେରି ହେବାରୁ ଏସ୍‌ପି ଇଙ୍ଗତ ଦେଇ, ବରେନ୍ଦ୍ରଙ୍କୁ କଫି ଆସିବାରେ 
ଡେରି କ”ଣ ପାଇଁ ବୁଝିବାକୁ ପଠେଇଲେ । ସେ ପର୍ଯ୍ୟନ୍ତ ଡିଏସ୍‌ପି ପଛପଟୁ ଫେରି 
ନଥାନ୍ତି | ବରେନ୍ଦ୍ର ପଛପଟ ବାରଣ୍ଡାକୁ ଯାଇ ଦେଖିଲେ, ଡିଏସ୍‌ପି ସର୍କିଟ୍‌ ହାଉସ୍‌ ପଛପଟ 
ବାରଣ୍ଡାର ଏକ ପ୍ରଶସ୍ତ ପୁରୁଣାକାଳିଆ ସିମେଣ୍ଟ ଖୁଣ୍ଟ ପଛପଟେ ଠିଆହୋଇ ପାନାମା 
ସିଗାରେଟ୍‌ ଟାଣୁଥାନ୍ତି । ବାରଣ୍ଡା ତଳେ ପ୍ରାୟ ଦଶ ଫୁଟ ଦୂର ପଣସ ଗଛ ମୂଳେ, ସଦର 
ଇନ୍ଵପେକ୍ଟର ଶୁଖିଲା ମୁହଁରେ କିଛି ଚିନ୍ତା କଲା ବେଳେ, ଆର୍‌ଆଇ ଗୁରୁ, ଅର୍ଡ଼ଲି 
ଡିଉଟିରେ ଆସିଥିବା କନଷ୍ଟେବଳଙ୍କ ସଂଗେ ଚାପା କଣ୍ଡରେ କଥାବାର୍ଭା ହେଉଥାନ୍ତି । 
କଫି ତିଆରି ହେବା କିମ୍ଭା ଆଣିବାର କୌଣସି ଉପକ୍ରମ ଦେଖାଯାଉ ନ ଥାଏ। ତିନି 
ଜଣ ଅଫିସରଙ୍କୁ ଚାହିଁଲେ, ସତେ ଯେପରି କୌଣସି ଗୋଟେ ଅଘଟଣ ଘଟି ଯାଇଛି 
ବୋଲି ଜଣାପଡ଼ୁ ଥିଲା | ବରେନ୍ଦ୍ର ଡି.ଏସ୍‌ .ପି.ଙ୍କ ନିକଟକୁ ଯାଇ କଫି କଥା ପଚାରନ୍ତେ, 
ଡି.ଏସ୍‌.ପି. କହିଲେ- ଆଇଜିଙ୍କ ସଂଗେ ଆସିଥିବା ଦେହରକ୍ଷୀ ଏଏସ୍‌ଆଇ ପ୍ରଥମ 
ରାଉଣ୍ଡ କଫି ପରେ ବଳିଥିବା ସବୁଯାକ ˆ କ୍ଷୀର” କୁ ପିଇ ଦେଇଛି। କଫି ପାଇଁ କ୍ଷୀର 
ନାହିଁ। ନିକଟରେ କୌଣସି ପ୍ରକାର ବଜାର ଘାଟ ନ ଥିବାରୁ ଆର୍‌.ଆଇ. ଜଣେ 
କନେଷ୍ଟବଳଙ୍କୁ କ୍ଷୀର ଆଣିବା ପାଇଁ ସଦର ଥାନା ପାଖକୁ ପଠାଇଛନ୍ତି । ସାଇକେଲରେ 
ଚାରି କିଲୋମିଟର ଯାଇ ଆସିବାକୁ ସମୟ ଲାଗିବ। ତା'ଛଡ଼ା, ଅବେଳାରେ କ୍ଷୀର 
ମିଳିବା ବି କଷ୍ଟକର | ବରେନ୍ଦ୍ର ବୁଝିଗଲେ କ'ଣ ପାଇଁ ଡି.ଏସ୍‌.ପି. ସାହେବ ଗୋଟାକ 
ପରେ ଗୋଟେ ପାନାମା ସିଗାରେଟ୍‌ ଫୁଙ୍କୁଛନ୍ତି ଆଉ ସଦର ଇନ୍ସପେକ୍ଟର ଗଛମୂଳେ 
ଠିଆ ହୋଇ ଆକାଶକୁ ଚାହିଁଛନ୍ତି। କଫି ନେଇ ଫେରିବାରେ ବିଳମ୍ବ ଦେଖି, ଏସ୍‌ପି 
ନିଜେ, ଆଇଜିଙ୍କ ପାଖରୁ ଉଠି ଆସି ପଛପଟେ ଅସହାୟ ଅବସ୍କାରେ ଠିଆ ହୋଇଥିବା 
ସଦର ଇନ୍ଵପେକ୍ଟରଙ୍କୁ ଡାକି କ୍ଷୀର ନ ଥିବା ଶୁଣି, ରାଗି ନିଆଁ ବାଣ ହୋଇଗଲେ । 
ଏସ୍‌ପିଙ୍କ ରାଗ ଦେଖି, ସଦର ଡିଏସ୍‌ପି ସାହେବ ଟାଣୁଥିବା ସିଗାରେଟ୍‌କୁ ଖଣ୍ଡେ ଦୂରକୁ 
ଫୋପାଡ଼ି ଦେଇ ଖୁଣ୍ଟ ପଛପଟେ ଠିଆ ହୋଇ ରହିଲେ । କ୍ୟାମ୍ପ ବ୍ୟବସ୍ଥାରେ ଅବହେଳା 
ଦେଖି, ଏସ୍‌ପି କ୍ୟାମ୍ପ ଦାୟିତ୍ଵରେ ଥିବା ସଦର ଇନ୍ଟପେକ୍ଟରଙ୍କୁ ନିଲମ୍ବିତ କରିବା ପାଇଁ 
ଧମକ ଦେଉଥାନ୍ତି। କାହା ପାଟିରୁ କଥା ବାହାରୁ ନ ଥାଏ କିମ୍ଭା ସାଇକେଲ ନେଇ 

କ୍ଷୀର ପାଇଁ ଯାଇଥିବା କନଷ୍ଟେବଲ ଫେରୁ ନଥାଏ ! ଆର୍‌.ଆଇ. ଗୁରୁଙ୍କୁ କିଛି ଦୂରରେ 
ଠିଆ ହୋଇଥିବାର ଦେଖି ଏସ୍‌ପି ଚାପା କଣ୍ଠରେ ମାତ୍ର ଦୃଢ଼ (ରୁକ୍ଷ ବି କୁହାଯାଇପାରେ) 
ସ୍ଵରରେ ଡାକି, ରିଜର୍ଭ ଲାଇନ୍‌ରେ କାହା ଘରେ କ୍ଷୀର ଥିବ ଆଣିବା ପାଇଁ ନିର୍ଦ୍ଦେଶ 
ଦେଲେ। (ସର୍କିଟ୍‌ ହାଉସ୍‌ ପାଖରୁ ରିଜର୍ଭ ପୁଲିସ ଲାଇନ୍‌ର ଦୂରତ୍ବ ମାତ୍ର ଦୁଇଶହ 
ମିଟର ହେବ) । ସଂଗେ ସଂଗେ ଆର୍‌.ଆଇ. ଗୁରୁ, ବୁଲେଟ୍‌ ମଟର ସାଇକେଲ ଧରି 
ଦୁଇଶହ ମିଟର ଦୂରତ୍‌କୁ ଦୁଇ ମିନିଟ୍‌ ଭିତରେ ପାର ହୋଇ ରିଜର୍ଭ ଲାଇନ୍‌ରେ ଥିବା 
ତାଙ୍କ ସରକାରୀ କ୍ବାର୍ଟର ନିକଟରେ ପହଞ୍ଚିଲେ | ଗୁରୁ ଗଲା ପରେ, ଏସ୍‌ପି ପୁଣି ସର୍କିଟ୍‌ 
ହାଉସ୍‌ ବାରଣ୍ଡୀ ଉପରକୁ ଫେରି, ଆଇ.ଜି.ଙ୍କ ସଂଗେ କଥାବାର୍ଭା ଆରମ୍ଭ କଲେ | 
ପିଲାର ପଛପଟୁ ଡିଏସ୍‌ପି ବାହାରି ଆସି, ଆଉଖଣ୍ଡେ ପାନାମା ସିଗାରେଟ୍‌ ଲଗାଇ 
କହିଲେ, “ ଶଲା, ଆସୁନ୍‌ ଆସୁନ୍‌ ଦୂଇ ଗିଳାସ ଗୁରସ୍‌ ପିଇଦେଇ, ଆମ୍କୁ ହଲ୍ଲାପଟ୍ଟାରେ 
ପକାଇ ଦେଲା| ଦେଖ୍ତ, ଏସ୍‌ପି ସାହେବ, ସେ ଇନ୍ଟପେକ୍ଟରକୁ ବଡ଼ ବଡ଼ ଆଖି 
ଦେଖାଇ ଗାଲି ଗୁଲଜ୍‌ କଲା। ଇନ୍ସପେକ୍ଟର କାଏଁ ଗୁରସ୍‌ ପିଇଥିଲା ନାଁ କହିପାରିଥୁତ 
ଆଇଜିଙ୍କ ବଡ଼ିଗାର୍ଡ଼ ଗୁରସ୍‌ ପିଇଦେଲା ବୋଲି ।” 

ବରେନ୍ଦ୍ର ଆର୍‌.ଆଇ. ଗୁରୁଙ୍କ ଫେରିବାକୁ ଅପେକ୍ଷା କରିଥିବାବେଳେ ଦେଖିଲା, 
ଦୁଇଜଣ କନଷ୍ଟେବଲ ୟୁନିଫର୍ମରେ ଥାଇ, ରିଜର୍ଭ ଲାଇନ୍‌ ପଡ଼ିଆରେ ଗୋଟେ ଗାଇ 
ପଛରେ ଗୋଡ଼ାଉଥାନ୍ତି । (ସେତେବେଳେ ସର୍କିଟ୍‌ ହାଉସ୍‌ ପଛପଟ ବାରଣ୍ଡା ଉପରୁ 
ରିଜର୍ଭ ପୁଲିସ ଲାଇନ୍‌ ପରିଷ୍କାର ଭାବେ ଦିଶୁଥିଲା) । ଗୁରୁ, ତା ନିଜ ଘର ଗେଟ୍‌ 
ପାଖରେ ଠିଆ ହୋଇ, ପଡ଼ିଆରେ ଦଉଡ଼ୁଥିବା ଗାଇକୁ ଧରିବା ପାଇଁ ଗାର ପଛରେ 
ଦଉଡ଼ୁଥିବା କନେଷ୍ଟବଲ ଦୁଇଜଣଙ୍କୁ ହାତ ଦେଖାଇ ଇନ୍‌ଷ୍ଟ୍ରକ୍ବନ ଦେଉଥାନ୍ତି । ଗାଇତଟା 
ହମ୍ବା ହମ୍ବା ରଡ଼ି ଛାଡ଼ି ପଡ଼ିଆ ଚାରିପଟେ ଦଉଡ଼ୁ ଥାଏ। କିଛି ସମୟ ଗୋଡ଼ିଆ ଗୋଡ଼ି 
ପରେ, ଆର୍‌.ଆଇ. ଗୁରୁଙ୍କ କ୍ାର୍ଟର ଭିତରକୁ ଗାଲଟି ପଶିଲା। ସେ ଥିଲା ଆର୍‌.ଆଇ. 
ଗୁରୁଙ୍କ ଦୁହାଳିଆ ଗାଇ | ଘରକୁ ଫେରିବାର ସମୟ ହୋଇ ନ ଥିବାରୁ ପଡ଼ିଆରେ ଚରୁ 
ଥିଲା। ଗାଇ ପଛରେ ଗୋଡ଼ାଉ ଥିବା ଦୂଇ ଜଣ କନଷ୍ଟେବଲ ଝାଳ ନାଳ ହୋଇ 
ଗେଟ୍‌ ପାଖେ ଠିଆ ହୋଇଥଅାନ୍ତି। ତାଙ୍କ ପୁଲିସ ପୋଷାକ ଝାଳରେ ସଂପୂର୍ଣ୍ଣ ଭାବେ 
ଓଦା ହୋଇଯାଇଥାଏ। ଏଣେ କଫି ଆସିବାରେ ଡେରି ହେବା ଦେଖି, ଏସ୍‌ପି ପୂଣି 
ଥରେ ସର୍କିଟ୍‌ ହାଉସ୍‌ ପଛ ବାରଣ୍ଡା ଉପରକୁ ଆସି, ସିଗାରେଟ୍‌ ଟାଣୁଥିବା ଡିଏସ୍‌ଙ୍କୁ 

କହିଲେ- “ କ୍ଷୀର କୁଆଡ଼େ ଗଲା ?, Where is milk?” ତାଙ୍କ ନାଲି ଆଖି ଦେଖି 
ଡିଏସ୍‌ପି କହିଲେ, “ ଆର୍ଆଇ ଗୁରୁ, ରିଜର୍ଭ ଲାଇନ୍‌କୁ ଯାଇଛନ୍ତି, ଫେରି ନାହାନ୍ତି । ” 
ଏଥରେ ଏସ୍‌ପି ରାଗିଯାଇ କହିଲେ, “ତୁମେ ଏଠି କ”ଣ କରୁଛ ?, ସିଗାରେଟ୍‌ 
ଟାଣୁଛ ? Go and fetch milk immediately. ଏସ୍‌ପିଙ୍କ ଠାରୁ ଏତକ ନିର୍ଦ୍ଦେଶ 
ପାଇବା ପରେ, ଡିଏସ୍‌ପି ବାରଣ୍ଡା ତଳକୁ ଡିଆଁଟେ ମାରି ଦୁତ ଗତିରେ, ରିଜର୍ଭ ଲାଇନ୍‌ 
ଆଡ଼କୁ ଚାଲିବାକୁ ଆରମ୍ଭ କରନ୍ତେ ¬ ଏସ୍‌ପି ଚାପା କଣ୍ଠରେ କମାଣ୍ଡ ଦେଇ କହିଲେ, 
“ଷ୍ଟପ୍‌, ପିଛେ ମୁଡ୍‌” । ଡିଏସ୍‌ପି ପିଛେ ମୁଡ୍‌ କରି ପଛକୁ ଚାହିଁଲେ। “ ଚାଲିକରି 
ଯାଉଛ କୁଆଡ଼େ ? ଜିପ୍‌ ନେଇ ଜଲ୍ଦି ଯାଅ” | ପୁଲିସ୍‌ ବିଭାଗରେ ସବୂକାମ “ ଜଲଦି” 
କମାଣ୍ଡ ଉପରେ ହୁଏ | କାମ ଜଲ୍ଦି ହଉ କି ନ ହେଉ; ମାତ୍ର କମାଣ୍ଡଟା ସବୁବେଳେ 
* ଜଲ୍ଦି” ପାଇଁ ଦିଆଯାଇଥାଏ । ଡିଏସ୍‌ପି ସର୍କିଟ୍‌ ହାଉସ୍‌ ଭିତରେ ଠିଆ ହୋଇଥିବା 
ଇନ୍‌ସପେକ୍ଟନ ଜିପ୍କୁ ନିଜେ ଦୃତ ଗତିରେ ଚଳାଇ, ଆର୍ଆଇ ଗୁରୁଙ୍କ କ୍ାର୍ଟର ସାମ୍ନା 
ଗେଟ ନିକଟରେ ବ୍ରେକ୍‌ ଦେଲେ। 

ସେତେବେଳକୁ ରିଜର୍ଭ ଇନ୍ଟପେକ୍ଟର ଗୁରୁବାବୁ ନିକ ଦୁଧିଆଳୀ ଗାଲକୁ 
ଅବେଳରେ ଚରୁଥିବା ପଡ଼ିଆରୁ ଅଡ଼େଇ ଆଣି, ତାଙ୍କ ସରକାରୀ କ୍ଵାର୍ଟର ପଛପଟ 
ଗୁହାଳ ଭିତରେ ପୁରାଇ, ନିଜେ ଖଣ୍ଡେ ଟିଣ ଡେକ୍ଚି ଧରି ଗାର ଦୂହିବାକୁ ବସିଥାନ୍ତି। 
ଦେହରୁ ପୁଲିସ ପୋଷାକ ଖୋଲିବାକୁ ସମୟ ପାଇ ନ ଥିଲେ। ଗାଇ୍ତ ଦୂହିବା ପାଇଁ 
ପ୍ରତ୍ୟେକ ଦିନ ଯେଉଁ ଗଉଡ଼ ଆସେ ତାର ସମୟ ଅଲଗା | ଅବେଳରେ ଅଲଗା ଲୋକ 
ହାତରେ କ୍ଷୀର ଦେବା ପାଇଁ ଗାଇଟି ଅମଙ୍ଗ ହୋଇ ଗୋଡ଼ ଛିଞ୍ଚାଡ଼ୁ ଥାଏ। ପୁଲିସ 
ପୋଷାକ ବଦଳାଇବା ପାଇଁ ସମୟ ନ ଥିବା ବେଳେ, ଗଉଡ଼କୁ ଡାକି ଗାଲ ଦୂହିବାକୁ 
ସମୟ ବା ମିଳିବ କୂଆଡ଼ୁ ? ଯେନତେନ ପ୍ରକାରେ କିଛି କ୍ଷୀର ଚାରି ପାଞ୍ଚ କପ୍‌ କଫି 
ପାଇଁ ହୋଇ ଗଲେ ଯଥେଷ୍ଟ । କାମ ଚଳେଇ ନେବା ପାଇଁ ନିଜେ ଗୁରୁ ଦୁଇ ଆଣ୍ଠୁ 
ଭିତରେ ଡେକ୍ଚି ଧରି କ୍ଷୀର ଦୂହିଁବା ଆରମ୍ଭ କରିଥାନ୍ତି। ଏଣେ ଏସ୍‌.ପି. ସାହେବଙ୍କ 
ପାଖରୁ ଗାଳି ଖାଇ, ଡି.ଏସ୍‌.ପି. ସାହେବ, ଜିପ୍‌ ଧରି ଆର୍‌.ଆଇ.ଙ୍କ ଗେଟ୍‌ ସାମ୍ପୀରେ 
ଜୋର୍‌ରେ ବ୍ରେକ୍‌ ଦେଇ ଗାଡ଼ିରୁ ଓହ୍ଲାଉ ଓହ୍ଲାଉ ପାଟି କରି କହିଲେ, “ ଜଲ୍ଦି ଜଲ୍ଦି 
ହାତ ଚଲାଅ ହୋ- ଏସ୍‌.ପି. ସାହେବ ତେଣେ ଚଉଦ ପୁରୁଷ ଉଗାଳିଲେଣି।” ଗେଟ୍‌ 
ପାଖରେ ଏତକ କହିବା ପରେ, ପକେଟ୍‌ ଭିତରୁ ପାନାମା ସିଗାରେଟ୍‌ ପ୍ୟାକେଟ୍‌ ବାହାର 

କରି ଖଣ୍ଡେ ସିଗାରେଟ୍‌ ଲଗାଇ ଦୃତ ପାଦରେ ଗୁହାଳ ଆଡ଼କୁ ମାଡ଼ି ଚାଲିଥିବା ବେଳେ 
“ ଇଲ୍ଦି, ଜଲ୍ଦି” ବୋଲି ପାଟି କରୁଥାନ୍ତି । ତାଙ୍କ ' ଜଲ୍ଦି” ଶବ୍ଦଟା ପୁଲିସ କମାଣ୍ଡ 
ଭଳି ଶୁଭୁଥାଏ। ଏଣେ ଗାଇଟା ଅବେଳରେ ଏବଂ ଅଲଗା ଲୋକ ହାତରେ କ୍ଷୀର 
ଦେବା ପାଇଁ ଟଣା ଓଟରା କରୁଥାଏ | ଗୁରୁ, ଆଣୁ ଭିତରେ ଡେକ୍ଚି ଧରି “ଚୂ, ଯା” 
କରି ଗାକୁ ସମ୍ଭାଳିବାକୁ ଚେଷ୍ଟା କରୁଥାନ୍ତି। ପାନାମା ସିଗାରେଟ୍‌ରୁ ଦିକଳ ଧୁଆଁ 
ଛାଡ଼ି, ତି.ଏସ୍‌.ପି. ଗୁହାଳ ପାଖରେ ପହଞ୍ଚି, ଗାର ପଛ ପଟରେ ଠିଆ ହୋଇ ଟିଣ 
ଡେକ୍ଚି ଆଡ଼କୁ ଚାହୁଁଥାନ୍ତିଃ କେତେ କ୍ଷୀର ଦୁହାଁ ହେଲାଣି । ଆର୍‌.ଆଇ. ଗୁରୁ ଆଉ 
କାହା ଆଡ଼େ ନ ଚାହିଁ ଏକ ଲୟରେ, ଗାଇ ଦୂହିଁବାରେ ଅଭ୍ୟସ୍ତ ନ ଥିଲେ ମଧ୍ୟ ଦୁଇ 
ହାତ ଲଗାଇ ଦୁହିଁବା ଆରମ୍ଭ କରି କୌଣସିମତେ କିଛି କ୍ଷୀର ସଂଗ୍ରହ କରିବାରେ 
ସଫଳ ହୋଇଥିଲେ | ଏଣେ ଡି.ଏସ୍‌.ପି. ପାନାମା ସିଗାରେଟ୍‌ ପିଇବା ସଂଗେ, “ ଜଲ୍ଦି 
ହାତ ଚଲାଓ” କହି କହି ଗାର ପଛପଟ ପର୍ଯ୍ୟନ୍ତ ଚାଲି ଗଲେଣି । ଅସ୍ତିରତା ଏବଂ 
ଅନ୍ୟମନସ୍ୃତା ଯୋଗୁ ଡି.ଏସ୍‌.ପି. ସାହେବ ଡାହାଣ ହାତରେ ଧରିଥିବା ଜଳନ୍ତା 
ସିଗାରେଟ୍‌ ଗାଇର ପିଚାରେ ଲାଗିଗଲା। ଜଳନ୍ତା ସିଗାରେଟ୍‌ରୁ ଚେଙ୍କା ଖାଇ, ଗାଇ 
ପଛ ଗୋଡ଼ ଉଠାଇ ଗୋଟେ ଓଜନିଆ ନାତ ମାରି ଠିଆ ହୋଇଥିବା ସ୍ଥାନରୁ ପଛୁଆ 
ଡେଇଁ ପଡ଼ିଲା! ଗାରର ନାତ ମାଡ଼ରେ ଡି.ଏସ୍‌.ପି. ସାହେବ ପିନ୍ଧିଥିବା ପୁଲିସ ପୋଷାକରେ 
ମୁତ ଗୋବରର ଏକ ସରୁ ଗାର ଟାଣି ହୋଇଗଲା । ଏଣେ ଗାଇ ଡିଆଁରେ ଭାରସାମ୍ୟ ରକ୍ଷା 
ନ କରି ପାରି, ଗୁରୁବାବୃଙ୍କ ଦୁଇ ଆଣ୍ଠୁ ମଝିରୁ କ୍ଷୀର ଦୁହାଁ ଡେକ୍‌୍ଚି ଖସି ପଡ଼ୁ ପଡୁ, ଗୁରୁ ଧରି 
ନେବାରେ କିଛି କ୍ଷୀର ତଳେ ଅଜାଡ଼ି ହୋଇ କିଛି ଡେକଚିରେ ରହିଗଲା 

ଗାଇଠାରୁ ଏକ ଶକ୍ତ ନାତ ଖାଇଲା ପରେ ଡି.ଏସ୍‌.ପି. ସାହେବ ବଲାଙ୍ଗରିଆ 
ଭାଷାରେ ଏସ୍‌.ପି.ର ଚଉଦ ପୁରୁଷ ଉଗାଳି, ଆର୍‌.ଆଇ. ଗୁରୁଙ୍କୁ ତାଙ୍କ ପୋଷାକ 
ଦେଖାଇ କହିଲେ, “କୁହ ହେ, କେନ୍ତା କରି ଏବେ, ଆଇ.ଜି. ସାହେବଙ୍କ ଆଗକୁ 
ଏଇ ପୋଷାକ ପିନ୍ଧିଯିମି। ତୁମେ ଗୋରସ ନେଇ ଯାଅ, ମୁଁ ଆଉ ନାହିଁଯାଏ।” 
ଡେକ୍ଚିରେ ରହି ଯାଇଥିବା କ୍ଷୀରକୁ ଧରି, ଗୁରୁବାବୁ ଜିପ୍‌ରେ ବସି ସର୍କିଟ୍‌ ହାଉସକୁ 
ଫେରିଲେ। ଡି.ଏସ୍‌.ପି. ସାହେବ ବାରଣ୍ଡା ଉପରକୁ ନଯାଇ ପଛପଟେ ରହି, ପରିଦର୍ଶନ 
ପାଇଁ ତାଙ୍କ ପୋଷାକପତ୍ର କିପରି ସଫା ହେବ ସେଇ ଚିନ୍ତାରେ ଥାନ୍ତି। କ୍ଷୀର ଆସିବା 
ପରେ କଫି ଚାରି କପ୍‌ ତିଆରି ହୋଇ ଆଇ.ଜି. ସାହେବଙ୍କ ଦିଆଗଲା। ଅବଶ୍ଯ 

କଥାବାଉା। ଭିତରେ କଫି ଆଣିବାର ଡେରି ସଂପର୍କରେ ଆଇ.ଜି. ତାଙ୍କର କିଛି ମତପ୍ରକାଶ 
କରି ନ ଥିଲେ। ସେଇ ଦିନର କଥା, କାହିଁ କେଉଁ ଦିନର ପୁରୁଣା କଥା; ମାତୁ ସେଇ 
ସର୍କିଟ୍‌ ହାଉସ୍‌, ତାର ବାରଣ୍ଡାରେ କିଛି ପରିବର୍ଭନ ହୋଇନି। ସେଦିନର ପୁରୁଣା 
ବେତ ସୋଫା ପରିବର୍ଭେ ଏବେ ନୂଆ ସୋଫା ଯାହା ପରିବର୍ଭନର ଚିହ୍ନ । ସେଇ 
ଗତାନୁଗତିକ ବ୍ୟବସ୍ଥା ମାନସ ପଟରୁ ସେଦିନର ଘଟଣା ଉପରୁ ଫେରି ଆସିଲେ 
ବରେନ୍ଦ୍ରା। କଫି ପିଇ ସାରିବା ପରେ, ଏସ୍‌.ପି. ଏବଂ ଅନ୍ଯ ପୁଲିସ ଅଧିକାରୀମାନେ 
ବରେନ୍ଦ୍ରଙ୍କ ପାଖରୁ ବିଦାୟ ନେଇ ଚାଲିଗଲେ । ମାନବାଧିକାର ସେଲ୍‌ ଦାୟିତ୍ବରେ 
ଥିବା ପୁଲିସ୍‌ ଇନ୍ଵପେକ୍ଟର ରହିଲେ ତାଙ୍କୁ ସାଙ୍ଗରେ ଧରି ଅଫିସ୍‌ ଯିବା ପାଇଁ। କିଛି 
ସମୟ ପାଇଁ ସେଲ୍‌ର କାର୍ଯ୍ୟକ୍ରମ ଦେଖି ସାରିବା ପରେ “ଲଞ୍ଚ! ଖାଇ ନୂଆପଡ଼ା 
ଯିବାର କାର୍ଯ୍ୟକ୍ରମ ଥାଏ। ତେବେ ଜିଲ୍ଲାର ମାନବାଧିକାର ସେଲ୍‌ର କାର୍ଯ୍ୟକଳାପ 
ସଂପର୍କରେ, ଦାୟିତ୍ଵରେ ଥିବା ଇନ୍ସପେକ୍ଟର ଗୋଟେ ସଂକ୍ଷିପ୍ତ ନୋଟ୍‌ ପ୍ରସ୍ତୁତ କରି 
ଆଣିଥାନ୍ତି। ରିଫ୍ରେସ୍‌ ହେବା ପରେ, ସାଙ୍ଗ ହୋଇ ଯିବେ | 

ସକାଳୁ ପନ୍ଧିଥିବୀ ପୋଷାକକୁ ବଦଳାଇ, ସାମାନ୍ୟ ଫ୍ରେସ୍‌ ହୋଇ ସରକିଟ୍‌ 
ହାଉସ ବାରଣ୍ଡା ଉପରକୁ ଆସିବା ପରେ ବରେନ୍ଦ୍ର ଦେଖିଲେ ଜଣେ ସତୁରୀବର୍ଷ (ପ୍ରାୟ 
ସତୁରୀ ବର୍ଷ) ବୟସର ଜଣେ ଜୀର୍ଣ୍ଣଶୀର୍ଣ୍ଣ ବୃଦ୍ଧ ବାରଣ୍ଡା ତଳେ କାହାକୁ ଅପେକ୍ଷା 
କରିବା ଭଳି ଠିଆ ହୋଇଥାନ୍ତି। ମୁହଁ ଉପରେ ଲମ୍ବା ଅଡ଼ୁଆ ପାଚିଲା ଦାଢ଼ି, ମୁଣ୍ଡ 
ଉପରେ ଅସଜଡ଼ା ପାଚିଲା କେଶ ଚଢ଼େଇ ବସା ପରି ଦେଖା ଯାଉଥାଏ । ପରିଧାନ, 
ଖଣ୍ଡେ ପୁରୁଣା ଫଟା ମଇଳା ଲୁଗା ଏବଂ ଦେହରେ ଚିରା ଗଞ୍ଜି। ପେଟ, ପିଠି ସହିତ ଲାଗି 
ଯାଉଥାଏ । ହାତ ଏବଂ ଗୋଡ଼ର ଶିରା ପ୍ରଶିରା ପରିଷ୍କାର ଭାବେ ଦେଖାଯାଉଥାଏ ମୁୂତ୍ୟୁ 
ସଂଗେ ଲଢ଼େଇ କଲା ଭଳି ଦେଖା ଯାଉଥବା ଏଇ ବୃଦ୍ଧ ଜଣକ ଯେପରି ବହୁ ଅକୁହା 
କଥା କହିବାକୁ ବ୍ୟଗ୍ର। ପିଣ୍ଡା ଉପରେ ବରେନ୍ଦ୍ରକୁ ଦେଖି ବୃଦ୍ଧଟି ଠିଆ ହୋଇଥବା ଯାଗା 
ଉପରୁ ହାତ ଉଠି ନମସ୍କାର କଲା ପ୍ରତି ନମସ୍କାର ଜଣାଇ ବରେନ୍ଦ୍ର ଜିଜ୍ଞାସା ଚକ୍ଷୁରେ ତାଙ୍କ 
ଆଡ଼େ ଚାହିଁଥିଲେ। ମନେ ମନେ ଭାବୁଥିଲେ ବୋଧେ କିଛି ଅସୁବିଧା ଜଣାଇବା ପାଇଁ 
ଲୋକଟି ଅପେକ୍ଷା କରିଛି। ସେ କିଛି ପ୍ରଶ୍ନ ପଚାରିବା ପୂର୍ବରୁ ପିଣ୍ଡା ତଳୁ, ବୃଦ୍ଧ ଜଣକ କିଛି 
କହିବାକୁ ଚେଷ୍ଟା କରୁଥିବା ସେ ଅନୁଭବ କଲେ। ବୃଦ୍ଧଙ୍କ କଣ୍ଠରୋଧ ହୋଇ ଆସୁଥୁଲା। 
ଦୁଇ ଆଖି କୋଣରୁ ଦୂଇ ଧାର ଲୁହ ଗଢ଼ି ଆସି, ତାଙ୍କର ଅସଜଡ଼ା ଦାଢ଼ି ଉପରେ ପଡ଼ିଥଲା| 

ବୃଦ୍ଧଙ୍କର ଏପରି ଅବସ୍ଥା ଦେଖି ବରେନ୍ଦ୍ର ବାରଣ୍ଡା ତଳକୁ ଓହ୍ଲାଇଯାଇ ତାଙ୍କ ପାଖରେ ଠିଆ 
ହୋଇ ଧୀର ସ୍ଵରରେ ପଚାରିଲେ, “ ତୁମେ କଣ କିଛି କହିବାକୁ ଚାହୁଛ ? ” 

ବରେନ୍ଦ୍ରଙ୍କ ପାଖରୁ ଆଶ୍ଵାସନାର ସନ୍ଦେଶ ପାଇ ବୃଦ୍ଧ ଜଣକ ବହୁ କଷ୍ଟରେ ମୁହଁ 
ଖୋଲି କହିଲା, “ ନାଇଁ ଆଜ୍ଞା, ମୁଇଁ କିଛି ଆପରି କରିବା ଲାଗି ନାଇଁ ଆସି ସିପାଇ 
ପାଖୁ ଆପଣଙ୍କ ନାଁ ଶୁଣି ଖାଲି ଦେଖିବାର ଲାଗି ଆସିଲି” । ବୁଦ୍ଧଙ୍କର ବେଦନାଭରା 
କଥା ଶୁଣି ବରେନ୍ଦ୍ର ତାଙ୍କ ନିକଟକୁ ଯାଇ ପଚାରିଲେ, “ ମୋତେ କ”ଣ ତୁମେ ଆଗରୁ 
ଚିହ୍ମିଥଲ ?” କିଛି ସମୟ ଚୁପ୍‌ ରହି ପରେ ବୃଦ୍ଧ ଜଣକ ମୁଣ୍ଡ ଟେକି କହିବାକୁ 
ଗଲାବେଳେ ବରେନ୍ଦ୍ର ତାଙ୍କ ହାତ ଧରି ସର୍କିଟ୍‌ ହାଉସ୍‌ର ବାରଣ୍ଡା ଉପରକୁ 
ନେଇ ଆସିଲେ। 


ବାରଣ୍ଡା ଉପରେ ବସି ସେ କହିଲା, “ ଆଜ୍ଞା ! ଆପଣଙ୍କର ସୋର୍‌ ନାଇ ଏ, 
କେଜାନେ - ଇଟା ତିରିଶ ବଛ୍ଛଥର ତଳର୍‌ କଥା। ସଦର ଥାନାଥି ଆପନ୍‌ ଟ୍ରେନିଂ 
ନେଇଥୁଲେ । ସେଦିନ୍‌ ସକାଲର୍‌ ନ'ଟା ବେଲେ ଆପନ୍‌ ପହିଲେ ଥାନାକୁ ଆସିଥୂଲେ। 
ଇତାର ଆଗର ରାତିରେ ସଦର ଥାନା ବଡ଼ବାବୁ ସହର ଭିତରେ ଧରପଗଡ଼ କରି 
ପନ୍ଦର କୋଡ଼ିଏ ଜନ୍‌କେ ଜେରା କରିବାର୍‌ ଲାଗି ଥାନାକେ ଧରି ଆନିଥଲେ। ସେଇ 
ଭିତରୁ ମୁଇଁ ବି ଜନେ! ମୋର କସୁର୍‌ଥଲା ଯେ ସହରରେ କେନେ ରହିବାର ଲାଗି 
ରାତିରେ ଯାଗା ଖୋଜୁଥଲି। ସେଦିନ ଉପରବେଲା ମୁଁ ଗାଁରୁ ଆସି ସହରରେ ରାତି ନ!” 
ବଜେ ପହଞ୍ଚିଲି। ହୋଟେଲ୍‌ଥି ମିଲ୍‌ଟେ ଖାଇ, କେନେ ଶୋଇ ବି ବୋଲି ଭାବି ଭାବି 
କଚେରୀ ବାରଣ୍ଡା କେ ଯାଇଥୁଲି। ଗାଁରେ ମୋର କନିଆ, ଗୋଟେ ଛଅ ବର୍ଷର ଝି, 
ଆଉ ଗୋଟେ ଛୋଟ ପୁଅକେ ଛାଡ଼ି କରି ଚାକିରି ଖଣ୍ଡେ ଯୋଗାଡ଼ କରିବା ଲାଗି 
ସହରକେ ଆସିଥୁଲି। ଭାବିଥିଲି କଚେରୀ ବାରଣ୍ଡାରେ ଶୂଇଯିମି, ଆଉର୍‌ ସକାଲୁ 
ଉଠିକରି କେନ୍‌ ବାବୁ ଘରେ କି ହୋଟେଲ୍‌ରେ କାମ୍‌ ବୂତା ଯୋଗାଡ଼ କରି ଚାଲିଯିମି | 
ହେଲେ ସେଇ ରାତିଥି ଥାନାବାବୁ ଜେରା କରିବା ଲାଗି ନେଇଗଲାରୁ ମୋର ସବୁ 
ଭାବନା ଉଲ୍ଟା ପୁଲ୍ଟା ହୋଇଗଲା | ହୋଟେଲ୍‌ରୁ ମୁଠେ ଖାଇକରି କଚେରୀ ଆଡ଼େ 
ଗଲାବେଳେ ପୁଲିସ୍‌ର ଲାଲବତୀ ଲଗା ଗାଡ଼ି ମୋର ପାଖେ ରହିଲା। ମୁଇଁ ପୁଲିସ୍‌ 
ଗାଡ଼ିକେ ଦେଖି ଡରିଗଲି ଆରୁ ପଲାବା ଲାଗି ନର୍ଦଦିଲି। ହେଲେ ପୁଲିସ୍‌ ବାବୁମାନେ 
ମୋତେ ଧରିନେଲେ | ଜଣେ ପୁଲିସ୍‌ ବାବୁ ମୋର ପିଠିରେ ଦୁଇ ବାଡ଼ି ପିଟିକରି କାଣା 


୫୮ 


Digitized by PPRACHIN, SOA 


କାଣା ପଚାରୁଥିଲା | ମୁଇଁ ତାର କଥା ନାଇ ବୁଝିଥଲି କି ଡରରେ ମୁଇଁ କିଛି କହି ନାଇ 
ପାରିଥୂଲି। ମୋତେ ପୁଲିସ୍‌ ବାବୁମାନେ ଲାଲବତୀ ଗାଡ଼ିର ପଛପଟେ ବସାଇଦେଲେ | 
ଗାଡ଼ିରେ ଆଉ ଚାରି ପାଞ୍ଚଜଣଙ୍କ ସାଙ୍ଗେ ଥାନାକେ ଧରି ଆଣିଲେ | ସେତିକି ବେଲ୍‌କେ 
ଆଉ କେତେ ଜଣ ଆସି କରି ଥାନାନେ ବସିଥାନ୍‌। ରାତି ଦୁଇ ବଜେତକ୍‌ ପୁଲିସ୍‌ 
ଧରପଗଡ଼ କରି ଅନେକ ଲୋକଙ୍କୁ ଥାନାକେ ଆଣିଥୁଲା। ସେଇ ଭିତରେ ମୋର 
ଲାଖେନ୍‌ ଗରିବ ଗୁରୁବା ଲୋକ୍ଭି ଥୂଲେ। ସେମାନଙ୍କର ଖାଇବାର ଲାଗି ପଇସା 
ପତର ବି ନାହିଁ ଥଲା। ରାତିଯାକ ଛେଲି, ମେଢ଼ି ବାଗି ଆମେ ଥାନାଥି ବସିଥାଉଁ। 
ଯୋଡ଼େ ସିପାଇ ଆମକୁ ଜଗିଥାନ୍‌। ସେ ଦୁହେଁ ଚୌକିଥି ବସି ଝୁମରୁଥାନ୍‌। ହେଲେ 
ଆମକୁ ଆଦୌ ନିଦ୍‌ ନହିଁ ଆସୁଥଲା। ମୁଇଁ ମୋର କନିଆ ଆଉର୍‌ ପିଲାମାନଙ୍କ କଥା 
ଭାବି ଭାବି କାନ୍ଦି ପକାଉଥାଏ। ସକାଲେ ଆପନ୍‌ ଆସି କରି ଜଣ ଜଣକୁ ଜେରା 
କରିଥଲେ ! ମୁଇଁ ମୋର ଦୁଃଖର କଥା କହିଲାବେଲେ କହିଥୁଲି ଯେ, ମୋର ଘର 
ବଲାଙ୍ଗୀର ସହରନୁ ବାର୍‌ ତେର କୋଶ ଦୂର | ଡଙ୍ଗର ତଲେ ସୁରୁଗାଁଟେ। ଗାଁର ସବୁ 
ଲୋକ୍‌ ଗରିବ, ଆଦିବାସୀ । ଡଙ୍ଗର ଚାଷ କରସନ୍‌ ଆଉ ଜଙ୍ଗଲରେ ବୁଲି କରି ଯେନ୍‌ 
ଫଲ ମୁଲ୍‌ ପାଏସନ୍‌, ତାହାକେ ଖାଇକରି ପେଟ୍‌ ପୋଷୁଛନ୍‌। ଜମିବାଡ଼ି ବୋଇଲେ 
କିଛି ନାହିଁ। ଘର ବୋଇଲେ ବଖ୍ରେ ଖପର୍ଲି ଘର | ରାଜା ଥଲା ବେଲେ ଆମର ଗାଁ 
ପାଖେ ବଡ଼ ଜଙ୍ଗଲ ଥଲା। ଅନେକ୍‌ କିସମର ଗଛ, ଜନ୍ତୁ ପଶୁ, ପକ୍ଷୀ ଜଙ୍ଗଲରେ 
ରହୁଥିଲେ । ସକାଲୁ ଘେରେ ଜଙ୍ଗଲ ବୁଲି ଆସିଲେ ଦିନକର ଖାଇବା ଯୋଗାଡ଼ 
ହୋଇଯାଉଥିଲା ଗଛ ଲତା ଉପରେ କେହି ହାତ ଦେଇ ପାରୁନଥୂ୍‌ଲେ | ଘର ଦୁଆର 
ତିଆରି କି ମରାମତି କରିବା ଲାଗି ଯାହା କାଠ, ବାଉଁଶ ଦରକାର ପଡୁଥିଲା ଦାରୋଗା 
ବାବୁକେ କହି ଆମେ କାଟି ଆନୁଥଲୁ। ତାପରେ, ଦେଶ୍‌ ଯେତେବେଲେ ସ୍ଵାଧୀନ 
ହେଲା ଆସ୍ତେ ଆସ୍ତେ ଜଙ୍ଗଲ୍‌ କଟା ସୁରୁ ହେଲା। କମ୍‌ ବରଷ ଭିତରେ ଆମ ଗାଁର 
ଡଙ୍ଗର ପାହାଡ଼ ଲଣ୍ଡା ହୋଇଗଲା। ଆମର ଅଜା ଅଣଅଜା ବେଲୁ ଥିବାର ଜଙ୍ଗଲ ଜନ୍ମ ସବୁ 
ସଫା ହୋଇଗଲେ | ଜଙ୍ଗଲ ଉପରେ ଆଶା କରି ଆର୍‌ ବଂଚିବାର ଅସମ୍ଭବ ହେଲା।” 


ବାରଣ୍ଡା ଉପରେ ବସି ବରେନ୍ଦ୍ର ମନେ ପକାଇବାକୁ ଚେଷ୍ଟା କରୁଥିଲେ ସେ 
ଦିନର ଘଟଣାକୁ | ଯେତେ ଚେଷ୍ଟା କଲେ ବି ବୃଦ୍ଧଙ୍କର ସେ ଦିନର ଚେହେରା ତାଙ୍କର 
ମନେ ପଡ଼ୁ ନ ଥିଲା; ମାତ୍ର ମନେ ପଡ଼ୁଥିଲା ଧରପଗଡ଼ରେ ଧରା ହୋଇ ଆସିଥିବା 

ଲୋକମାନଙ୍କ ସମ୍ପର୍କରେ। ବଲାଙ୍ଗିର ଜିଲ୍ଲାରେ ନୂଆ ଏସ୍‌.ପି. ଜଏନ୍‌ କଲା ପରେ, 
ଅପରାଧ ନିୟନ୍ତ୍ରଣ କରିବା ପାଇଁ ଥାନା ଅଫିସରମାନଙ୍କ ସଂଗେ ଆଲୋଚନା କରିଥିଲେ। 
ଭାରତୀୟ ଫୌଜଦାରୀ ଆଇନ୍‌ର ଶହେନଅ ଦଫାରେ ପ୍ରୋସିକ୍ୟସନ୍‌ ଦବା ଉପରେ 
ସେ ଅଧିକ ଗୁରୁତ୍‌ ଦେଇଥିଲେ | ବ୍ରିଟିଶ୍‌ ସରକାରଙ୍କ ଅମଳରେ ୧୮୭୧ ମସିହାରେ 
ଯେଉଁ ଫୌଜଦାରୀ ଆଇନ୍‌ ପ୍ରଣୟନ ହୋଇଥିଲା, ଶହେ ବର୍ଷ ପରେ ୧୯୭୩ 
ମସିହାରେ ସେଇ ଆଇନ୍‌ରେ ସଂଶୋଧନ ଅଣାଯାଇଥିଲା; ମାତ୍ର ଆଇନ୍‌ର ସମସ୍ତ 
ପୂର୍ବତନ ଦଫା ଯେପରି ଭାବେ ରହିବା କଥା ରହିଲା, ସେଥିରେ ବିଶେଷ କିଛି ପରିବର୍ଭନ 
ହେଲାନି। ସଂଶୋଧନ ଅଣାଯାଇଥିଲା କେବଳ ନ୍ୟାୟପାଳିକା ଏବଂ କାର୍ଯ୍ୟପାଳିକାଙ୍କ 
ଭିତରେ ଥିବା କ୍ଷମତା ଏବଂ ଅଦାଲତରେ ମାମଲା ପରିଚାଳନା କରିବାରେ ପୁଲିସର 
କାର୍ଯ୍ୟକାରିତାକୁ ନେଇ | ୧୯ ୭୩ ମସିହା ପୂର୍ବରୁ ଏକ୍ଜିକ୍ୟଟିଭ୍‌ ମାଜିଷ୍ଟେଟ୍‌ମାନେ ଭାରତୀୟ 
ପିଙ୍ଗଳ କୋର୍ଡ଼ର ବିଭିନ୍ନ ଦଫାରେ ରୁଜୁ ହୋଇଥିବା ମାମଲାଗୁଡ଼ିକୁ ମାଜିଷ୍ଟ୍ରେଟ୍‌ ଫାଷ୍ଟକ୍ଲାସ୍‌ 
ପର୍ଯ୍ୟନ୍ତ କ୍ଷମତା ( ତୃତୀୟ ଓ ଦ୍ଵିତୀୟ ଶ୍ରେଣୀ ମାଜିଷ୍ଟ୍େଟ୍‌ ମଧ୍ୟ) ପ୍ରାପ୍ତ ହୋଇ ବିଚାର କରୁଥିଲେ 
ଏବଂ ପୁଲିସ୍‌ ସବ୍‌ଇନ୍ସପେକ୍ଟର ଏବଂ ଇନ୍ସପେକ୍ଟରମାନେ ତଳ ଏବଂ ସେସନ୍‌ କୋର୍ଟରେ 
ବିଭିନ୍ନ ମାମଲାରେ ପ୍ରୋସିକ୍ୟଟର ଭାବେ ମୋକଦ୍ଦମା ପରିଚାଳନା କରୁଥିଲେ । 

୧୯୭୩ ମସିହାରେ ଫୌଜଦାରୀ ଆଇନ୍‌ରେ ସଂଶୋଧନ ଆଣି ଏଇ କ୍ଷମତା 
ପ୍ରତ୍ୟାହାର କରି ନିଆଗଲା ବ୍ରିଟିଶ୍‌ ଅମଳର ସେଇ ଭାରତୀୟ ଫୌଜଦାରୀ ଆଇନ୍‌ର 
ଶହେ ନଅ ଦଫାରେ କୁହାଯାଇଛି ଯେ, ଯଦି କୌଣସି ବ୍ଯକ୍ତି ଲୁଚିଛପି ଯିବାକୁ 
ଚେଷ୍ଟା କରୁଥାଏ ଏବଂ ସେଇ ଲୁଚିଯିବା ପଛରେ ଧର୍ଭବ୍ୟ ଅପରାଧ କରିବାର ଉଦ୍ଦେଶ୍ୟ 
ବିଶ୍ଵାସଯୋଗ୍ୟ ହୋଇଥାଏ, ତେବେ ସେଇ ଅଞ୍ଚଳର ଏକ୍‌ଜିକ୍ୟଟିଭ୍‌ ମାଜିଷ୍ଟେଟଙ୍କ 
ପାଖରେ ଏ ଖବର ପହଞ୍ଚିଲେ, ସେ ସେଇ ବ୍ୟକ୍ତିଙ୍କ ନିକଟରୁ ' ଭଲ ବ୍ୟବହାର ପାଇଁ 
କାରଣ ଦର୍ଶାଅ ନୋଟିସ୍‌ ଜାରି କରି ତାଙ୍କୁ ବର୍ଷକ ପର୍ଯ୍ୟନ୍ତ ବଣ୍ଡ ଦେବା ପାଇଁ ନିର୍ଦେଶ 
ଦେଇ ପାରିବେ । ସେହିପରି ଫୌଜଦାରୀ ଆଇନ୍‌ର ଏକଚାଳିଶ ଏବଂ ବୟାଳିଶ 
ଦଫାରେ, ପୁଲିସ୍‌ ଅଫିସର ଯେକୌଣସି ବ୍ୟକ୍ତିଙ୍କୁ ସନ୍ଦେହରେ ଗିରଫ କରିବାର କ୍ଷମତା 
ଅଛି। ଯଦି କୌଣସି ବ୍ୟକ୍ତି ପୁଲିସ ଅଫିସରଙ୍କ ନିକଟରେ ତାଙ୍କ ନାମ କିମ୍ବା ଠିକଣା 
ଠିକ୍‌ ଭାବେ ଦେଉ ନ ଥିବା ପୁଲିସ୍‌ ଅଫିସର ସନ୍ଦେହ କରନ୍ତି, ତେବେ ତାଙ୍କୁ ସନ୍ଦେହରେ 
ଗିରଫ କରାଯାଇପାରିବ | 

ଦେଶ ସ୍ଵାଧୀନ ହେବାର ଷାଠିଏ ବର୍ଷ ବିତିଗଲାଣି। ଦେଶରେ ମାନବାଧିକାର 
ଆଇନ୍‌ ପ୍ରଣୟନ ହୋଇ କୁହାଯାଉଛି, ପ୍ରତ୍ୟେକ ଭାରତୀୟ ନାଗରିକଙ୍କ ସମ୍ମାନର ସହ 
ବଂଚିବାର ଅଧିକାର ଅଛି | କାହାର ଅଧିକାରରେ କେହି ହସ୍ତକ୍ଷେପ କରିପାରିବେ 
ନାହିଁ; ମାତର ଫୌଜଦାରୀ ଆଇନ୍‌ର ଏ ସମସ୍ତ ଦଫାର ସଂଶୋଧନ ଅଣାଯାଇପାରିନି। 
ଏବେ ବି ଯାହାକୁ ପୁଲିସ୍‌ ଚାହିଁବ, ତାଙ୍କୁ ସନ୍ଦେହରେ ଗିରଫ କରିପାରିବ | ତାଙ୍କର 
ମନେ ପଡୁଥିଲା, କିଛି ଦିନ ତଳେ କନ୍ଧମାଳ ଜିଲ୍ଲାରେ ଘଟି ଯାଇଥିବା ଘଟଣା 
ସଂପର୍କରେ। ଜଣେ ବାର ବର୍ଷର ପିଲା, ଆଉ ଜଣେ ତିରିଶ ବର୍ଷ ବୟସ୍ଟ ଯୁବକଙ୍କ 
ସହିତ ମଟର ସାଇକେଲରେ ଗଲା ବେଳେ, ସ୍ଥାନୀୟ ପୁଲିସ ଉଭୟଙ୍କ ସନ୍ଦେହରେ 
ଅଟକାଇ ଗିରଫ କରିଥିଲେ। ସେତେବେଳେ ବୌଦ୍ଧ ଜିଲ୍ଲାର ମହାନଦୀ ବାଲିରୁ 
ଲୋକମାନେ ମୂଲ୍ୟବାନ ଧାତୁ ପଥର (ହାରା, କ୍ଲାର୍ହ ସଫାରୀ ଇତ୍ଯାଦି) ନଦୀର 
ବାଲିଖୋଳି ପୀଉଥିଲେ। ବାହାର ରାଜ୍ଯର ବ୍ଯବସୀୟୀମାନେ, ସେମାନଙ୍କ ପାଖରୁ 
ଏଇ ସମସ୍ତ ମୂଲ୍ୟବାନ ପଥର ଶସ୍ତା ଦରରେ ନେବା ପାଇଁ ବୌଦ୍ଧ ଫୁଲବାଣୀ, କଳାହାଣ୍ି 
ଜିଲ୍ଲାମାନଙ୍କରେ ଡେରା ପକାଉଥିଲେ | ସ୍ଥାନୀୟ ପୁଲିସ୍‌ କର୍ମଚାରୀମାନେ ଏ ସଂପର୍କରେ 
ଭଲ ଭାବେ ଜାଣନ୍ତି ଏବଂ ବାହାର ବ୍ୟବସାୟୀମାନଙ୍କ ଗତିବିଧି ଉପରେ ନଜର ରଖି 
ସେମାନଙ୍କ ପାଖରୁ ମୋଟା ଅଙ୍କର ଚାନ୍ଦା ବି ଆଦାୟ କରନ୍ତି । କେବଳ ଚାନ୍ଦା ନୁହଁ, 
କେତେକ ଦୁର୍ନୀତି ଗ୍ରସ୍ତ ପୁଲିସ କର୍ମଚାରୀ ମଧ୍ଯ ରତ୍ଵପଥର କାରବାରରେ ଜଡ଼ିତ 
ହେବା ଅଭିଯୋଗ ହୋଇଥିଲା | ରତ୍ପଥରର ଚୋରା କାରବାର ସେତେବେଳେ ଉଭୟ 
ବାହାର ବ୍ୟବସାୟୀ ଏବଂ ସ୍ଥାନୀୟ ଦୁର୍ନୀତିଗ୍ରସ୍ତ ପୁଲିସ୍‌ କର୍ମଚାରୀଙ୍କ ପାଇଁ ଏକ 
ଲାଭଜନକ ବ୍ୟବସାୟ ପାଲଟି ଯାଇଥିଲା। ରାତି ଦଶଟା ବେଳେ, ଏଇ ଦୂଇ ଜଣଙ୍କୁ 
ମଟର ସାଇକେଲରେ ଯାଉଥିବା ଦେଖି ସ୍ଥାନୀୟ ପୁଲିସ ଅଟକାଇ, ଯୁବକଙ୍କ ନିକଟରୁ 
ପ୍ରାୟ କୋଡିଏ ହଜାର ଟଙ୍କା ଜବତ କରିଥିଲେ | ପୁଲିସ୍ର ସନ୍ଦେହ ହେଲା, ଏମାନେ 
ରତ୍ଵପଥର କାରବାରରେ ନିଦ୍ଦିତ ଭାବେ ଜଡ଼ିତ ଅଛନ୍ତି । ଯୁବକଙ୍କର କଥା ଶୁଣା ଗଲାନି ! 
ଉଭୟକୁ ପୁଲିସ ହାଜତରେ ଅଠଚାଳିଶ ଘଣ୍ଟାରୁ ଅଧିକ ସମୟ ବେଆଇନ୍‌ ଭାବେ 
ରଖିଲେ ଏବଂ ଶାରୀରିକ ନିର୍ଯାତନା ଦେଲେ। ଶେଷରେ ମିଥ୍ଯା ଅଭିଯୋଗରେ 
ସେମାନଙ୍କୁ ଅଦାଲତକୁ ପଠାଇ ଦିଆଗଲା। ବାର ବର୍ଷର ବାଳକ, ପାଇଁ ପ୍ରଣିତ 
ହୋଇଥିବା “ ବାଳ ଅପରାଧ ଆଇନ୍‌'ର ନିୟମକୁ କାର୍ଯ୍ୟକାରୀ କରାଗଲାନି| ଅପରାଧୀ 

ଭାବେ ସେଇ ପିଲାଟି ଜେଲ୍‌ରେ ଅନ୍ୟ ଦୁର୍ଦ୍ଦାନ୍ତ ଅପରାଧୀମାନଙ୍କ ସାଙ୍ଗରେ ରହି 
ଯୌନ ନିର୍ଯାତନାର ଶିକାର ହେଲା। ପରବର୍ଭୀ ସମୟରେ ଏ ସଂପର୍କରେ ମାନବାଧିକାର 
ସଂସ୍କାକୁ ଅଭିଯୋଗ ଆସିଥିଲା ଏବଂ ମାନବାଧିକାର ସଂସ୍ଥା ତଦନ୍ତ କରି ରିପୋର୍ଟ 
ପ୍ରଦାନ କରିବା ପରେ ସନ୍ଦେହରେ ଗିରଫ କରିଥିବା ପୁଲିସ କର୍ମଚାରୀଙ୍କୁ କ୍ଷତିପୂରଣ 
ଦେବାକୁ ପଡ଼ିଥିଲା ଏବଂ ତାଙ୍କ ବିରୋଧରେ ଶୃଙ୍ଖଳାଗତ କାର୍ଯ୍ୟାନୁଷ୍ଠାନ ମଧ୍ଯ 
ହୋଇଥିଲା। ପୁଲିସ ବିରୋଧରେ ମାନବାଧିକାର ଉଲ୍ଲଂଘନ ଅଭିଯୋଗ ଯେତେ 
ପରିମାଣରେ ଆସୁଛି, ସରକାରଙ୍କ ଅନ୍ୟ ବିଭାଗର କର୍ମଚାରୀମାନଙ୍କ ବିରୋଧରେ 
ସେତେ ପରିମାଣରେ ଅଭିଯୋଗ ଆସୂନାହିଁ। ଏପରି ଅଭିଯୋଗର ମୂଳ କାରଣ ହେଲା 
କ୍ଷମତାର ଅପବ୍ୟବହାର | ରାଧାନାଥ ରାୟ ଦରବାର କାବ୍ୟରେ ଲେଖିଥିବା- 

“ ଆନ ବୋଲେ ମୁହିଁ ଅଟଇ ପୁଲିସ 

ବିନା ମେଘେ ସୃଜି ପାରଇ କଳୁଷ” । 

ଏପର୍ଯ୍ୟନ୍ତ ସ୍ଵାଧୀନ ସମାଜରୁ ଅପସରି ଯାଇ ପାରିନାହିଁ। ବରେନ୍ଦ୍ରଙ୍କ ଚିନ୍ତାଗ୍ରସ୍ତ 

ମୁହଁକୁ ଚାହିଲା ପରେ ବୃଦ୍ଧ ଜଣକ କହିଲେ, “ ଆଜ୍ଞା, ଆପନ୍‌କର କିଛି ଗଲ୍ତି ନାଇଁ 
ଥାଇ |! ମୋର ସବୁକଥା ଶୁନିକରି ମୋତେ ଛାଡ଼ି ଦେବେ ବୋଲି ଆପନ୍‌ ମୋତେ 
ଦୂସୁରା ଠାନେ ବସାଇଥିଲେ | ହେଲେ ଆପନ୍‌ ଗଲା ପରେ ବଡ଼ବାବୁ ମୋର ଉପରେ 
ଶହେ ନଅ ଦଫା ଲଗାଇ କଚେରୀକୁ ପଠେଇ ଦେଲେ।” 


ପ୍ରତ୍ୟେକ ମାସରେ, କେଉଁ କେଉଁ ଥାନା ଅଫିସର ନିଜ ନିଜ ଇଲାକା ଭିତରେ, 
ରାତିରେ ଧରପଗଡ଼ କରି ଦାଗି, ସନ୍ଦେହୀମାନଙ୍କୁ ଶହେ ନଅ ଦଫାରେ ପ୍ରୋସିକ୍ୟସନ୍‌ 
ଦେଉଥିଲେ; ସେସମ୍ପର୍କରେ ଏସ୍‌.ପି. ମାସିକିଆ କ୍ରାଇମ୍‌ ମିଟିଂରେ ସମୀକ୍ଷା କରୁଥିଲେ । 
ଯେଉଁ ଥାନା ଅଧିକାରୀ ଯେତେ ଅଧିକ ସଂଖ୍ୟାର ଶହେ ନଅ ଦଫାରେ ପ୍ରୋସିକ୍ୟସନ୍‌ 
ଦେଉଥିଲେ, ସେସବୁ ଥାନା ଅଧିକାରୀମାନଙ୍କୁ ପୁରସ୍କୃତ କରାଯାଉଥିଲା, ପ୍ରଶଂସାପତ୍ର 
ଦିଆଯାଉଥିଲା | ଯେଉଁମାନେ ଏଥିରେ ସଫଳ ହେଉ ନ ଥିଲେ କିମ୍ବା ଅନ୍ୟାୟ ଭାବେ 
ନିରୀହ ଲୋକମାନଙ୍କୁ ମିଛରେ ଦାଗି, ସନ୍ଦେହୀ କହି ଗିରଫ କରି ଅଦାଲତକୁ ପଠାଉ 
ନ ଥିଲେ; ସେମାନଙ୍କୁ ଦଣ୍ତିତ କରାଯାଉଥିଲା, କୈଫିୟତ ମଗାଯାଇ ଥାନାରୁ ବଦଳି 
କରାଯାଉଥିଲା। ଏମାନେ ଅପରାଧ ନିୟନ୍ତ୍ରଣ କରିବାକୁ ସକ୍ଷମ ନୁହଁନ୍ତି ବୋଲି ତାଙ୍କ 
ପଛରେ ଦାଗ ଲାଗୁଥିଲା। ନୂଆ ଏସ୍‌ପିଙ୍କ ଭୟରେ ସେତେବେଳେ ପ୍ରାୟ ଥାନା 

ଅଧିକାରୀମାନେ ଆଖିବୁଜା ଶହେ ନଅ ଦଫାରେ ଗିରଫ କରି ଅଦାଲତକୁ ପଠାଇ 
ଦେଉଥିଲେ, ଫଳ ଯାହା ହେଉନା କାହିଁକି। ପ୍ରକୃତରେ, ଅଦାଲତକୁ ପଠାଯାଇଥିବା 
ଲୋକମାନଙ୍କର ଅପରାଧ ପୃଷ୍ଠଭୂମି ଅଛିକି ନାହିଁ, ସେ କଥା ଥାନା ସ୍ତରରେ କେହି 
ବୁଝୁ ତ ଥିଲେ କି ରେକର୍ଡ଼ ଦେଖୁ ନ ଥିଲେ। ଯେଉଁମାନେ ଶହେ ନଅ ଦଫାରେ 
ଅଦାଲତକୁ ଚାଲଣ ହେଉଥିଲେ, ସେମାନଙ୍କ ଭିତରୁ ଜଣେ ଅଧେ ଅପରାଧ ପୃଷ୍ଠଭୂମିର 
ଲୋକ ଥିବା ବେଳେ, ଅଧିକ ସଂଖ୍ୟକ ଲୋକଥିଲେ ଗରିବ, ଖଟିଖିଆ ଶ୍ରମିକ ଶ୍ରେଣୀର | 
ଗିରଫ ହୋଇ ଅଦାଲତକୁ ଯିବା ପରେ, ସେମାନଙ୍କୁ ଡିଫେଣ୍ଡ କରିବା ପାଇଁ ବିନା 
ପଇସାରେ, ଓକିଲ ମଧ୍ୟ କେହି ମିଳୁ ନ ଥିଲେ | ପ୍ରାୟ ମାମଲାରେ ମାଜିଷ୍ଟେଟ୍‌ମାନେ 
ପୁଲିସର ସାକ୍ଷ୍ୟ ପ୍ରମାଣ ଉପରେ ନିର୍ଭର କରି ଗରିବ ଲୋକମାନଙ୍କ ‘ଭଲ ବ୍ୟବହାର! 
ପାଇଁ ମୁଚାଲିକା (ସିକ୍ୟୁରିଟି) ଦବାକୁ ନର୍ଦେଶ ଦେଉଥିଲେ। ଯେଉଁମାନେ ସିକ୍ୟରିଟି 
ଦେଇ ପାରୁନ ଥିଲେ ସେମାନେ ଜେଲ୍‌ରେ ଶଢୁଥିଲେ। ବୃଦ୍ଧକଣକ ପ୍ରଚଳିତ ଆଇନ୍‌ 
ପଦ୍ଧତି ବ୍ଯବସ୍ଥାର ଶିକାର ହୋଇଥିଲେ। 


କୋଟରାଗତ ଚକ୍ଷୁ ଦୁଇଟିକୁ ବରେନ୍ଦ୍ରଙ୍କ ଉପରେ ଥରେ ଘୁୂରାଇ ଆଣି ବୃଦ୍ଧ 
କହିଲେ, “ ଆଜ୍ଞା, ମୋ ନାଁ କାଏଁ କରି ସୋର୍‌ କର୍ବେ | ମୋର୍‌ ନାଁ ଶୁକୁରା-ଶୁକୁରା 
ଗଣ୍ଡ, ଆଜ୍ଞା । ସେ ଦିନ୍‌ ଆପନ୍‌ ଥାନାରୁ ପଲେଇ ଗଲା ପରେ, ବଡ଼ବାବୁ ଆସ୍ଲେ 
ଆରୁ ଆମର୍‌ ଭିତରୁ ସାତ୍‌ ଆଠ୍‌ ଜଣ୍୍‌କେ କଚେରୀକୁ ଶହେ ନଅ ଦଫାରେ ପଠାଇ 
ଦେଲେ। ସେଦିନ୍‌ ଆମର କଥା ନାଇଁ ଶୁନିକରି ମାଜିଷ୍ଟ୍ରେଟ୍‌ ଆଜ୍ଞା ଆମକୁ ଜେଲ୍‌କେ 
ପଠାଇ ଦେଲେ | କହୁନ୍‌ ଆଜ୍ଞା, ଆମର୍‌ ଆରୁ କିଏ ଭର୍ସା ଥିଲା ଯେ ଆମ୍କୁ ଜାମିନ୍‌ରେ 
ଛାଡ଼ବା| ଜେଲ୍‌ ଭିତରେ କେତେଦିନ ରହିଲୁ, ତାର୍‌ ପରେ ତାରିଖ୍‌ ପଡ଼ିଲା କୋର୍ଟକେ 
ହାଜର ହେବା ଲାଗି । ମାଜିଷ୍ଟ୍ରେଟ୍‌ ଆଜ୍ଞାର ଆଗେ କହିବାର୍‌ ଲାଗି ମୋର କେହି 
ଓଜିଲ୍‌ ନାହିଁ ଥାଇ। ପାଖ୍‌ରେ ପଇସା କାହିଁ ଥିଲା ଯେ ଓକିଲ୍‌ ଦେଇଥାନ୍ତି। କୋର୍ଟରେ 
ମାଜିଷ୍ଟେଟ୍‌ ଆଜ୍ଞା କାଣା ପଚାରୁଥିଲେ ଯେ ମୁହିଁ କିଛି ବୁଝି ନାହିଁ ପାର୍ଲି। ଆମେ ତ 
ଜଙ୍ଗଲ ଥି ରହିବାର୍‌ ଲୋକ୍‌, ଏ ବଡ଼ ବଡ଼ ଲୋକର୍‌ କଥା କେନ୍ତା କରି ବୁଝିମୁଁ। 
ମାନିଷ୍ଟେଟ୍‌ ଆଜ୍ଞାଙ୍କ କଥାରୁ ଟିକିଏ ରଟୈ ଯାହା ବୁଝିଲୁ, ମୁଇଁ ପରେ ସିନ୍ଧି କରିବା 
ଲାଗି, ସିନ୍ଧିକାଠି ଧରିକରି , ବଲାଙ୍ଗୀର ସହରରେ ସେଦିନ୍‌ ରାତିରେ ବୁଲିଥିଲି। ମୋତେ 
ଏନ୍ତା ବୋଲୁଛନ୍‌ ଯେ ମୁଇଁ ପରେ ପୁଲିସ୍‌ର ନାଲବତୀ ଗାଡ଼ି ଦେଖି କେନ୍‌ ଘର୍‌ 

ପଛଆଡ଼େ ଲୁଚିଗଲି। ପୁଲିସ୍‌ ବାଲେ ପରେ ମତେ ସେନୁ ଧରିଲେ, ଆର୍‌ ମୋ ଠାନୁ 
ସିନ୍ଧି କାଠି ଜବତ କଲେ। ସତ୍‌ କଥା ଆଜ୍ଞା, ଇସବୁ ବିଷୟରେ ମୁଇଁ ଜାନି ନାଇଁ କି 
ବୁଝି ନାଇଁ! କେନ୍ତାଟା ସେ ସିଛ୍ଧିକାଠି, ମୁଇଁ ଦେଖିବି ନାଇଁ। ସେଦିନ୍‌ କଚେରୀଥ, 
ମାଜିଷ୍ଟ୍ରେଟ୍‌ ଆଜ୍ଞାଙ୍କ ଆଗେ ପୁଲିସ୍‌ ବାବୁ ଲୁହା ଖଣତି ଖଣ୍ଡେ ଦେଖାଇକରି କହିଲେ 
ଯେ ଏଇଟା ଇତରଠାନୁ ଜବତ କରିଥିଲୁ। ଆଜ୍ଞା, ଆପନ୍‌୍ତ ନିଜେ ମତେ ଥଆନାଥ୍‌ 
ସବୁ କଥା ପଚାରିଲେ ଆରୁ ଅଲଗା ଠାନେ ବଇଥା ବୋଲି କହିଲେ | ହାବିଲ୍‌ଦାର୍‌ 
ଆଜ୍ଞା କହିଲେ, ବଡ଼ବାବୁ ଆଇଲେ ମୋର୍‌ ନାଁ ଲେଖି ଛାଡ଼ଦେବେ | ସେଦିନ ମୋର 
ପାଖେ ସିନ୍ଧିକାଠି ଥିଲା କାଏଁ ଆଜ୍ଞା ?” 


ଶୁକ୍ରା ଗଣ୍ଡର ପ୍ରଶ୍ନ ବରେନ୍ଦ୍ରଙ୍କ ମନ ଭିତରେ ଆଲୋଡ଼ନ ସୃଷ୍ଟି କରିଥିଲା। ସେ 
ମନେ ପକାଇଥିଲେ, ପୂର୍ବ ରାତିରେ ଧରପଗଡ଼ରେ ଥାନାକୁ ଧରା ହୋଇ ଆସିଥିବା 
କୌଣସି ଲୋକ ପାଖେ ସିନ୍ଧିକାଠି ନ ଥିଲା। ଅଦାଲତରେ, ପୁଲିସ୍‌ ସିନ୍ଧିକାଠି ଦେଖାଇ, 
ଶୁକ୍ରା ବିରୋଧରେ ସାକ୍ଷୀ ଦେଲା କିପରି ? ଶୁକ୍ରା ଗଣ୍ଡର ପ୍ରଶ୍ନ ତାଙ୍କୁ ଚେତାଇ ଦେଉଥିଲା 
ଯେ ସ୍ଵାଧୀନତାର ପଚାଶ ବର୍ଷ ପରେ ମଧ୍ଯ ଭାରତୀୟ ପୁଲିସ ବାହିନୀ କଣ ପାଇଁ 
ସାଧାରଣ ଜନତାଙ୍କ ବିଶ୍ଵାସଭାଜନ ହୋଇପାରୁନି। ଜଣେ ପଦସ୍ଥ ପୁଲିସ୍‌ ଅଧିକାରୀ 
ଭାବେ ସେ ବହୁ ସମୟରେ ଜନତା ଓ ପୁଲିସ୍‌ ମଧ୍ୟରେ ସଂପର୍କ ବଢ଼ାଇବା ଲାଗି 
ବିଭନ୍ନ ସଭା ସମିତିରେ ଭାଷଣ ଦେଇଛନ୍ତି, ଆଲୋଚନାରେ ଭାଗ ନେଇଛନ୍ତି | କହିଛନ୍ତି 
ପୁଲିସ୍‌, ସ୍ବାଧୀନ ଦେଶର ଜନତାଙ୍କ ସେବକ। ଧନୀ, ଦରିଦ୍ର ଜାତି, ବର୍ଣ୍ଣ ଲିଙ୍ଗ 
ନିର୍ବିଶେଷରେ ପୁଲିସ ଲୋକମାନଙ୍କର ସେବା କରିବା ପାଇଁ ବିଦେଶୀ ଶୀସନ କାଳର 
ଢ଼ାଞ୍ଚା ଛାଡ଼ି, ସ୍ବାଧୀନ ଦେଶର ଜନସେବା ସଂସ୍କା ଭାବେ କାର୍ଯ୍ଯକରୁ। ପ୍ରତ୍ଯେକ 
ନାଗରିକଙ୍କ ମାନବାଧିକାରକୁ ସମ୍ମାନ ଦିଆଯାଉ । ମାତ୍ର ଗୋଟିଏ ଦିଗରେ ପ୍ରତ୍ୟେକ 
ନାଗରିକଙ୍କ ମାନବାଧିକାର ସଂପର୍କରେ କୁହାଯାଉଥିବା ବେଳେ ଅନ୍ୟ ଦିଗରେ ଦେଶର 
ଗରିବ, ଅସ୍ବଛ୍ଥଳବର୍ଗ ଲୋକମାନଙ୍କ ପାଇଁ ପୁଲିସ ସେବା ପାଇବା କଷ୍ଟକର ହୋଇପଡୁଛି 
ମାନବାଧିକାର ସେଲ୍‌କୂ ଆସିଥିବା ଅଭିଯୋଗ ଭିତରେ ଥାନାରେ ପ୍ରାଥମିକ ରିପୋର୍ଟ 
ଗ୍ରହଣ ନ କରିବା, ଗ୍ରହଣ କରିବା ପାଇଁ ଲାଞ୍ଚ ନେବା, ତଦନ୍ତ ପ୍ରକ୍ରିୟାରେ ଦୁର୍ନୀତି, 
ଥାନା ଭିତରେ ନିର୍ଯାତନା, ହାଜତ ମୃତ୍ୟ, ନିଜର ଅଧିକାରକୁ ସାବ୍ୟସ୍ତ କରିବା ପାଇଁ 
ଆନ୍ଦୋଳନକାରୀଙ୍କ ଉପରେ ପୁଲିସର ଗୁଳିଚାଳନା ଇଦ୍ୟାଦି ପୁଲିସ ବିରୋଧରେ ମୁଖ୍ୟ 

ଅଭିଯୋଗ। ଶୁକୂରା ଗଣ୍ଡ ତା ଭାଷାରେ କହିଥିଲା ଯେ, ଆମ ଦେଶରେ ଆଦିବାସୀ 
ଏବଂ ଗ୍ରାମାଞ୍ଚଳର ସାଧାରଣ ଜନତା ଦେଶର ପ୍ରଚଳିତ ଆଇନ୍‌ ସଂପର୍କରେ କିଛି 
ବୁଝନ୍ତିନି। ଆଇନ୍‌ରେ ଥିବା କ୍ଲିଷ୍ଟ ଶବ୍ଦ, ଟେକ୍ରିକାଲ୍‌ ୱାର୍ଡ ଆଇନ୍‌ର ତର୍ଜମା ସବୁକିଛି 
ପାଇଁ, ଜଣେ ଓକିଲଙ୍କ ଉପରେ ହିଁ ନିର୍ଭର କରାଯାଏ। ଅଦାଲତର ଭାଷା ଏପର୍ଯ୍ୟନ୍ତ 
ଦେଶର ସାଧାରଣ ଲୋକଙ୍କ ବୋଧଗମ୍ଯ ହୋଇପାରିନି। ଯେଉଁଠି ଆଇନ୍‌ର ଭାଷା 
ବୋଧଗମ୍ୟ ନୁହଁ, ସେଠି ଲୋକ କି ପ୍ରକାର ନ୍ୟାୟ ଅଦାଲତରୁ ଆଶା କରିବ ? ବ୍ରିଟିଶ୍‌ 
ଢ଼ାଞ୍ଚାରେ ଏବେ ବି ଆମ ଦେଶରେ ସମସ୍ତ ମାମଲା ଓକିଲଙ୍କ ମାଧ୍ୟମରେ ହିଁ ଅଦାଲତ 
ଆଗରେ ଉପସ୍ଥାପିତ କରାଯାଇଥାଏ। ନ୍ଯାୟ ପାଇବା ପାଇଁ ଓକିଲ୍ମାନଙ୍କ ସାହାଯ୍ଯ 
ଅପରିହାର୍ଯ୍ୟ | ଯଦି ଅଦାଲତର କାର୍ଯ୍ୟକାରୀ ପଦ୍ଧତି କ୍ଳିଷ୍ଟ ଏବଂ ଓକିଲମାନଙ୍କ ଫି” ବ୍ୟୟବହୂଳ 
ହୁଏ, ତେବେ ଏ ଦେଶର ଗରିବ ଲୋକ ନ୍ଯାୟ ପାଇବ କିପରି ? ସମ୍ବିଧାନ କୁହେ, 
ପ୍ରତ୍ୟେକ ନାଗରିକଙ୍କ ନ୍ଯାୟ ପାଇବା ଏକ ସାମ୍ବିଧାନିକ ଅଧିକାର; ମାତ୍ର ନ୍ଯାୟ ପଦ୍ଧତି 
ଏତେ କ୍ଳିଷ୍ଟ ଅଦାଲତର କୋର୍ଟ ଫି' ଠାରୁ ଆରମ୍ଭ କରି ଓକିଲଙ୍କ ଫି” ଏତେ ଅର୍ଥ ସାପେକ୍ଷ 
ଏବଂ ସମୟ ସାପେକ୍ଷ ଯେ ଏ ଦେଶର ତିରିଶ କୋଟି ଜନତା, ଯେଉଁମାନେ ଦିନକୁ ଦି' 
ଓଳି ପଫେଟପୁରା ଖାଇବାକୁ ପାଆନ୍ତିନିଃ ସେମାନେ କି ପ୍ରକାର ନ୍ୟାୟ ଆଶା କରିବେ ? 
ଗରିବ ଲୋକମାନଙ୍କୁ ନ୍ୟାୟ ଦେବା ପାଇଁ ଯେଉଁସବୁ ପଦକ୍ଷେପ ଗ୍ରହଣ କରାଯାଇଛି, ତାହା 
କେବଳ କାଗଜ କଲମରେ। ଗରିବ ଲୋକଙ୍କ ପାଇଁ ମାମଲାରେ ଲଢ଼ିବା ଲାଗି, (ଫ୍ରି 
ଲିଗାଲ୍‌ ଏଡ଼୍‌) କୌଣସି ପ୍ରତିଷ୍ପିତ ଅଭିଜ୍ଞ ଓକଲ ଆସନ୍ତିନି କିମ୍ବା ସରକାର ସେପରି 
ଓକିଲଙ୍କ ସାହାଯ୍ୟ ନିଅନ୍ତି ନାହିଁ। ଯେତେବେଳେ ବିପକ୍ଷ ପକ୍ଷର ଓକିଲ ଦକ୍ଷ, ଅଭିଜ୍ଞ 
ସେତେବେଳେ ଗରିବଙ୍କ ମାମଲାର ଭାଗ୍ୟ ଯାହା ହେବା କଥା, ତାହାହିଁ ହୋଇଥାଏ! 
ଗୋଟିଏ ଦିଗରେ କୁହାଯାଉଛି, ନ୍ୟାୟ ପାଇବା ପ୍ରତ୍ୟେକ ବ୍ୟକ୍ତିର ମାନବିକ ଅଧିକାର- 
ଅନ୍ୟପକ୍ଷରେ ସେ ସୁଯୋଗରୁ ସେ ବଞ୍ଚିତ | ଶୁକୁରା ଗଣ୍ଡ ତାର ଏକ ପ୍ରତୀକ | 
ପ୍ରକୃତରେ ଗରିବ ଲୋକଙ୍କ ପାଇଁ କହିବାକୁ କିଏ ଅଛି ? ଆଇନ୍‌, ଅଦାଲତ, 
ଓକିଲ, ପୁଲିସ, ଥାନା, କଚେରୀ ସବୁଠାରେ ତ ପଇସାର କାରବାର | ବିନା ପଇସାରେ 
ଏ ଯୁଗରେ କିଏ କାହାକୁ ସାହାଯ୍ୟର ହାତ ବଢ଼େଇ ଦେବାକୁ ଆଗେଇ ଆସୁଛି ? 
ବରେନ୍ଦ୍ର ଚେୟାର ଉପରେ ବସି ଚିନ୍ତିତ ଥିବାବେଳେ, ସର୍କିଟ୍‌ ହାଉସ୍‌ ଚଉକିଦାର 
ଗୋଟିଏ କପ୍‌ ଚା, ସାମ୍ବୀ ଟେବୁଲ୍‌ ଉପରେ ଥୋଇ ଦେଇ କହିଲା, “ସାର୍‌, କ'ଣ 

ଏଇ ପାଗଲା ସାଙ୍ଗେ ଏତେ ସମୟ ଧରି କଥାବାର୍ଭା ହେଉଛନ୍ତି ୨ ଦେଖନ୍ତୁ ଏ ଲୋକ 
ଦେହରେ ପୁଳାଏ ମାଂସ ଅଛି ? ଖାଇବାକୁ ନ ପାଇ ତାର ଏ ଅବସ୍ଥା। ବଲାର୍ଗର ଜିଲ୍ଲା 
କଥା ତ ଆପଣ ଜାଣନ୍ତି, ସାର୍‌ ! ରାଜ୍ୟର ସବୁଠାରୁ ଦରିଦ୍ର ଜିଲ୍ଲା ହେଲା ବଲାଙ୍ଗରି। 
ଯେଉଁ ଜିଲ୍ଲାରୁ ପ୍ରତ୍ୟେକ ବର୍ଷ ପେଟ ପାଇଁ ହଜାର ହଜାର ଲୋକ ଗାଗଣ୍ଡା ଛାଡ଼ି 
ପଡ଼ୋଶୀ ରାଜ୍ୟକୁ ଚାରି ମାସ ପାଇଁ ଚାଲିଯାଆନ୍ତି । ରାଜାଙ୍କ ରାଜତ୍ଵ ଗଲା, ଏବେ 
ଦେଶ ସ୍ବାଧୀନ ! ସ୍ବାଧୀନ ରାଜ୍ୟରେ ଯଦି ଲୋକେ ଦିମୁଠା ପେଟ ପୁରାଇ ଖାଇବାକୁ 
ପାଇଲେନି, ନିଜ ରାଜ୍ୟରେ ପେଟ ପୋଷିବାକୁ ରୋଜଗାରକ୍ଷମ ହେଲେନି, ତେବେ 
ଏ ସ୍ଵାଧୀନତାର ମୂଲ୍ୟ କ”ଣ ସାର୍‌ ? ଏଇ ବୟସରେ ଏବଂ ଏପ୍ରକାର ଅବସ୍ଥାରେ ଏ 
ଲୋକ କି କାମ କରିବ ? କିଏ ତାକୁ ଖାଇବାକୁ ଦେବ ? ରାସ୍ତା କଡ଼ରେ ଖାଇବାକୁ 
ନ ପାଇ ମଲା ଅବସ୍ଥାରେ ପଡ଼ି ଥିବାବେଳେ ନାଜର ବାବୁ ଦୟାକରି ତାକୁ ଏଇ 
ସର୍କିଟ୍‌ ହାଉସକୁ ଆଣିଥିଲେ | ଆପଣ ଯାହା କୃହନୁ ସାର୍‌, ଏ ଯୁଗରେ ବି ଧର୍ମପରାୟଣ 
ଲୋକ ଅଛନ୍ତି। ଯାହାର ଆଖିରୁ ଗରିବ, ଗୁରୁବାଙ୍କ ପାଇଁ ଲୁହ ଝରେ | ଆମ ନାଜର 
ବାବୁ, ସେମାନଙ୍କ ଭିତରୁ ଜଣେ। ଦର ପାଗଳା ବୁଢ଼ାକୁ ରାସ୍ତା କଡ଼ରୁ ଆଣି ବର୍ଷକ 
ତଳେ ଏଇଠି ଛାଡ଼ିଛନ୍ତି । ବଗିଚାରେ କିଛି କାମଦାମ କରେ। ଯେଉଁ ସରକାରୀ 
ବାବୁମାନେ ଏଠି ରୁହନ୍ତି, ତାଙ୍କ ପାଇଁ ହେଉଥିବା ରୋଷେଇବାସରୁ ଭାତ ମୁଠାଏ 
ଖାଏ। କେହି ନ ଥିଲା ବେଳେ, ନାଜର ବାବୁ ନିଜ ପକେଟ୍‌ରୁ ଟଙ୍କା ଦେଇ, ତାର 
ଖାଇବା ବନ୍ଦୋବସ୍ତ କରନ୍ତି। ଲୋକଟା କିନ୍ତୁ ବହୁତ ଭଲ ଲୋକ ସାର୍‌। ତାର, ଏ 
ସଂସାରରେ କେହି ନାହାନ୍ତି ବୋଲି କୁହେ । ଗାରୁଡ଼ୁ ଗାରୁଡୁ ହୋଇ କେତେ କଂଣ 
ଗପେ, ଆଖିରୁ ଲୁହ ଝରାଇ କାନ୍ଦେ | ଦେଖୁଛନ୍ତି ତ ଅବସ୍ଥା, କିଏ କହିବ, କେଉଁ ଦିନ 
ତା ପ୍ରାଣବାୟୁ ଉଡ଼ିଯିବ।” ଚଉକିଦାର, ବରେନ୍ଦ୍ରଙ୍କୁ ଏତକ କହିବା ପରେ, ଶୁକୁରା 
ଗଣ୍ଡ ଆଡ଼େ ଚାହିଁ କହିଲା, “କଂ ଣ ସବୁ ସାର୍ଙ୍କ ସଂଗେ ଗପୁଛୁରେ ପାଗ୍ଲା | ସାର୍‌, 
ଖାଇଲେ ନୂଆପଡ଼ା ଯିବେ। ତୋ ସଂଗେ କଥାବାର୍ଭା ହେବାକୁ ସମୟ କାଇଁ। ଯା, 
ପଛପଟକୁ ଚାଲିଯା |” ଚଉକିଦାରର କଥା ଶୁଣି, ବୃଦ୍ଧ ଶୁକୁରା, ବରେନ୍ଦ୍ରଙ୍କ ଉଦ୍ଦେଶ୍ୟରେ 
କ”ଣ କହିବ ବୋଲି ଚାହୁଁଥିଲା। ଶୁକୂରା, ମୁହଁ ଉପରେ ଥରେ ଆଖି ବୁଲାଇ ଆଣିବା 
ପରେ ବରେନ୍ଦ୍ର କହିଲେ, “ନାଇଁ, ତା କଥା ଶୁଣିବାକୁ ମୁଁ ଏଠି ବସିଛି। କଥା ନ 
ସରିବା ପର୍ଯ୍ୟନ୍ତ ମୁଁ ଏଇଠି ଅଛି।” ଚଉକିଦାର କଂଣ କହିବ, ନ କହିବ ଭାବିଲା 

ବେଳକୁ ଜିଲ୍ଲା ମାନବାଧିକାର ସେଲ୍‌ର ଇନ୍ସପେକ୍ଟର, ପଛପଟୁ ବାହାରି ଆସି କହିଲେ, 
“ ସାର୍‌ ଅଫିସ ପାଖେ ଆପଣଙ୍କୁ ସାକ୍ଷାତ କରିବା ପାଇଁ ଦୂଲ ଜଣ ଲୋକ ଅପେକ୍ଷା 
କରିଛନ୍ତି | ସେମାନେ ଯେଉଁ ବିଷୟରେ ଅଭିଯୋଗ କରିବାକୁ ଆସିଛନ୍ତି, ସେ ସଂପର୍କରେ 
ମୁଁ ତିନି ମାସ ତଳେ ଇନ୍‌କ୍ଟାରୀ କରି, ମୋ ତଦନ୍ତ ରିପୋର୍ଟ ଏସ୍‌ପି ଏବଂ ଆପଣଙ୍କ 
ନିକଟକୁ ପଠାଇଥିଲି। ଆପଣଙ୍କ ରିପୋର୍ଟ ଉପରେ ଜାତୀୟ ମାନବାଧିକାର କମିଶନ 
କ୍ଷତିଗ୍ରସ୍ତ ଦୁଇଜଣ ବ୍ୟକ୍ତିଙ୍କୁ କୋଡିଏ ହଜାର ଟଙ୍କା ଲେଖାଏଁ କ୍ଷତିପୂରଣ ଦବା ପାଇଁ 
ରାଜ୍ୟ ସରକାରଙ୍କୁ ନିର୍ଦ୍ଦେଶ ଦେଇଛନ୍ତି ଏବଂ କାର୍ଯ୍ୟାନୁଷ୍ଠାନରେ ଅବହେଳା କରିଥିବା 
ପୁଲିସ୍‌ ଅଧିକାରୀଙ୍କ ବିରୋଧରେ ଶୃଙ୍ଖଳାଗତ କାର୍ଯ୍ୟ କରିବାକୁ କୁହାଯାଇଛି । ଏପର୍ଯ୍ୟନ୍ତ 
କ୍ଷତିପୂରଣ ପାଇ ନ ଥିବା ଯୋଗୁଁ ସେଇ ଦୁଇ ଜଣ ଆପଣଙ୍କୁ ସାକ୍ଷାତ କରିବାକୁ 
ଆସିଛନ୍ତି ।” ବରେନ୍ଦ୍ର ମନେ ପକାଇବାକୁ ଚେଷ୍ଟା କରୁଥିଲେ, ଜିଲାର କେଉଁ କେସ୍୍‌ରେ 
କ୍ଷତିପୂରଣ ଦେବା ପାଇଁ ନିର୍ଦ୍ଦେଶ ଦିଆଯାଇଥିଲା। ଇନ୍ସପେକ୍ଟର, ମନେ ପକାଇ ଦେବାକୁ 
ଯାଇ କହିଲେ, “ଏଇ ଜିଲ୍ଲାର ସଇଁତଳା ଥାନା ଅନ୍ତର୍ଗତ ମହୁଲପଡ଼ା ଗୀର ଘଟଣା। 
ସେଇ ଗୀଁରେ ଗତବର୍ଷ ଦୁଇ ଜଣ ଯୁବକ, ଜଣେ ବୁଢ଼ା, ଆଉ ଦୁଇ ଜଣ ପିଲା, 
ବିଭିନ୍ନ ପ୍ରକାର ରୋଗରେ ପଡ଼ି ମୃତ୍ୟୁବରଣ କରିଥିଲେ। ଘଟଣା କ୍ରମେ ଏମାନଙ୍କ 
ମୃତ୍ୟୁ ମାତ୍ର ଦୁଇ ତିନି ମାସ ଭିତରେ ଘଟିଥିଲା। ଗୀରେ ପ୍ରଚାର ହେଲା ଯେ, ଗୀର 
ମାଷ୍ଟର ସାଆନ୍ତା ଦେହୁରୀ ଆଉ ସେଇ ଗାର ଡମଣୀ ବୁଢ଼ି ସେମାନଙ୍କୁ ଗୁଣି ଗାରେଡ଼ି 
କରି ମାରି ଦେଇଛନ୍ତି । ସାଆନ୍ତା ଦେହୁରୀ, ପାଖ ଗାଁର ନିମ୍ନ ପ୍ରାଥମିକ ବିଦ୍ୟାଳୟରେ 
ଶିକ୍ଷକ ଥାନ୍ତି । ଚାକିରି ସରିବାକୁ ଆଉ ମାତ୍ର ଛ” ମାସ ଥିଲା| ସାଆନ୍ତ, ସେ ଅଞ୍ଚଳରେ 
ଭଲ ଗୁଣିଆ ବୋଲି ଲୋକମାନେ ଜାଣନ୍ତି । ରୋଗ ବୈରାଗରେ ପଡ଼ିଲେ ତା ପାଖକୁ 
ଓଷଧପତ୍ର ନବାକୁ ଆସନ୍ତି । ସାଆନ୍ତା ମଧ୍ଯ ବିଭିନ୍ନ ଚେର ମୂଳିରେ ଓଷଧ ପ୍ରସ୍ତୁତ 
କରିଦିଏ । ରୋଗ ଭଲ ହେବା ପାଇଁ କୁକୁଡ଼ା, ଛେଳି ବଳି ବି ଦିଏ। ଡମଣୀ ବୁଢ଼ି 
ବିଧବା ଆଖିକୁ ଭଲ ଭାବେ ଦିଶେନି ¦ ତାଙ୍କୁ ସମସ୍ତେ କହନ୍ତି ଯେ ସେ କୁଆଡ଼େ ପକ୍ଟା 
ଡାହାଣୀ” । ନିସ୍ତନ୍ତ ରାତିରେ, ଗାଁ ବାହାରକୁ ଯାଏ। ମଶାଣି ' ପାଖେ ବସେ, ମଲା 
ମଣିଷଙ୍କ ସାଂଗେ କଥା କୁହେ | ଗାଁରେ ତାକୁ କେହି ଭଲ ପାଆନ୍ତିନି। ସମସ୍ତେ ଡାହାଣି 
କହି ଦୂରେଇ ରୁହନ୍ତି । ଗାଁରେ ତିନି ମାସ ମଧ୍ୟରେ ଚାରି ପାଞ୍ଚ ଜଣ ଲୋକ ମଲା 
ପରେ, ଗ୍ରାମବାସୀଙ୍କର ସନ୍ଦେହ ହେଲା, ସାଆନ୍ତା ମାଷ୍ଟର ଆଉ ଡମଣୀ ବୁଢ଼ି ଗୁଣି 

ଗାରେଡ଼ି କରି, ଏସବୁ ଲୋକଙ୍କୁ ମାରିଛନ୍ତି। ତା? ନହୋଇଥିଲେ, ହଠାତ୍‌ ଭେଵ୍ରିଆ 
ଟୋକା ଦିଇଟା କିପରି ମରି ଯାଇଥାନ୍ତେ। ଗାଁରେ ନ୍ୟାୟ ନିଶାପ ହେଲା। ସାଆନ୍ତା 
ମାଷ୍ଟର ଆଉ ଡମଣୀ ବୁଢ଼ିଙ୍କୁ ଡକାଗଲା। ସରପଞ୍ଚ ନିଜେ ଏଇ ନିଶାପରେ ମୁଖ୍ୟ 
ହୋଇ ବସିଲେ । ଗାଁଟି ଯାକର ଲୋକଙ୍କ ଅଭିଯୋଗ ହେଲା, ଗୀର ପାଞ୍ଚ ଜଣ ଲୋକଙ୍କ 
ମୃତ୍ୟ ପାଇଁ ମାଷ୍ଟର ଆଉ ଡମଣୀ ବୁଢ଼ି ଦାୟୀ। ଦୁଇ ଚାରି ଜଣ ଭେଣ୍ରିଆ ଟୋକା 
ସାଆନ୍ତା ମାଷ୍ଟର ଘର ଭିତରେ ପଶି, ତାଙ୍କ ଘର କାନ୍ଧରେ ଟଙ୍ଗା ହୋଇଥିବା ବ୍ୟାଗ୍‌ରେ 
ଥିବା ଦୁଇ ଖଣ୍ଡ ପୁରୁଣା ତାଳପତ୍ର ପୋଥି, ସିନ୍ଦୁର ଲଗା ଗୁଆ, କେତେଟା ତମ୍ା 
ପଇସା, ଆଣି ଗାଁ ସଭା ଆଗରେ ଦାଖଲ କଲେ | ସାଆନ୍ତା ମାଷ୍ଟର ଘରୁ ମିଳିଥିବା 
ତାଳପତ୍ର ପୋଥି, ସିନ୍ଦୁର ଲଗା ଗୁଆ, ତମ୍ଭା ପଇସାକୁ ଦେଖାଇ ସରପଞ୍ଚ କହିଲେ, 
ସେ ଦୁହେଁ ତନ୍ତ୍ରମନ୍ତ୍ର କରି ଗାଁ ପିଲା ଓ ଜୁଆନ୍‌ ଟୋକାମାନଙ୍କୁ ମାରିଛନ୍ତି । ସରପଞ୍ଚଙ୍କ 
କଥାକୁ ସମର୍ଥନ ଦେଇ, କିଏ କହିଲା ଯେ, ସେ ନିଜେ ଦେଖିଛି, ସାଆନ୍ତା ମାଷ୍ଟର 
ରାତିରେ ଡମଣୀ ବୁଢ଼ି ଘରକୁ ଯାଇ ଟୁପୁର୍‌ ଟାପର ହୁଏ | ଡମଣୀ ବୁଢ଼ି, ମଲା ମଣିଷଙ୍କ 
ଜୁଇ ପାଖରେ ଲଙ୍ଗଳା ହୋଇ ବସି, ସେମାନଙ୍କର ପୋଡ଼ା ମାଂସ ଖାଏ । ସବୁ ଶୁଣିଲା 
ପରେ, ସରପଞ୍ଚ, ସାଆନ୍ତା ଆଉ ଡମଣୀ ବୁଢ଼ିକୁ ପଚାରିଲେ । ସାଆନ୍ତା କହିଲା ଯେ, 
ସେ ଜଙ୍ଗଲରୁ ଚେର, ମୂଳି ଆଣି ଟୁଣୁକାଟୁଣିକି ଞଷଷଧ ତିଆରି କରିଦିଏ। ଲୋକ 
ଉପକୃତ ହୁଅନ୍ତି ବୋଲି ତା ପାଖକୁ ଆସନ୍ତି। ସେଇ ତାଳପତ୍ର ପୋଥିରେ କେତେକ 
ଓଁଷଧୀୟ ବୃକ୍ଷ ଏବଂ ଓିଷଧ ପ୍ରସ୍ତୁତ ପ୍ରଣାଳୀ କଥା ଲେଖା ଅଛି ¦ ସାଆନ୍ତା ମାଷ୍ଟ ପୋଥି 
ପଢ଼ିବାକୁ କହିଲା, ମାତ୍ର ତା କଥାକୁ କେହି ବିଶ୍ବାସକୁ ନେଲେ ନାହିଁ। ଡମଣୀ ବୁଢ଼ି 
ଚୁପ୍‌ ହୋଇ ବସିଥାଏ। ତା” ପାଟିରୁ କଥା ବାହାରୁ ନ ଥାଏ। ନିରାଶ୍ରୟା ବିଧବା 
ଡମଣୀ, କାହା ଭଲ ମନ୍ଦରେ ନଥାଏ । ସକାଳୁ ସଞ୍ଜ ପର୍ଯ୍ୟନ୍ତ ବଣ ଜଙ୍ଗଲରେ ବୁଲି 
ଫଳ, ମୂଳ ସଂଗ୍ରହ କରେ। ଜଙ୍ଗଲରୁ ମିଳୁଥିବା ଫଳମୂଳ କାଠ, ପତର ପାଖ ହାଟରେ 
ବିକ୍ରି କରି ଚଳେ | ତାକୁ ଡାହାଣୀ କଣ ପାଇଁ କୁହନ୍ତି, ସେ ନିଜେ ବି ବୁଝି ପାରେନା! 
ତାଙ୍କ କଥା ଶୁଣିବା ପରେ, ସରପଞ୍ଚ ସମସ୍ତଙ୍କ ଶୁଣାଇକରି କହିଲେ, “ଏଇ ଦୁହେଁ ହିଁ 
ଗୁଣି ଗାରେଡ଼ି କରି ଗା ପିଲାଙ୍କୁ ମାରିଛନ୍ତି ।” ସରପଞ୍ଚଙ୍କ ପାଟିରୁ କଥା ସରୁ 
ନସରୁଣୁ, ଗାଁର କେତେଟା ଟୋକା ସାଆନ୍ତା ମାଷ୍ଟର ଆଉ ଡମଣୀ ବୁଢ଼ିକୁ ପାଖ ଆମ୍ବ 
ଗଛରେ ବାନ୍ଧି ପକାଇଲେ । 

ସମସ୍ତଙ୍କର ଗୋଟିଏ କଥା, ଏହି ଦୁହେଁ ଗାର ଲୋକମାନଙ୍କୁ ଗୁଣି ଗାରେଡ଼ି କରି 
ମାରିଛନ୍ତି | ସାଆନ୍ତା, ମାଷ୍ଟର ଆଉ ଡମଣୀ ବୁଢ଼ିଙ୍କ କଥାକୁ କେହି ଶୁଣିଲେନି। ଗଛରେ 
ବାନ୍ଧି ସାରିବା ପରେ ସରପଞ୍ଚଙ୍କ ନିର୍ଦ୍ଦେଶରେ, ସାଆନ୍ତା ମାଷ୍ଟରଙ୍କ ପାଖରୁ କଥା ଆଦାୟ 
କରିବା ପାଇଁ ମାଡ଼ ଆରମ୍ଭ ହେଲା। ସାଆନ୍ତା ମାଷ୍ଟର ସବୁବେଳେ ଗୋଟିଏ କଥା 
କହୁଥାନ୍ତି, “ ମୁଁ କାହିଁକି ଗାଁ ପିଲାଙ୍କୁ ତନ୍ତ କରି ମାରିବି ? ତନ୍ତ୍ମନ୍ତ୍ର କିମ୍ବା ଗୁଣି ଗାରେଡ଼ିରେ 
କଣ ଲୋକ ମରନ୍ତି ୨” ସାଆନ୍ତା ମାଷ୍ଟରଙ୍କ ଗୋଡ଼ ଦୁଇଟାକୁ ଏକାଠି କରି ବାନ୍ଧି 
ଦେଲା ପରେ, ପାଖ ଆମ୍ଭ ଗଛରେ ତାଙ୍କୁ ଟାଙ୍ଗ ଦିଆଗଲା! ମୁଣ୍ଡ ତଳକୁ କରି, ତାଙ୍କୁ 
ଗଛ ଉପରୁ ତଳକୁ ଦଉଡ଼ି ଦ୍ଵାରା ଉପର ତଳ କରାଗଲା ମାଷ୍ଟରଙ୍କ ଉପରେ ଏପରି 
ଅମାନୁଷିକ ଅତ୍ଯାଚାର ଦେଖି, ଗଛରେ ବନ୍ଧା ହୋଇଥିବା ଡମଣୀ ବୂଢ଼ିର ହାଲୁକା 
ଶୁଖିଗଲା । ମାଷ୍ଟରଙ୍କ ମୁଣ୍ଡ ତଳକୁ କରି ଗଛରେ ଲଟକାଇ ଦେବା ପରେ, ଟୋକାମାନେ 
ଡମଣୀ ବୁଢ଼ି ପାଖକୁ ଆସିଥିଲେ । ସେମାନଙ୍କ ଭିତରୁ କିଏ ଜଣେ କହିଲା, “ ଆଗ 
ଦାନ୍ତ ଭାଙ୍ଗ ଦେଲେ ୮ ମନ୍ତ୍ରଫୁକା' କାଟୁ କରେନି।” ସଂଗେ ସଂଗେ ଟୋକାମାନେ 
ଡମଣି ବୂଢ଼ୀକୁ ତଳେ ପକାଇ ତା ଉପରେ ବସି ଲଙ୍ଗଳ ଲୁହା ଆଣି, ତାର ଆଗ ଦାନ୍ତ 
ଉଭୟ ତଳ ଉପର ମାଢ଼ିରୁ ଭାଙ୍ଗଦେଲେ | ରକ୍ତାକ୍ତ ଅବସ୍ଥାରେ ଡମଣୀ ବୁଢ଼ି ଚିକ୍ରାର 
କରୁଥିଲେ ମଧ୍ୟ ତା କଥା କେହି ଶୁଣିବାକୁ ନ ଥିଲେ । ଯେଉଁ ଗାଁର ଲୋକ ତାର 
ଭାଇ ପୁତୁରା, ଆଉ ପଡ଼ୋଶୀ; ସେମାନେ ମଧ୍ୟ ତାର ଏ ଅବସ୍କାରେ ପାଟି ଫିଟାଇବାକୁ 
ସାହସ କଲେନି | ଡମଣୀ ବୁଢ଼ି ପରେ, ସାଆନ୍ତା ମାଷ୍ଟରଙ୍କର ଆଗ ମାଢ଼ିରୁ ଦାନ୍ତ ଭଙ୍ଗା 
ଗଲା | ଗୀ ମୁଣ୍ଡରେ ବିଚାର ଚାଲିଥିବା ବେଳେ, କେତେକ ଲୋକ ମାଷ୍ଟରଙ୍କ ଖପରଲି 
ଘର ଖଣ୍ଡକ ଭାଙ୍ଗିଦେଲେ । 


ଏହି ଘଟଣାର ଦିନକ ପରେ ମାଷ୍ଟରଙ୍କର ପାଖ ଗାଁରେ ବିବାହ କରିଥିବା ଏକ 
ମାତ୍ର ଝିଅ, ଖବର ପାଇ ଥାନାରେ ଏତଲା ଦେଇଥିଲା। ଥାନାବାଲା, ଏତଲା ରଖିବା 
ପାଇଁ ତାଙ୍କୁ ଚାରି ଦିନ ଦଉଡ଼ାଇଲେ। ଘଟଣା ସଂପର୍କରେ ତଦନ୍ତ କରିବାକୁ ସେମାନେ 
ମହୁଲପଡ଼ା ଗାଁକୁ ମଧ୍ୟ ଆସିଲେ ନାହିଁ। ଏଣେ ମହୁଲପଡ଼ାର ଗାଁବାଲା ଏକାଠି ହୋଇ 
ସାଆନ୍ତା ମାଷ୍ଟର କି ଡମଣୀ ବୁଢ଼ିକୁ ଗୀ ବାହାରକୁ ଯିବା ପାଇଁ ଛାଡ଼ି ନ ଥିଲେ। 
ଟୋକାମାନେ ଗୀ ମୁଣ୍ଡ ମଶାଣି ପାଖେ କାଠ ଜମା କରି କହିଲେ, “ ଯେମିତି ଆମେ 
ଗାଁର ପାଞ୍ଚ ଜଣଙ୍କୁ ମଲାପରେ ପୋଡ଼ିଛୁ, ସେଇମିତି ମାଷ୍ଟର ଆଉ ଡମଣୀ ବୁଢ଼ିକୁ 


D୯ 


Digitized by PPRACHIN, SOA 


oo 


ନିଆଁରେ ପୋଡ଼ିବୁ।” ଭୋକ, “ଉପାସରେ ଏବଂ ଚିକିତ୍ସା ଅଭାବରେ ପଢ଼ି ଡମଣୀ 
ଡ଼ି ତିନି ଦିନ ପରେ ମରିଗଲା। ସତକୁ ସତ ଗୀ ମୁଣ୍ଡ ମଶାଣି ପାଖେ ଜମା କରିଥିବା 
କାଠ ନେଇ, ଗୀ ଲୋକମାନେ ଡମଣୀ ବୁଢ଼ିକୁ ପୋଡ଼ିଦେଲେ। ସାଆନ୍ତା ମାଷ୍ଟରଙ୍କ 
ଝିଅ, ପାଖ ଗାରେ ରହି ମଧ୍ୟ ମହୁଲପାଲି ଗାଁକୁ ଭୟରେ ଆସିପାରୁ ନଥାଏ ଚାରିଦିନ 
ଗୁହାରି କଲା ପରେ, ଥାନାରୁ ଜଣେ ଏ.ଏସ୍‌.ଆଇ. ଦୁଇଜଣ କନ୍‌ଷ୍ଟେବଳଙ୍କୁ ଧରି 
ମହୁଲପାଲି ଗାଁକୁ ଆସିଥିଲେ। ସେମାନଙ୍କ ତଦନ୍ତ ବେଳେ, ଡମଣୀ ବୁଢ଼ି ଉପରେ 
ମାଡ଼ କିମ୍ବା ସାଆନ୍ତା ମାଷ୍ଟର ଉପରେ ମାଡ଼ କଥା କେହି କହି ନ ଥିଲେ। ଗାଁବାଲାଙ୍କ 
ଭୟରେ ସାଆନ୍ତା ଗଛରୁ ପଡ଼ି ଦାନ୍ତ ଭାଙ୍ଗିବା କଥା ପୁଲିସ ଆଗରେ କହିଥିଲା। ଡମଣୀ 
ବୁଢ଼ୀ ମରିବା କଥା ପୁଲିସ ଜାଣି ପାରି ନ ଥିଲା। ଏହି ଘଟଣା ଗୀ ଭିତରେ ରହିଗଲା। 
ସ୍ଥାନୀୟ ପୁଲିସ ମଧ୍ୟ କୌଣସି ପ୍ରକାର ମାମଲା ରୁଜୁ କଲାନାହିଁ। ଘଟଣାର ଦୁଇ ମାସ 
ପରେ, ସାଆନ୍ତା ମାଷ୍ଟର ଝିଅ, ସେଇ ଅଞ୍ଚଳରେ କାମ କରୁଥିବା ଗୋଟିଏ ବେସରକାରୀ 
ଅନୁଷ୍ଠାନ (ଏନ୍‌ଜିଓ)ର ସାହାଯ୍ୟ ନେଇ, ଜାତୀୟ ମାନବାଧିକାର କମିଶନଙ୍କ ନିକଟକୁ 
ଏକ ଅଭିଯୋଗପତ୍ର ପଠାଇଥିଲା । ସେଇ ଅଭିଯୋଗପତ୍ର ଜିଲ୍ଲା ମାନବାଧିକାର ସେଲ୍‌କୁ 
ଆସିବା ପରେ, ତାର ତଦନ୍ତ କରିବାକୁ ମତେ ନିର୍ଦ୍ଦେଶ ଦିଆଯାଇଥିଲା! ମୁଁ ସେଇ 
ତଦନ୍ତ କଲାବେଳେ ପ୍ରକୃତ ଘଟଣା ଜଣାପଡ଼ିଲା ଏବଂ ଗାଁବାଲା ମାନିଲେ ଯେ, ଗୁଣି 
ଗାରେଡ଼ି କରୁଥିବା ଯୋଗୁଁ ସେମାନେ ସାଆନ୍ତା ମାଷ୍ଟରର ଦାନ୍ତ ଭାର୍ଗିଛନ୍ତି ଏବଂ ଡମଣି 
ବୁଢ଼ୀର ମୃତ୍ୟୁ ହୋଇଛି। ସବୁଠାରୁ ଆଶ୍ଚର୍ଯ୍ୟର କଥା ସାର୍‌, ସେଇ ପଞ୍ଚାୟତର ସରପଂଚ 
ମଧ୍ୟ, ଏହି ଅଭିଯୋଗରେ ଜଣେ ମୁଖ୍ୟ ଅଭିଯୁକ୍ତ । ସରପଂଚ ନିଜେ, ତନ୍ତ୍ରମନ୍ତ୍ର ଏବଂ 
ଗୁଣି ଗାରେଡ଼ିରେ, ଗୁଣିଆ ଆଉ ଡାହାଣିମାନେ ଲୋକମାନଙ୍କୁ ମାରିଦେବା କଥା 
ଜହିଥିଲେ। ଏପରି ଅନ୍ଧବିଶ୍ଵାସ ଏବେ ମଧ୍ଯ ବଲାଙ୍ଗୀର, ସୁନ୍ଦରଗଡ଼, କେନ୍ଦୁଝର, 
ମୟୁରଭଞ୍ଜ ପ୍ରଭୃତି ଜିଲ୍ଲାମାନଙ୍କର ଆଦିବାସୀ ଅଧ୍ୟୁଷିତ ଅଞ୍ଚଳରେ ପ୍ରଚଳିତ ଅଛି। 
ଏପ୍ରକାର ଅନ୍ଧ ବିଶ୍ଵାସର ଦୂରୀକରଣ ପାଇଁ ସ୍ଥାନୀୟ ଜିଲ୍ଲା ପ୍ରଶାସନ, ରାଜ୍ୟ ସରକାର 
କିମ୍ବା କୌଣସି ବେସରକାରୀ ଅନୁଷ୍ଠାନ ପକ୍ଷରୁ ଆନ୍ତରିକ ଉଦ୍ୟମ ହେଉନାହିଁ । ପ୍ରତ୍ୟେକ 
ବର୍ଷ ବହୁ ସଂଖ୍ୟାରେ ନିରୀହ ଲୋକମାନଙ୍କୁ ଗୁଣିଆ, ଡାହାଣି ଆଖ୍ୟା ଦେଇ ଅନ୍ଧବିଶ୍ଵାସର 
ବଶବର୍ରୀ ହୋଇ ସେମାନଙ୍କୁ ହତ୍ଯା କରାଯାଉଛି। ଇନ୍ଵପେକ୍ଟର କହିଲେ, “ତଦନ୍ତ 
ପରେ, ସରପଂଚଙ୍କ ସହ ଗାଁର ଦଶ ଜଣ ଲୋକଙ୍କ ନାମରେ ଡମଣୀ ହତ୍ୟାକାଣ୍ଡ ପାଇଁ 

ହତ୍ୟା ମାମଲା ରୁଜୁ ହୋଇଛି ଏବଂ ସାଆନ୍ତା ମାଷ୍ଟରଙ୍କ ଘର ଭାଙ୍ଗିବା, ନିର୍ଯାତନା 
ଦେବା ଲାଗି ଅପରାଧ ମାମଲା ରୁକୁ ହେବା ସଂଗେ ସଂଗେ ସ୍କାନୀୟ ପୁଲିସର ନିଶ୍ପିୟତା 
ପାଇଁ ତାଙ୍କ ବିରୋଧରେ କାର୍ଯ୍ୟାନୁଷ୍ଠାନ ଗ୍ରହଣ କରାଯାଇଛି। ଜାତୀୟ ମାନବାଧିକର 
କମିଶନ କୋଡିଏ ହଜାର ଟଙ୍କା କ୍ଷତିପୂରଣ ଦେବା ପାଇଁ ସରକାରଙ୍କୁ ନିର୍ଦ୍ଦେଶ 
ଦେଇଛନ୍ତି। ଆଜି ପର୍ଯ୍ୟନ୍ତ ସାଆନ୍ତା ସେହି କ୍ଷତିପୂରଣ ଟଙ୍କା ପାଇ ନଥିବା ଯୋଗୁଁ 
ଆପଣଙ୍କୁ ଦେଖା କରିବାକୁ ଆସିଛି।” 


କହିସାରିବା ପରେ, ଇନ୍ପେକ୍ଟର ଆଗରେ ଅଫିସ୍‌ ଯିବା ପାଇଁ ନିର୍ଦ୍ଦେଶକୁ ଅପେକ୍ଷା 
କରିଥାନ୍ି। ବରେନ୍ଦୁଙ୍କ ଠାରୁ ନିର୍ଦ୍ଦେଶ ପାଇବା ପରେ, ସେ ମୋଟର ସାଇକେଲ୍‌ ଷ୍ଟାର୍ଟ 
କରି ସର୍କିଟ୍‌ ହାଉସ୍‌ ଛାଡ଼ିଲେ। ଇନ୍ସପେକ୍ଟର ଯିବା ପରେ, ବରେନ୍ଦ୍ର ପରିଦର୍ଶନ ପାଇଁ 
ନିଜକୁ ପ୍ରସ୍ତୁତ କରିବା ଲାଗି ବସିଥିବା ସ୍ଥାନରୁ ଉଠିବା ବେଳେ, ବୃଦ୍ଧ ଶୁକ୍ରା ଗଣ୍ଡ 
ଉଠିପଡ଼ି ତାଙ୍କ କଣ କହିବାକୁ ଦୁଇପାଦ ଆଗକୁ ଆସି ଅଟକି ଗଲା | ତା” ମୁହଁ ଉପରେ 
ନୈରାଶ୍ୟର ଚିହ୍ନ । ଆଖି ଦୂଇଟିରେ ଲୁହ ଭରି ଆସିବା ପରି ଦେଖାଯାଉଥାଏ । ବରେନ୍ଦ୍ର 
ବୁଝିଲେ, ଶୁକ୍ରା ଗଣ୍ଡ ତା ଜୀବନର ଅନ୍ତିମ ପର୍ଯ୍ୟାୟ କଥା କହିବାକୁ ଚାହେଁ ପ୍ରକୃତରେ 
ତାର କହିବା କଥା, ଅଧାରୁ ବନ୍ଦ ହୋଇଯାଇଥିଲା | ବରେନ୍ଦ୍ର ତାକୁ ଆଶ୍ବାସନା ଦେଇ 
କହିଲେ, “ ଏସ୍‌ପିଙ୍କ ଅଫିସ୍‌ରୁ ଫେରି ଆସିବା ପରେ, ସେ ତାର ରହିଯାଇଥିବା 
ଦୁଃଖର କାହାଣୀ ଶୁଣିବେ |” ଦରକାର ପଢ଼ିଲେ, ଅପରାହୃରେ ନୂଆପଡ଼ା ଯିବା ପ୍ରୋଗ୍ରାମ୍‌ 
ବାତିଲ୍‌ କରିବେ | ଶୁକ୍ରା ଉଦ୍ଦେଶ୍ୟରେ ଏତକ କହିସାରିବା ପରେ, ଅପେକ୍ଷା କରିଥିବା 
ବଙ୍ଗଳା ଚୌକିଦାରକୁୂ ଶୁକ୍ରାର ଖାଇବା ଓ ରହିବା ପାଇଁ କହି ଗାଡ଼ିରେ ବସିଲେ । 


ଏସ୍‌.ପି.ଙ୍କ ଅଫିସ୍‌ରେ ଏସ୍‌.ପି.ଙ୍କ ସହିତ ଅନ୍ୟ ପୁଲିସ ଅଧିକାରୀମାନେ ଅପେକ୍ଷା 
କରିଥାନ୍ତି । ଜାତୀୟ ମାନବାଧିକାର ଆଇନ୍‌ ପ୍ରଣୟନ ହେବା ପରେ, ରାଜ୍ୟରେ ସେ 
ପର୍ଯ୍ୟନ୍ତ ମାନବାଧିକାର କମିଶନ ପ୍ରତିଷ୍ଠା ହୋଇ ନଥାଏ । କେବଳ ପ୍ରତ୍ୟେକ ଜିଲ୍ଲାର 
ଏସ୍‌ପିଙ୍କ ଅଧୀନରେ ମାନବାଧିକାର ସେଲ୍‌ ଖୋଲାଯାଇ ଜଣେ ଜଣେ ଇନ୍ସପେକ୍ଟରଙ୍କୁ 
ସେଲ୍‌ର ଦାୟିତ୍ଵ ଦିଆଯାଇଥାଏ। ମାନବାଧିକାର ସଂପର୍କରେ ଜନ ସଚେତନତାର 
ଅଭାବରୁ ଜିଲ୍ଲାରୁ ମାତ୍ର ଦୁଇ, ତିନୋଟି ଅଭିଯୋଗକୁ ଛାଡ଼ିଦେଲେ, ଆଉ କୌଣସି 
ଅଭିଯୋଗପତ୍ର ଆସିନଥାଏ। ଯେଉଁ ଦୁଇଟି ଅଭିଯୋଗ ଆସିଥିଲା; ତାହା ଜାତୀୟ 
ମାନବାଧିକାର କମିଶନରରୁ ହିଁ ଆସିଥିଲା ଏବଂ ତାର ତଦନ୍ତ ଶେଷ ହୋଇ ରିପୋର୍ଟ 

ଦିଆ ସରିଥାଏ। ସେଇ ଅଭିଯୋଗ ମଧ୍ୟରୁ ସାଆନ୍ତା ମାଷ୍ଟର ଆଉ ଡମଣୀ ବୁଢ଼ି ଅଭିଯୋଗ 
ଗୋଟିଏ । ଏସ୍‌ ପି.ଙ୍କ ନିକଟରୁ ଜଣାଗଲା ଯେ, ସାଆନ୍ତା ମାଷ୍ଟର ଏପର୍ଯ୍ୟନ୍ତ କ୍ଷତିପୂରଣ 
ଟଙ୍କା ପାଇନାହିଁ। ଜିଲ୍ଲା ପ୍ରଶାସନ ବଜେଟ୍‌ରେ ସେଇ ବର୍ଷ ପାଇଁ ଅର୍ଥ ବରାଦ ହୋଇ 
ନ ଥିବାରୁ କ୍ଷତିପୂରଣ ଦିଆଯାଇ ନାହିଁ। ସରକାରଙ୍କୁ ଜିଲ୍ଲା ପ୍ରଶାସନ ଲେଖିଛି ଉତ୍ତର 
ମିଳିଲେ, କେଉଁ ହେଡରୁ ଏହି ଅର୍ଥ ଦିଆଯିବ ତାର ବ୍ୟବସ୍ଥା ହେବ । ବରେନ୍ଦ୍ର ପହଞ୍ଚିବା 
ପୂର୍ବରୁ ଏସ୍‌.ପି. ସାଆନ୍ତା ମାଷ୍ଟରଙ୍କ ସଂଗେ କଥାବାର୍ରା କରି ତାଙ୍କୁ ବିଦା କରିଦେଇଥାନ୍ତି। 
ପୁଲିସ ବିଭାଗରେ ଅଭିଯୋଗକାରୀଙ୍କ ବରିଷ୍ଠ ଅଧିକାରୀଙ୍କ ଆଗକୁ ଆଣିବା ପୂର୍ବରୁ 
ବିଦା କରିଦେବା ଆଜି ନୁହଁ, ବହୁ ଦିନରୁ ଚଳି ଆସୂଛି। ସେଇ ବିଦା କରିଦେବା 
ପଛରେ କାର୍ଯ୍ୟାନୁଷ୍ଠାନ କରିବାର ଆଶ୍ବାସନା, ଦରକାର ସ୍ଥଳେ ପ୍ରଚ୍ଛନ୍ନ ଧମକ, ସବୁ 
କିଛି ବ୍ୟବହାର କରାଯାଏ | ଯୁଗ ବଦଳି ଥିଲେ ମଧ୍ୟ ପୁଲିସର କାର୍ଯ୍ୟଧାରାରେ ବିଶେଷ 
କିଛି ପରିବର୍ଭନ ହୋଇନାହିଁ। ଆଲୋଚନା ବେଳେ ଉପସ୍ଥିତ ବରିଷ୍ଠ ଅଧିକାରୀମାନଙ୍କ 
ମଧ୍ୟରୁ କେତେ ଜଣ ପ୍ରଶ୍ନ କଲେ, ମାନବାଧିକାର ଉଲଂଘନ ଯେଉଁଠି ସବୁ କ୍ଷେତ୍ରରେ 
ସାଧାରଣ ଘଟଣା, ବରଂ ଦୈନନ୍ଦିନ ଘଟଣା ହୋଇଛି ସେଇ ଜିଲ୍ଲାରେ ଉଲ୍ଲଂଘନ 
ବିରୋଧରେ କି ପ୍ରକାର କାର୍ଯ୍ୟାନୁଷ୍ଠାନ ଗ୍ରହଣ କରାଯିବ ? ଜିଲ୍ଲାରେ ଲୋକମାନେ 
କର୍ମ ସଂସ୍ଥାନ ନ ପାଇ, ଜୀବନ ଜୀବିକା ପାଇଁ ପିଲା ଛୁଆଙ୍କୁ ଧରି ଅନ୍ଯ ରାଜ୍ଯକୁ 
ପଳାଇ ଯାଆନ୍ତି, ଭୋକ ପାଇଁ ନିଜ ଜନ୍ମିତ ସନ୍ତାନକୁ ବିକ୍ରି କରିବାକୁ ପଛାନ୍ତି ନାହିଁ 
ଶିକ୍ଷା, ସ୍ବାସ୍ଥ୍ୟ ଭଳି ମୌଳିକ ସେବାର ଯେଉଁଠି ଅଭାବ ଗ୍ରୀଷ୍ମ ଦିନରେ ମାଠିଏ ପିଇବା 
ପାଣି ପାଇଁ ଯେଉଁ ରାଜ୍ୟରେ ମହିଳାମାନେ ମୁଣ୍ଡରେ ମାଠିଆ ଧରି ମାଇଲ୍‌ ମାଇଲ୍‌ 
ବାଟ ଚାଲନ୍ତି, ସେଠି ମାନବାଧିକାର ଉଲଂଘନ ସଂପର୍କରେ କହିବା କାହାକୁ ? ରାଜ୍ୟରେ 
ଏପରି ଗୋଟେ ସରକାରୀ ଅଫିସ୍‌ ନାହିଁ ଯେଉଁଠିକୁ ଗଲେ, ଜଣେ ସାଧାରଣ ବ୍ୟକ୍ତି 
ଗୋଟିଏ ଥରରେ ତାର କାର୍ଯ୍ୟ ସମାପ୍ତ କରିପାରିବ । ବିନା ଲାଞ୍ଚରେ କାମ ଯେଉଁଠି 
ହୁଏନି, ସେଠି ଆମେ ଉଲ୍ଂଘନ କାହାକୁ କହିବା ? ଏସ୍‌.ପି. କହିଲେ, ଯଦି ଏନ୍‌ଜିଓର 
ସଦସ୍ୟମାନେ ସାଆନ୍ତା ମାଷ୍ଟର ଏବଂ ଡମଣୀ ବୁଢ଼ି କଥା ଜାତୀୟ ମାନବାଧିକାର 
କମିଶନଙ୍କ ନଜରକୁ ଆଣି ନ ଥାନ୍ତେ, ତେବେ ଏ ସଂପର୍କରେ ଜାଣିବାର ପ୍ରଶ୍ନ ଉଠି 
ନଥାନ୍ତା । ସମସ୍ତ ଗ୍ରାମବାସୀ ଏବଂ ନିର୍ବାଚିତ ସରପଞ୍ଚ ଯେଉଁଠି ଅନ୍ଧବିଶ୍ଵାସର ବଶବର୍ା, 
ସେ ଗାଁରୁ ପୁଲିସ କି ପ୍ରକାର ତଥ୍ୟ ପ୍ରମାଣ ସଂଗ୍ରହ କରିପାରିବ ? ଏସ୍‌.ପି. କହିଲେ, 

ଏବେ ମାନବାଧିକାର କମିଶନ ନିକଟରେ ପୁଲିସ ବିଭାଗ ବିରୋଧରେ ଅଧିକ 
ଅଭିଯୋଗ ଆସୁଛି; କିନୁ ପୁଲିସ ବିଭାଗ ଠାରୁ ବହୁ ଗୁଣରେ ଅଧିକ ଅଧିକାର ଉଲଂଘନ 
କରୁଥିବା ସରକାରୀ ବିଭାଗମାନଙ୍କ ବିରୋଧରେ ଅଭିଯୋଗ ଆସୂୁନାହିଁ। କେବିକେ 
ଜିଲ୍ଲାମାନଙ୍କରେ, ଶିକ୍ଷା, ସ୍ବାସ୍ଥ୍ୟ, ରାସ୍ତାଘାଟ, ଭଳି ବିକାଶମୂଳକ ଯୋଜନାରେ ଯେତେ 
ଅର୍ଥ ଖର୍ଚ୍ଚ ହେଉଛି, ତାର ସତୂରୀରୁ ଅଶୀ ଭାଗ ବାଟ ମାରଣ ହେଉଛି । ବିଗତ କୋଡିଏ 
ବର୍ଷ ମଧ୍ଯରେ ଶହ ଶହ କୋଟି ଟଙ୍କା ସେ ଅଞ୍ଚଳରେ ଅଧିବାସୀମାନଙ୍କର ଉନ୍ନତି କଳେ 
ଖର୍ଚ୍ଚ ହେଉଥିଲେ ମଧ୍ୟ ସେମାନଙ୍କର ଅବସ୍ଥାରେ ସେପରି କିଛି ପରିବର୍ଭନ ହେଲା ନାହିଁ। 
ସ୍ବାସ୍ଥ୍ୟ ସେବା ଅଭାବରୁ ଶିଶୁ ମୃତ୍ୟହାର ଏସବୁ ଜିଲ୍ଲାମାନଙ୍କରେ ସମଗ୍ର ଦେଶରେ ସର୍ବାଧିକ। 
ଲୋକମାନେ ସ୍ଵଚ୍ଛ ନିର୍ମଳ ପାଣି ମୁନ୍ଦାଏ ପିଇବାକୁ ପାଉନାହାନ୍ତି। ସରକାର ନଳକୂପ 
ବସାଉଛନ୍ତି; ମାତ୍ର ରକ୍ଷଣାବେକ୍ଷଣ ଅଭାବରୁ ପ୍ରାୟ ନଳକୂପ ଗ୍ରୀଷ୍ମ ଦିନରେ ଅକାମୀ 
ହୋଇପଡୁଛି। ଜମି, ଜଳ, ଜଙ୍ଗଲ ପାଇଁ ଆଦିବାସୀମାନେ ବର୍ଷ ବର୍ଷ ଧରି ସେମାନଙ୍କ 
ଅଧିକାର ସାବ୍ୟସ୍ତ କରିବାକୁ ଦାବି କରିଆସୁଛନ୍ତି; ମାତ୍ର ସେମାନଙ୍କର ଏ ସମସ୍ତ ମୌଳିକ 
ଅଧିକାର ସଂପର୍କରେ ବୁଝୁଛି କିଏ ? ପଞ୍ଜାବ ରାଜ୍ୟରୁ ଆସିଥିବା ଯୁବ ଏସ୍‌.ପି. କହିଲେ 
“ ଦେଖନ୍ତୁ ସାର୍‌, ପଞ୍ଜାବରେ ଯେଉଁ ଖଲି ସ୍ତାନ ଆନ୍ଦୋଳନ ମୁଣ୍ଡ ଟେକିଥିଲା, ସେଥିରେ 
ବହୁ କାର୍ଯ୍ୟରତ ପୁଲିସ କର୍ମଚାରୀ ପ୍ରାଣ ହରାଇଥିଲେ । ତଥାପି ପୁଲିସ କର୍ମଚାରୀମାନଙ୍କ 
କର୍ଉବ୍ୟନିଷ୍ଠା ଓ ଆପ୍ରାଣ ଉଦ୍ୟମ ଯୋଗୁଁ ବିଦେଶୀ ରାଷ୍ଟ୍ରର କୂଟଚକ୍ରାନ୍ତ ଓ ଉଗ୍ରବାଦୀଙ୍କ 
ଆତଙ୍କରାଜକୁ ଦମନ କରାଯାଇ ପାରିଲା। ତା ନ ହୋଇଥିଲେ, ଆଜି ପଞ୍ଜାବ, ଭାରତରୁ 
ବିଚ୍ଦିନ୍ନ ହୋଇ ଚକ୍ରାନ୍ତକାରୀ ବିଦେଶୀ ରାଷ୍ଟ୍ର ହାତରେ ପଡ଼ିଥାନ୍ତା। ପଞ୍ଜାବରେ ଶାନ୍ତି 
ଫେରିବା ଏବଂ ଆତଙ୍କରାଜର ପରିସମାପ୍ତି ଘଟିଲା ପରେ, ଏବେ ମାନବାଧିକାର କମିଶନ 
ପୁଲିସ କର୍ମଚାରୀଙ୍କ ବିରୋଧରେ କାର୍ଯ୍ୟାନୁଷ୍ଠାନ କରିବାକୁ ବିଭିନ୍ନ ମାମଲା ରୁଜୁ କଲେଣି 
କିଛିଦିନ ତଳେ ଜଣେ ଏସ୍‌ପି ତାଙ୍କ ବିରୋଧରେ ମାନବାଧିକାର ଉଲ୍ଲଂଘନ ଲାଗି ଆଗତ 
ହୋଇଥିବା ହତ୍ୟା ଅପରାଧ ପାଇଁ ମାନସିକ ନିର୍ଯାତନା ସହି ନ ପାରି ଆତୃହତ୍ୟା କରିଛନ୍ତି। 
ଯେତେବେଳେ ରାଜ୍ୟରେ କୋର୍ଟ କଚେରୀକୁ ଜଜ୍‌ମାନେ ଆସି ପାରୁ ନଥିଲେ, ରାଜ୍ୟ 
ପ୍ରଶାସନ ସ୍ଥାଣୁ ହୋଇ ବସିଥିଲା, ସେତେବେଳେ ପୁଲିସ କର୍ମଚାରୀମାନେ ନିଜ ଜୀବନକୁ 
ପାଣି ଛଡ଼େଇ, ଆତଙ୍କବାଦୀଙ୍କର ମୁକାବିଲା କରିଥିଲେ ଶାନ୍ତି ଫେରିବା ପରେ ଏବେ 
ତାଙ୍କ ବିରୋଧରେ ମାନବାଧିକାର ଉଲ୍ଲଂଘନ ଅଭିଯୋଗ।” 

ଯୁବ ଏସ୍‌.ପି. ଶ୍ରୀ ଗିଲ୍‌ ଆହୁରି ଅଧିକ କିଛି କହିବାକୁ ଚାହୁଁଥିଲେ ତାଙ୍କ ପ୍ରଶ୍ନର 
ଉତ୍ତର ଦେବାକୁ ଯାଇ ବରେନ୍ଦ୍ର କହିଲେ, “ ଏହା ସତ୍ୟ ଯେ ଆମ ରାଜ୍ୟରେ ଆଦିବାସୀଙ୍କ 
ଠାରୁ ଆରମ୍ଭ କରି ବହୁ ଲୋକ ସ୍ବାସ୍ଥ୍ୟ ଏବଂ ଶିକ୍ଷା, ଖାଦ୍ଯ, କର୍ମଯୋଗାଣ ଭଳି 
ମୌଳିକ ଅଧିକାରରୁ ବଞ୍ଚିତ ହେଉଛନ୍ତି ¦ ଗ୍ରାମାଞ୍ଚଳ ଏବଂ ଆଦିବାସୀମାନଙ୍କ ବିକାଶ 
ପାଇଁ ଆସୁଥିବା ଅର୍ଥ ବହୁଳ ଭାବେ ବାଟମାରଣ ହେଉଛି, ସରକାରୀ ଅଫିସ୍‌ରେ ଦୁର୍ନୀତି 
ଚାଲୁଛି, ଦାରିଦ୍ୟୁ ଦୂରୀକରଣ ପାଇଁ ବିଭିନ୍ନ କାର୍ଯ୍ୟକ୍ରମ ଆରମ୍ଭ ହୋଇଥିଲେ ମଧ୍ୟ ଦାରିଦ୍ର୍ୟ 
ଦୂର ହେଉନାହିଁ; ଏସବୁ ପାଇଁ ଆମେ କାହାକୁ ଦାୟୀ କରିବା ? ସରକାର କିଏ ? ଆମେ 
ହିଁ ସରକାର ଗଠନ କରୁଛେ, ନେତା ବାଚୁଛେ, ସରକାରୀ ଅଫିସ୍‌ରେ କର୍ମଚାରୀ ହେଉଛେ | 
ଯେଉଁମାନେ ଶିକ୍ଷି, ସଚେତନଶୀଳ, ଆର୍ଥିକ କ୍ଷେତ୍ରରେ ସକ୍ଷମ; ସେମାନେ ଯଦି ରାଜ୍ୟର 
ଗରିବ, ଅଶିକ୍ଷିତ, ନିରୀହ ଜନତାଙ୍କ ବିକାଶ, ଉନ୍ନତି ଏବଂ ସେମାନଙ୍କ ଅଧିକାର ପାଇଁ 
ଆଗେଇ ନ ଆସିବେ, ତେବେ ସେମାନଙ୍କୁ ସମାଜର ମୁଖ୍ୟ ସ୍ରୋତରେ ସାମିଲ୍‌ କରିବାକୁ 
କ”ଣ ବିଦେଶରୁ ଲୋକ ଆସିବେ ? ଦୁର୍ନୀତିଗ୍ରସ୍ତ ନେତା, କର୍ମଚାରୀ, ଯେଉଁମାନେ ଗରିବ 
ଲୋକଙ୍କ ବିକାଶରେ ପ୍ରତିବନ୍ଧକ ସୃଷ୍ଟି କରୁଛନ୍ତିଃ ସେମାନଙ୍କ ମୁଖା ଖୋଲିଦେବା ଆମର 
କ”ଣ କର୍ବ୍ଯ ନୂହଁ ? ସମାଜରେ ଚାଲୁଥିବା ଅନ୍ଧ ବିଶ୍ଵାସ, ଜାତିଆଣ ଭେଦଭାବକୁ 
ସଚେତନଶୀଳ ନାଗରିକ, ବେତନଭୋଗୀ ସରକାରୀ କର୍ମଚାରୀ ଏବଂ ଜନତାଙ୍କ ଦ୍ଵାରା 
ନିର୍ବାଚିତ ପ୍ରତିନିଧିମାନେ ଯଦି ଦୂର କରିବା ଲାଗି ଆଗେଇ ନ ଆସିବେ, ତେବେ ଆସିବ 
କିଏ ? ପୁଲିସ ବିରୋଧରେ ଅଧିକ ମାନବାଧିକାର ଉଲ୍ଲଂଘନ ଅଭିଯୋଗ ହେଉଛି। ଏହାର 
କାରଣ ହେଲା, ଆମ ସମାଜରେ ପୁଲିସ ହେଉଛି ଦୃଷ୍ଟିଗୋଚର ହେଉଥିବା କ୍ଷମତାପ୍ରାପ୍ତ 
ଅଧିକାରୀ। ପୁଲିସ ଲୋକଙ୍କୁ ଆଇନ ଉଲ୍ଲଂଘନ ଲାଗି ଗିରଫ କରେ, କୋର୍ଟକୁ ବିଚାର 
ପାଇଁ ଅଭିଯୋଗ ଫର୍ଦ୍ଦ ଦିଏ; ମାତ୍ର ବିଚାରରେ ଗିରଫ ହୋଇଥିବା ଅପରାଧୀ ଖସିଗଲେ, 
ଲୋକେ ଅଦାଲତ, ପ୍ରୋସିକ୍ୟସନ୍‌କୁ ଦୋଷ ଦିଅନ୍ତିନି, ଦୋଷ ଦିଅନ୍ତି ପୁଲିସକୁ । ସେଥିଲାଗି 
ପୁଲିସ ତା କାର୍ଯ୍ୟ ସ୍ଵଚ୍ଛ, ନିର୍ମଳ ଏବଂ ଦକ୍ଷତାର ସହ ସମାପନ କରି ଜନତାଙ୍କ ବିଶ୍ଵାସଭାଜନ 
ହୋଇପାରିଲେ, ଏପ୍ରକାର ଅଭିଯୋଗ ଆସିବ ନାହିଁ। କ୍ଷମତାର ଅଧ୍ବକାରୀ ହୋଇଛ ବୋଲି 
ନିରୀହ, ନିରପରାଧ ଲୋକଙ୍କୁ ହତ୍ଯା କରିବା, ନିର୍ଯାତନା ଦେବା କିମ୍ଭା ରାଜନୈତିକ 
ନେତାଙ୍କ ହାତ ବାରିସି ହୋଇ କାର୍ଯ୍ୟ କରିବାରେ ପୁଲିସର ନିରପେକ୍ଷତା ପ୍ରମାଣିତ ହୁଏନି | 
ସେମାନଙ୍କ ଦୋଷକୁ ମଧ୍ଯ କ୍ଷମା ଦିଆଯିବା ଉଚିତ ହେବନି।” 

ବରେନ୍ଦ୍ର କହିଲେ, “ ଦେଶରେ ହାଜତ ମୂତ୍ୟୁ ବୃଦ୍ଧି ପାଉଛି । ସାଧାରଣ ଜନତା 
ଥାନାକୁ ନିର୍ଯାତନାର କୋଠରୀ ବୋଲି ଭାବୁଛନ୍ତି । ରକ୍ଷକ ପରିବଭ୍ୈ ପୁଲିସ ଭକ୍ଷକ 
ସାଜୁଛି ବୋଲି ଧାରଣା ସୃଷ୍ଟି ହେଲାଣି। ଏଇ ପରିସ୍ଥିତିରେ ସାଧାରଣ ବ୍ୟକ୍ରିଟିଏ ଥାନା 
ଫାଣ୍ରିକୁ ଆସିବାକୁ ସୁରକ୍ଷିତ ମଣିବ କିପରି ? ଜନତା, ପୁଲିସର କେଉଁ ଗୁଣ ପାଇଁ ତାକୁ 
ବନ୍ଧୁ ବୋଲି କହିବ । ଆତଙ୍କବାଦ ବିରୋଧରେ କଠୋର କାର୍ଯ୍ୟାନୁଷ୍ଠାନ ହେବା ଉଚିତ; 
ମାତ୍ର ଆତଙ୍କବାଦୀ କହି ନିର୍ଦ୍ଦୋଷ ଦ୍ଯଳ୍ତିଙ୍କୁ ହତ୍ଯା କରିବା ନିର୍ଯାତନା ଦେବା, 
ରାଜନେତାଙ୍କ ହାତବାରିସୀ ସାଜି ପ୍ରତିଶୋଧ ପରାୟଣ ହେବା ପୁଲିସ ପକ୍ଷରେ 
କେତେଦୂର ଯଥାର୍ଥ ୨ ଏକବିଂଶ ଶତାବ୍ଦୀର ସଭ୍ୟ ସମାଜରେ ଜଣେ ସାଧାରଣ 
ନାଗରିକଙ୍କର କ'ଣ ସମ୍ମାନର ସହ ବଞ୍ଚିବାର ଅଧିକାର ନାହିଁ ୨? ମାନବାଧିକାର 
ସଂପର୍କରେ ଆମ ଦେଶରେ ଜନସଚେତନତା ବଢ଼ିନି। ପ୍ରତ୍ୟେକ ସରକାରୀ କର୍ମଚାରୀ, 
ଶିକ୍ଷିତ ଟୃଵ୍ଧିଜୀବୀ ଯଦି ଏ ସଂପର୍କରେ ସଚେତନ ନ ହୋଇ କାର୍ଯ୍ୟ ନ କରିବେ; 
ତେବେ ଏକ ସୃସ୍ଥ, ନିର୍ଭୀକ ଓ ସ୍ଵଚ୍ଛ ସମାଜ ଗଠନ କରିବା ସମ୍ଭବ ହେବନି ପୁଲିସ 
ବିଭାଗର ପ୍ରତ୍ୟେକ ବରିଷ୍ଠ ଅଧିକାରୀ ମାନବାଧିକାରକୁ ଅଧିକ ଗୁରୁତ୍ଵ ଦେଇ କାର୍ଯ୍ଯ 
କଲେ, “ବାଡ଼ ଫସଲ ଖାଇବା” ଅପବାଦ ଦୂର ହୋଇଯାଆନ୍ତା।” 


ମାନବାଧିକାର ସେଲ୍‌ ପରିଦର୍ଶନ ସାରି, ବରେନ୍ଦ୍ର ସର୍କିଟ୍‌ ହାଉସ୍‌କୁ ଫେରିଲେ । 
ଲଞ୍ଚ ପରେ ନୂଆପଡ଼ା ଯିବା କଥା; ମାତ୍ର ଶୁକ୍ରା ଗଣ୍ତଡର ଶେଷ କଥା ଶୁଣିବାକୁ ସେ 
ଶୀଘ୍ର ମଧ୍ୟାହ୍ନ ଭୋଜନ ପାଇଁ ଡାଇନିଂ ହଲ୍‌କୁ ପଶିଲେ । ସର୍କିଟ୍‌ ହାଉସ୍‌ କୁକ୍‌ ଟେବୁଲ୍‌ 
ଉପରେ ଖାଇବା ଜିନିଷ ରଖିଲାବେଳେ ଚଉକିଦାର ଆସି କହିଲା, “ ଶୁକ୍ରାଗଣ୍ଡ କିଛି 
ଖାଇଲା ନାହିଁ। ବୋଧେ ତାର ଦେହ ଅସୁସ୍ଥ। ଯେତେ କହିଲେ ବି ମୁହଁରେ କିଛି ନ 
ଦେଇ, ପାଣି ପିଇ ଫେରିଲା। ” 

ଖାଇସାରି, ସର୍କିଟ୍‌ ହାଉସ୍‌ ସାମ୍ବା ବାରଣ୍ଡା ଉପରକୁ ଫେରିଲା ବେଳକୁ ବରେନ୍ଦ୍ର 
ଦେଖିଲେ ଶୁକ୍ରା ଗଣ୍ଡ ମୁହଁ ତଳକୁ କରି ତାର ପୂର୍ବ ସ୍ଥାନରେ ବସିଛି। ବରେନ୍ଦ୍ର ବସିବା 
ପରେ ଶୁକ୍ରା ମୁହଁ ଉଠାଇ କହିବାକୁ ଆରମ୍ଭ କଲା। ସେ ଖାଇନି, ତାର ଦେହ ଅସୁସ୍ଥ, 
ଏ ସଂପର୍କରେ ଜାଣିବା ପାଇଁ, ସେ ଯେପରି ବରେନ୍ଦ୍ରଙ୍କୁ ସମୟ ଦେବାକୁ ଚାହୁଁ ନ 
ଥିଲା। ବରେନ୍ଦ୍ର ଅନୁଭବ କରୁଥିଲେ, ସେ ଯାହା କହୁଛି କଷ୍ଟରେ କହୁଛି; ମାତ୍ର ତାର 
କଥା ଶେଷ କରିବାକୁ ସେ ବିଶେଷ ଭାବେ ଆଗ୍ରହୀ ଥିବା ଜଣା ପଡୁଥିଲା। 

କିଛି ପ୍ରଶ୍ନ ନ ପଚାରି ବରେନ୍ଦ୍ର ଶୁଣିବାକୁ ବସିବାରେ ଶୁକ୍ରା କହିଲା, “ ଜେଲ୍ଥି 
ରହିଲାବେଲେ ବହୁତ କଥା ଜାଣ୍ଲି ଆର୍‌ ଦେଖ୍ଲି। ଯେନ୍‌ମାନେ ପୁରୁଣା ଦାଗୀ 
ଚୋର, ସେମାନେ ଦୁଶୁରା କଇଦିମାନଙ୍କୁ ଦୋଷୀ କାମ କରିବା ଲାଗି ଶିଖାସନ୍‌, ସେ 
ସବୁ ଜାଣ୍ଲି | ମୁଁ ଯେନ୍‌ ୱାର୍ଡ଼ରେ ଥିଲି ସେ ୱାର୍ଡ଼ଥି ବେଲୁ ବୋଲି ଆର୍‌ଗୁଟେ ଦାଗୀ 
ଥିଲା। ବେଲୁ ଗୁଟେ ପାର୍‌ବାର୍‌ ସିନ୍ଧି ଚୋର୍‌। ବଲାଙ୍ଗିର ରାଜବାଟୀରୁ ଚୋରି କରି 
ବେଲୁ ଜେଲ୍‌କେ ଆସିଥିଲା। ବେଲୁର ଜେଲ୍‌ ଜମାଦାର୍‌ ସାଙ୍ଗେ ଭଲ୍‌ ପଡୁଥିଲା। 
ଦୁଶୁରୀ କଇଦିମାନେ ବେଲୁକେ ଓସ୍ତାଦ୍‌ ବୋଲି ଡାକୁଥିଲେ। ଜେଲ୍‌ରେ କିଛିଦିନ୍‌ 
ରହିଲା ପରେ ବେଲୁ ମତେ ଆପ୍ନେଇଁ ନେଲା! ଆମେ ଦୂହିଁକର ବୟସ ପ୍ରାୟ ସମାନ | 
ବେଲୁ ଦେଖିବାର୍‌ ଲାଗି କାଠ୍‌ କୁଇଲା ବାଗିର୍‌। ହେଲେ କଥା ଯୁଠାନ୍‌। ଜେଲ୍‌ରେ 
ଅଛେ ବୋଲି ତାର କିଛି ମନଦୁଃଖ୍‌ ନାହିଁ ଥାଏ। ବେଲୁ ଯାହା ଦରକାର୍‌ କରୁସି, 
ଜମାଦାର୍‌ ବାବୁ ଲୁକେଇ କରି ତାହାକେ ଦେସନ୍‌। ସେ ଯାହା ଲୁକେଇ କରି ଭଲ୍‌ 
ଖାଇବାର ଜିନିଷ୍‌ ପାଇସି, ସେଥିରୁ ମୋତେ ଭାଗେ ଅଧେ ଦେସି | ଜେଲ୍ଥି ବେଲୁକେ 
ବିଡ଼ି, ସିଗାରେଟ, ଦାରୁ ସବୁ ମିଲୁଥିଲା। ତାର୍‌ ସଂଗେ ମୋର ଭଲ୍‌ ପଡ଼ୁଥିଲା! ଥରେ 
ସେ ମୋତେ ଜେଲ୍‌ ବାହାର୍‌କେ ଯାଇ ବୁଲି ଆସ୍‌ବା ଲାଗି କହିଲା। ଜେଲ୍‌ର ବଡ଼ 
କାନ୍ଧ ଡେଗି କରି ବାହାରେ ଯିମା ବୋଲି ସବୁବେଲେ କହୁଥାଏ। ହେଲେ ମୋତେ 
ଏଇଟା ପରତେ ନାଇଁ ହେଉଥାଏ । ଦିନେ ରାତିରେ ଖାଇ ସାରିବା ପରେ ଦେଖିଲୁ ଯେ 
ବେଲୁ ଓୱାର୍ଡ଼ରେ ନାହିଁନ। ସଞ୍ଜେ ହାଜରା ବେଲେ, ସେ ଜମାଦାର୍‌ ବାବୁଙ୍କ ସାଙ୍ଗେ 
କଥାବାର୍ଭା ହେଉଥିଲା। ତାର୍‌ ପରେ ସେ ୱାର୍ଡ଼ ଭିତରକୁ ନାହିଁ ଆସି। ସବୁ କଇଦିମାନେ 
ଖାଇସାରି ଶୁଇ ପଡ଼ିଲେ, ହେଲେ ମୋର୍‌ ଆଖିଥି ଝୁମୁରା ନାହିଁ। ଖାଲି ଭାବୁଥିଲି 
ବେଲୁ ସତେ କାଣା ଜେଲ୍‌ ବାହାର୍‌ କେ ପଲେଇ ଗଲା ? ପାହାନ୍ତିଆରୁ ଦେଖିଲି ଯେ 
ବେଲୁ ୱାର୍ଡ଼ ସାମ୍ପାରେ ଠିଆ ଉଠିଛେ | ସେ ସମିଆଁରେ ଜମାଦାର୍‌ ବାବୁ ଗେଟ୍‌ ପାଖେ 
ଠିଆ ହୋଇଛନ୍‌ | ମୁଇଁ ବେଲୁ ସଂଗେ କଥା ହେବି ବୋଲି ଗଲା ବେଲେ ସେ ହାତ 
ହଲାଇ ମନାକଲା। ଦିନକର ପରେ ବେଲୁ ମୋତେ କହିଲା ଯେ ଜମାଦାର ବାବୁ 
ତାକେ ଜେଲ୍‌ ବାହାର୍‌କେ ଯିବାର ଲାଗି ସେ ଦିନ ରାତିରେ ଛାଡ଼ି ଦେଇଥିଲେ। 
ସେଦିନ୍‌ ରାତିରେ ଗୁଟେ ମାରଞୱାଡ଼ି ଘରୁ ସିନ୍ଧିକରି ସୁନା, ରୁପା ଚୋରେଇ ଆଣିଥିଲା 
ସେ ସବୁ ଚୂରି ମାଲ୍‌ ଜମାଦାର୍‌ ବାବୁ କେ ଦେଇଥିଲା। ଓକିଲ୍‌ ଠିକ୍‌ କରି ଦେବାର 

ଖର୍ଚ୍ଚା ସେ ଚୋରିମାଲରୁ ବାହାରବା | ଜେଲ୍‌ରୁ ଖଲାସ୍‌ ହେବା ପରେ, ଜମାଦାର୍‌ ବାବୁ 
ସିନ୍ଧି ଚୋରି ମାଲ୍‌ରୁ କିଛି ତାହାକେ ଦେବେ | ମୁଇଁ ପରତେ ନାଇଁ ଯାଉଥିଲି ହେଲେ 
ନାଇଁ ପରତେ କରିବାର କିଛି କାରଣ ବି ନାଇଁଥାଇ | ମୁଇଁ ମନେ ମନେ ଭାବୁଥାଏ 
ଯେ, ମୁଇଁ କିଛି ଦୋଷ ନାଇଁ କରି କରି ସଜା ପାଉଛୈ ହେଲେ ବେଲୁ ଜେଲ୍‌ରେ 
ଥାଇ କର୍ବି, ବାହାରୁ ଚୂରି କରି ପାରୁଛେ | ହଜୁର, ଆପନ୍ତ ବଡ଼ ପୁଲିସ ଅଫିସର | 
ଛୋଟ ମୁହେଁ ବଡ଼୍‌ କଥା | ନାଇଁ ବୋଲ୍‌ବେ ବୋଇଲେ କହିମି। ଜେଲ୍‌ଥି ରହି କେନନ୍ତି 
ଇ ଦାଗୀମାନେ ଚୂରି କରବାର୍‌ ଲାଗି ବାହାର୍‌କେ ଯାଉଚନ୍‌ ଆଉ ଜେଲ୍‌ ଭିତରେ 
ଥିଲେ ବି ବିଡ଼ି, ସିଗାରେଟ୍‌, ମଦ ସବୁ ପାଉଛନ୍‌ ? ” ଶୁକ୍ରାର ପ୍ରଶ୍ନ ଶୁଣି ବରେନ୍ଦ୍ର ମନେ 
ପକାଉଥିଲେ, ଅଳଦିନ ତଳେ କଟକ ଜେଲ୍‌ ଉପରେ ଅଚାନକ୍‌ ଚଢ଼ଉ କରି, କିପରି 
କଟକ ପୁଲିସ୍‌ କେତେକ ଦୁର୍ବାନ୍ତ କଏଦୀମାନଙ୍କ ପାଖରୁ ମୋବାଇଲ୍‌ ଫୋନ୍‌, ଟ୍ରାଞ୍ଜିଷ୍ଟର୍‌, 
ସିଗାରେଟ୍‌, ଗଞ୍ଜେଇ ଭଳି ମାଦକଦ୍ରବ୍ୟ ଜବତ କରିଥିଲେ ¦ ଦୁର୍ଦାନ୍ତ ଅପରାଧୀମାନେ, 
ଗିରଫ ହୋଇ ଜେଲ୍‌ରେ ରହିଲେ ମଧ୍ୟ ଜେଲ୍‌ ପରିସର ଭିତରୁ ସେମାନେ ତାଙ୍କର 
ରହିଯାଇଥିବା ସଦସ୍ୟମାନଙ୍କୁ ଅପରାଧ କରିବାକୁ ନିର୍ଦ୍ଦେଶ ଦେଇଥାନ୍ତିଃ ତାହା ଏବେ 
ଜଣାପଡ଼ିଛି । ଏଥିପାଇଁ ମୋବାଇଲ୍‌ ଫୋନ୍‌ର ଆବଶ୍ଯକତା ସେମାନଙ୍କ ପାଇଁ ବେଶି 
ଏବଂ ଜେଲ୍‌ରେ ରହି ସେମାନେ ଏପରି ସୁବିଧା ହାସଲ କରି ପାରୁଛନ୍ତି । ବାହାରେ 
ଥିଲା ବେଳେ ଯେପରି ଗୁଣ୍ଡାଗିରି କରି ଅପରାଧ ଘଟାଇଥାନ୍ତିୟ ଜେଲ୍‌କୁ ଗଲେ ମଧ୍ଯ 
ଅନ୍ଯ ନିରୀହ କଏଦୀମାନଙ୍କ ଉପରେ ଦାଦାଗିରି କରିବାକୁ ପଛାନ୍ତି ନାହିଁ। ଏପରିକି 
ଜଣେ ଧନୀ ଶ୍ରେଣୀର ବ୍ୟକ୍ତି କୌଣସି ଅପରାଧରେ ଗିରଫ ହୋଇ ଜେଲ୍‌କୁ ଗଲାମାତ୍ରେ, 
ଏମାନେ ତାଙ୍କୁ ଏପରି ନିର୍ଯାତନା ଦିଅନ୍ତି ଯେ ସେ ବାଧ୍ୟ ହୋଇ ଘରୁ ଟଙ୍କା ମଗାଇ 
ଏମାନଙ୍କୁ ଦେଇଥାନ୍ତି । ଏପରି ଘଟଣାମାନ ଜେଲ୍‌ର କର୍ମଚାରୀମାନେ ଯେ ଜାଣୁନାହୀନ୍ତି, 
ଏକଥା ନୁହଁ | ବହୁ ସ୍ଥାନରେ ସେମାନଙ୍କ ଜାଣତରେ ଏପରି କାର୍ଯ୍ୟ ହୁଏ ଏବଂ ସେମାନେ 
ମଧ୍ୟ ଦୁର୍ଦାନ୍ତ ଅପରାଧୀମାନଙ୍କ ନିକଟରୁ ଆର୍ଥିକ ସୁବିଧା ପାଆନ୍ତି। ଆଉ କେତେକ 
ଜେଲ୍‌ରେ, ଜେଲ୍‌ କର୍ମଚାରୀମାନେ ଏମାନଙ୍କ ଭୟରେ ପାଟି ଫିଟାଇବାକୁ ସାହସ 
କରନ୍ତିନି। ପାଟି ଫିଟାଇଲେ ସେମାନଙ୍କୁ ଜେଲ୍‌ ଭିତରେ ଏବଂ ଜେଲ୍‌ ବାହାରେ 
ପ୍ରଚ୍ଛନ୍ନ ଧମକ ଏବଂ ଆକ୍ରମଣର ସମ୍ମୁଖୀନ ହେବାକୁ ପଡ଼େ | ଜେଲ୍‌ ଭିତରେ ଚାଲୁଥିବା 
ବେନିୟମ ଘଟଣା ଏବଂ କର୍ମଚାରୀଙ୍କ ବହୁ ସ୍ଟାନରେ ଅସହାୟତା ସଂପର୍କରେ ସରକାର 

ମଧ୍ୟ ଜାଣନ୍ତି; ମାତ୍ର ଏହାର ପ୍ରତିକାର ଲାଗି ଜେଲ୍‌ରେ ସଂସ୍ଟାର ଆଣିବା ପାଇଁ 
କାର୍ଯ୍ୟାନୁଷ୍ଠାନ ହୁଏ ନାହିଁ। ସେଇ ଇଂରେଜ ଅମଳର ପୁରୁଣା ଜେଲ୍‌ ମାନୁଆଲ୍‌ ଏବେ 
ଵି ପ୍ରଚଳନିତ। ଜେଲ୍‌ମାନଙ୍କର ଏପରି ଶୋଚନୀୟ ଅବସ୍ଥା ପାଇଁ ରାଜନୈତିକ 
ନେତାମାନେ ବହୁଳ ଭାବେ ଦାୟୀ ବୋଲି କେତେକ ଅଭିଜ୍ଞ ଜେଲ୍‌ କର୍ମଚାରୀ କୁହନ୍ତି । 
ଯେତେବେଳେ କୌଣସି ନେତା ବା ନେତାମାନଙ୍କ ଚାମ୍‌୍ଚାମାନେ ଜେଲ୍‌କୁ ଆସନ୍ତି, 
ସେମାନଙ୍କ ପାଇଁ ଜେଲ୍‌ ଆଇନ୍‌ ବଦଳି ଯାଏ। ଜେଲ୍‌ ଭିତରେ ରହି ସେମାନେ 
ସବୁପ୍ରକାର ସୁବିଧା ପାଇଥାନ୍ତି । ଏମାନଙ୍କ ପାଇଁ ଜେଲ୍‌ କର୍ମଚାରୀମାନେ ନିୟମ ବହିର୍ଭୁତ 
କାର୍ଯ୍ୟ କରିବାକୁ ବାଧ୍ୟ ହୁଅନ୍ତି ଯାହାର ସୁବିଧା ଏହି ଦୁର୍ଦାନ୍ତ ଅପରାଧୀମାନେ ନେଇଥଅନ୍ତି। 
ଏ ଦେଶରେ କେବଳ ନିରୀହ, ଗରିବମାନଙ୍କ ପାଇଁ ଆଇନ୍‌ କାନୁନ୍‌ ଅଛି। ନେତା, ଧନୀ 
ବ୍ୟକ୍ତିମାନେ ଆଇନ୍‌ର ଉର୍ନ୍ରେ ବୋଲି ସାଧାରଣ ଲୋକଟିଏ ଧରି ନେଲେଣି। 


ତାଙ୍କ ଭାବନାରେ ବାଧା ଦେଇ ଶୁକ୍ରା ଗଣ୍ଡ କହିଲା - ମୁଇଁ ବର୍ଷେ ଜେଲ୍‌ରେ 
ସଜା କାଟ୍‌ବାର୍‌ ପରେ ଛାଡ଼୍‌ ପାଏଲି। ଯେନ୍ତା ଜେଲର୍‌ ବାବୁ ମତେ କହିଲେ ଯେ 
ତୁଇ ଆଜି ଛାଡ଼୍‌ ପାଇଲୁ, ମୁଇଁ ଶୁନି କରି ଖୁସି ଆଉ ଦୂଃଖରେ କାନ୍ଦି ପକାଲି | ଗୀଁକେ 
ଯାଇ ଛୁଆ ପୁତାମାନଙ୍କୁ ଦେଖିବାର୍‌ ଲାଗି ମନ୍‌ଟା ଛନ୍‌ ଛନ୍‌ ହେଉଥାଏ। ହେଲେ 
ଜେଲ୍‌ରୁ ବାହାରିବା ପରେ ମୋର୍‌ ସବୁ ସୁଖ୍‌ ଉଭିଗଲା। ହାତେ ପଇସାଟେ ନାଇଁ । 
ଜେଲ୍‌ରୁ ଖଲାସ ହେବା ବେଲେ, ବର୍ଷେ ତଲର୍‌ ଖଣ୍ଡେ ଧୂତି, କୁର୍ଭା ଯେନ୍‌ଟା ମୁଇଁ 
ଜେଲ୍‌ ଆସ୍ଲାବେଳେ ପିନ୍ଧିଥିଲି, ସେଇ ଲୁଚାକୁଚା ମଲ୍‌ଚିଆ କପଡ଼ା ପିନ୍ଧିକରି 
ବାହାରିଲି । ଇ ବେଶେ ଆଉ ଖାଲି ହାତେ ଗୀକେ ଗଲେ ମୋର୍‌ କନିଆ, 
ଛୁଆପିଲାମାନେ କାଣା ଭାବିବେ ସେଥିର୍‌ ଲାଗି ମତେ ଭାରି ଦୁଃଖ୍‌ ଲାଗୁଥାଏ । 


ଜେଲ୍‌ରୁ ବାହାରି ରାସ୍ତାରେ ଗଲାବେଲେ ଗୁଟେ ହୋଟେଲ୍‌ ପାଖେ ଠିଆ ହେଲି । 
ହୋଟେଲ୍‌ ମାଲିକ୍‌ ମୋର୍‌ ହାଲତ୍‌ ଅନୁମାନ କରି ମତେ ଖାଇବାର୍‌ ଲାଗି ମୁଠେ 
ଦେଲା। ସବୁ କଥା ଜାଣ୍ଲା ପରେ ମତେ ସାହାଯ୍ଯ କରିବାର୍‌ ଲାଗି ତାଙ୍କର 
ହୋଟେଲ୍‌କେ ପାନି ବୋହିକରି ଆନି ଦେବାର୍‌ ଲାଗି କହିଲା। ଭାର୍‌କେ ଆଠ୍‌ନା 
ମଜୁରି । ବନ୍ଧ ବି ଅଧ ମାଇଲ୍‌ ଦୂରେ। ବଲାଙ୍ଗୀର ସହରରେ ପାନିର ଅଭାବ ଲାଗି 
ପାନ୍‌୍ନ୍ତିଆ ମାନଙ୍କର ମଜୁରି ଟିକିଏ ବେଶି| ଖଲାସ୍‌ ହେବା ପରେ ପହିଲା କାମ୍‌ ଭାବି 
“ହଁ” କଲି| ଚାରି ପାଞ୍ଚ୍‌ ଭାର୍‌ ପାନି ହୋଟେଲ୍‌କେ ଦେଇକରି ଦିନ୍‌କେ ଦୁଇ ତିନି 

ଟଙ୍କା ମଜୁରି ପାଉଥଲି। ସେଥିରୁ ଯୋଡ଼େ ମିଲ୍‌ର ଦାମ୍‌ ପ୍ରାୟ ଟଙ୍କାଟେ ଯାଉଥିଲା, 
ବାକି ଟଙ୍କେ ଦି ଟଙ୍କା ବଞ୍ଚୁଥିଲା! ପନ୍ଦରଦିନ୍‌ କାମ୍‌ କଲା ପରେ ହାତେ କିଛି ପଇସା 
ରହିଲା। ସେଥିଲାଗି ଗାୀଁକେ ଯିବାର୍‌ ଲାଗି ମନ୍‌ ଡାକଲା। ହୋଟେଲ୍‌ ମାଲିକ୍‌କେ ଦୁଇ 
ଦିନ ଛୁଟି ଦେବାର୍‌ ଲାଗି କହିଲି। ସେ ନାଇଁ ନାଇଁ କରୁଥିଲେ; କିନ୍ତୁ ମୋର୍‌ ମନ୍‌ 
ଜାନିଲା ପରେ ଛୁଟି ଦେଲେ । ମୋର କନିଆର ଲାଗି ଖଣ୍ଡେ କପ୍ଡା ଆଉ ଛୁଆମାନ୍‌ଙ୍କର୍‌ 
ଲାଗି ଦୁଇ ଖଣ୍ଡ ପାଞ୍ଚି ଘିନି ଗାଁକେ ବାହାରିଲି ! 

ବସ୍ନୂ ଉତୁରୀ ତିନିକୋସ୍‌ ବାଟ୍‌ ବନ୍‌ ଜଙ୍ଗଲ ଥି ଚାଲି ଚାଲି ଗାଁକେ ପହଞ୍ଚିଲୀ 
ବେଲ୍‌କେ ବେଲ୍ଡଙ୍ଗରି ତଲେ ବେଲ ବୁଡ଼ି ଆସୁଥିଲା। ମୁଇଁ ହର୍‌ବର୍‌ ଥି ପହଞ୍ଚି 
ଯାଇଥିଲି | ମାତର ଗାଁର ମୁଣ୍ଡିଆ ପାଖେ ପହଞ୍ଚିଲା ପରେ ମୋର ଗୋଡ୍‌ ଆର୍‌ ଆଗ୍କେ 
ନେଇଁ ଚାଲୁଥାଏ। ମୋର କନିଆକେ କାଣା କହିମି, ଗୀ ଲୋକ୍କେ କାଣା କହିମି, 
ଏତିକି ଦିନ୍‌ ହେଲା ମୁଇଁ କେନ୍‌ ଠାନ୍‌କେ ଯାଇଥିଲି ବୋଲି ବୁଝାଇମି। ଗାଁ ମୁଣ୍ଡ 
ଡଙ୍ଗରି ତଲେ ଗାଁର କେତେ ଲୋକ୍‌ ସାଙ୍ଗେ ଭେଟ୍‌ ହେଲା । ସେମାନେ ମୋତେ କାଣା 
ପାଚାରୁଥିଲେ ମୁଇଁ ଶୁନି ନାଇଁ ପାରୁ ଥାଇ | ମୁଇଁ ମାତ୍ର ଏକ୍‌ ଦିଶାନେ ଗାଁ ଭିତ୍ରେ 
ମୋର ଘର ପାଖକୁ ଗଲି। ଘର ପାଖେ ପହଞ୍ଚି କରି ଦେଖିଲି ଯେ ଘରର କବାଟ 
ବାହାରୁ ପଡ଼ିଛେ। ମୋର କନିଆ କି ମୋର ପିଲା ଟୁକେଲ୍‌ କେନ୍‌ ବି ଦେଖା ନାଇଁ 
ଯାଉଥାନ୍‌। ମୋର ଘର ଆଗେ ମୁଇଁ ଠିଆ ହୋଇ ମୋର କନିଆଁର ନାଁ ଧରି କରି 
ଡାକ୍ଲି। ଭାବିଲି ମୋର କନିଆଁ ଇ ଗୀଁଥି ଆଉ କାହାର ଘର୍‌କେ ପିଲା ଟୁକେଲ୍‌କେ 
ନେଇଁ କରି ବୁଲି ଯାଇଛେ | 

ମୋର ଘର ସମ୍ପାଥି, କନିଆର ନା ଧରି କରି ଡାକିବାର ଦେଖି ଆଖପାଖର 
ଲୁକେ ମୋର ଘର୍‌ ପାଖ୍କେ ଆସି ମୋତେ ଭକୁଆ ଭଲିଆ ଦେଖିଲେ । କେହି କିଛି 
ନାଇଁ କହୁଥାଇ। ସଭୈ ମୋତେ ଭେକ୍ଲା ହୋଇ ଦେଖୁଥିଲେ । ମୁଇଁ ସେମାନ୍‌କେ 
ମୋର ପିଲା ଟୁକେଲର କଥା ପଚାରିଲି। ସବେ ଚୁପଚାପ୍‌ ଠିଆ ହୋଇଥାନ୍‌। ଆମ 
ଘର ପାଖର ବୁଢ଼ା ଗୁଟେ ଆସି କରି କହିଲା, “ ତୁଇ କାହିଁ ଯାଇଥିଲୁରେ ଆଜ୍‌ ଯାକେ | 
ତୋର କନିଆ ଆର୍‌ ନାଇଁନରେ ବାବୁ” । ତାର୍‌ କଥା ଶୁନି ମୋର ମୁଁଡ୍‌ ଚକର 
ମାର୍ଲା। ମୁଇଁ ଭାବିଲି, ମୋର କନିଆ ମରିଗଲାନ୍‌ | ଘର ପିଣ୍ଡାନେ ଲଥ୍‌ କରି ବସିକରି 
ମୁଇଁ ପଚାରିଲି, “ ମୋର ପିଲା ଟୁକେଲା, କନିଆ କାହିଁ ଗଲେ, ସେମାନଙ୍କର କାଣା 

ହେଲା ?” କେତେ ନିମିଶ ପରେ ବୁଢ଼ା ଯାହା କହିଲା ସେଥିନେ ମୋର କଲିଜା 
ଛିଡ଼ିଗଲା। ମୋର କନିଆ ବୁଢ଼ିପଦର ଗାଁର ସନିଆ ଦଣ୍ଡସେନା ସଂଗେ ପଏସାର 
ଲୁଭେ ଭାଗି ଯାଇଛେ । ପିଲା ଟୁକେଲେକେ ଛାଡ଼ି କରି ଯାଇଛେ। ବୁଢ଼ା କହିଲା, 
“ ତୋର ବାଟ୍‌କେ ଜୁଗି ଜୁଗି କରି ଭୋକ୍‌ ଉପାସ୍ନେ ବିଚିରି କେତେ ଦିନ୍‌ ରହେତା। 
ତୋର ଘର୍‌ କାଏଁଟା ଥିଲା ଯେ ପିଲା ଟୁକେଲେକେ ବଂଚାଇ ରଖ୍ତା| ପାଖର ଡଙ୍ଗରିନୁ 
ଯେନ୍‌ଟା ପାଇଲା ଆନି କରି ପିଲା ଛୁଆକୁ ଖାଇବାକୁ ଦେଉଥିଲା। ଛ, ସାତ୍‌ ମାସ 
ଧରି କରି ତୋର ଠାନୁ କିଛି ଖବର ନାଇଁ ପାଇ ଲୋକମାନେ ତାକେ କେତେ କଥା 
କହିଲେ। କେତେ ଲୋକ୍‌ କହିଲେ, ତୁଇ କେନ୍‌ ଗାଡ଼ି ତଲେ ପଡ଼ି ମରି ଯାଇଛୁ, ଆର୍‌ 
କେତେ କହିଲେ, ତୂଇ ଆର୍‌ କେନେ ରାଇଜକେ ଗୁତି ଖଟି ଚାଲି ଯାଇଛୁ ।” 


ମୁଇଁ ଗାଁରୁ ଗଲା ପରେ, ମୋର ଗାଁର କେତେଲୋକ ବଲାଙ୍ଗୀର ଯାଇକରି 
ମୋତେ ଖୋଜିଛନ୍‌। ମୋତେ ନାଇ ପାଇକରି ଗୀ କେ ଆସି କେତେ କଥା କହିଲେ। 
ମୋର କନିଆ ସବୁ ଶୁନିକରି ଦିନ୍‌ ରାତ୍‌ କାନ୍ଦୁଥିଲା। ସେ ବେଲ୍‌କେ ଆମ୍‌ ଗାଁ ପାଖର 
ସନିଆ ଦଣ୍ଡସେନା ସାଙ୍ଗେ ତାର ଭେଟ୍‌ ହେଲା। ମୁଇଁ ବିହା ହେବାର ଆଗ୍‌ରୁ, ଇ 
ସନିଆ ଦଣ୍ଡସେନାର ବୁଆ, ମୋର କନିଆକେ ତାଙ୍କ ଗାଁର ପୋଢ଼ମରାନେ ଦେଖି 
କରି ତୀକେ ତାର ପିଲାର କନିଆ କର୍‌ମା ବୋଲି କରି ମୋର କନିଆର ବୁଆକେ 
ଜୁହେ ପୋଢ଼, ଚାରଟା ଗଁର୍ରା, ଆର୍‌ ମଦ୍ପାଏନ୍‌ ଦେବା କାଜେ କିରିୟା କରିଥିଲା | 
ହେ କଥା ମୁଇଁ ନାଇଁ ଜାଣିଆଇ | ମାତର ମୁଇଁ ମୋର କନିଆକେ ଯାତରାରେ ଦେଖି 
କରି ମୋର ସାଙ୍ଗମାନଙ୍କ ସାଥେ ମିଶିକରି ଧାଙ୍ଗଡ଼ିକି ଘିଟି ଆଣିଲି ଆର ବିହା ହେଲି | 
ସେଇ ଦିନଠୁ ଇ ସନିଆ ଦଣ୍ଡସେନା ମୋର ଉପରେ ବହରର୍ମି କରିଥାଏ । ମୋର 
ଖୋଜ୍‌ ଖବର ନାଇଁ ପାଇ କରି ମୋର ଘରକେ ନେଇଁ ଫେରିବାର ଦେଖି ମୋର 
କନିଆକେ ଖାଇବା ପିଇବାର ଦେଲା। ତାର ସଂଗେ ମିଶିଲା ଆର ମୋର୍‌ କନିଆ 
ପଇସାର ଲୁଭେ ତାର୍‌ ସାଙ୍ଗ ଭାଗ୍‌ଲା। ମୋର ପିଲା ଟୁକେଲକେ ସାଙ୍ଗେ ବି ନାଇଁ 
ନେଲା। ଆର୍‌ ଦିନ ସକାଲେ ମୋର ପିଲାମାନେ ତାର୍‌ ମାକେ ଖୁଜ୍‌ଲେ, ନାଇଁ ପାଇ 
କରି ଭୋ ଭୋ କାନ୍ଦ୍ଲେ। ପାଞ୍ଚ ବର୍ଷର ଟୁକେଲ ଆଉ ତିନି ବର୍ଷର ପିଲା ଡଙ୍ଗରନୁ 
ଫଲ୍‌୍ମୂଲ୍‌ ଆର୍‌ ଗୀ ଲୋକର ଅଇଁଠା ଗୁଟ୍ା ଖାଇ ଖାଇ କରି କିଛି ଦିନ ଗାଁଥି ଥିଲେ। 
ଗାଁ ଲୋକ୍‌ମାନଙ୍କରନୁ ଶୁଣଲି ଯେ, ଗୋଟେ ଟୁକ ଡ୍ରାଇଭର ମୋର ପିଲା ଟୁକେଲକେ 

ହେନ୍ତା, ରାସ୍ତା ନେ ଭୋକ ଉପାସନେ ପଡ଼ି ଥିବାର ଦେଖି କରି ଟିଟିଲାଗଡ଼ର ମହାରଣା 
ଅନଥା ଶ୍ରମଠି ସେମାନକେ ଛାଡ଼ି ଦେଇଛେ | 


. ଡେରି ହେବାର ଦେଖି, ପୁଲିସ ଡ୍ରାଇଭର ଆସି ବରେନ୍ଦ୍ରଙ୍କୁ ନୂଆପଡ଼ା ଯିବା 
କଥା ମନେ ପକେଇ ଦେଲା। ଅପରାହୃନ ଚାରିଟା ସୁଦ୍ଧା ନବାହାରିଲେ ପହଞ୍ଚିବାକୁ ରାତି 
ହୋଇ ଯିବ। ଟିଟିଲାଗଡ଼ଠାରୁ ବନ୍ଧମୁଣ୍ଡା ଦେଇ ଖରିଆରରୋଡ଼ ରାସ୍ତା ଏତେ ଭଲ 
ନୁହେଁ। ବରେନ୍ଦ୍ର ମୁହଁ ଫେରାଇ ଡ୍ରାଇଭର ଆଡେ ଚାହିଁ ହାତ ଘଣ୍ଟା ଆଡେ ଦେଖିଲେ। 
ଚାରିଟା ବାଜିବାକୂ ପନ୍ଦର ମିନିଟ୍‌ ବାକି। ଶୁକ୍ରାର କଥା ଏ ପର୍ଯ୍ୟନ୍ତ ଶେଷ ହୋଇ 
ନାହିଁ। ଡ୍ରାଇଭର ନୂଆପଡ଼ା ଯିବା କଥା କହିବା ପରେ ଶୁକ୍ରା ମୁହଁ ଉପରେ ବିଷାଦର 
ଛାୟା | କିଛି ସମୟ ଚୁପ୍‌ ରହିବା ପରେ, ବରେନ୍ଦ୍ର ଡ୍ରାଇଭରକୁ ଡାକି ପରଦିନ ସକାଳୁ 
ନୂଆପଡ଼ା ଯିବା କଥା କହିଲେ। ରାତିଟା ଏଇ ସରକିଟ୍‌ ହାଉସରେ ରହି, ଶୁକ୍ରୀର 
ଶେଷ କଥା ଶୁଣିବେ । ଏତକି କହିସାରି ସେ ଶୁକ୍ରା ଆଡେ ଚାହିଁ ଦେଖିଲେ, ତା ମୁହଁ 
ଉପରେ ପରିବର୍ଭନର ଆଭାସ | 

“ କେତେବେଲ୍‌ ଗଲା ପରେ କିଟ୍‌ କିଟ୍‌ ଅନ୍ଧାର ଭିତ୍ରେ ଗାଁଟା ବୁଡ଼ିଗଲା। ଖଡ଼ା 
ହେଇ କରି ମୋକେ ଦେଖ୍‌ବାର ମାଇଜି ଆର୍‌ ପିଲାମାନେ ଯେ ଯାହାର ଘର୍‌କେ 
ଧିରେ ଧିରେ ଚାଲିଗଲେ । ଗଲାବେଳେ ବୁଢ଼ା କାକା କାଣା କହୁଥିଲା ମୁଇଁ ଶୁନି 
ନାଇଁପାରି | ବନ୍ଦ୍‌ ହେଇଥିବା ଦୁଆର ଖୋଲିକରି ଘର ଭିତର୍‌କେ ଯିବାକେ ଇଛା 
ନାଇଁହେଲା। ସଭୈ ଗଲା ପରେ ମୋର ଆଖିନୁ ଝର୍‌ ଝର୍‌ ଲୁହ ବହେବାକେ ଲାଗ୍ଲା| 
ମୁଇଁ ମନେ ମନେ ଭାବ୍ଲି ଆଜ୍‌ ଗୀ ଧର୍ଣ୍ଣି କେ ଯାଇକରି ପଚାର୍ମି, ମୁଁ କା ଦୋଷ 
କରିଥିଲି ଯେ ମୋତେ ଏନ୍ତା ଦୁଃଖ ଦେଲା। ବଗେର ଦୁଷେ ଜହଲ ଗଲି | ଜହଲ୍‌ନୁ 
ଆସି କରି ଦେଖୁଛି ମୋର ମାଇଜି, ପିଲା ଟୁକେଲ ମୋ ଠାନୁ ଅଲଗା ହେଇ କରି 
କେନିକି ଯାଇଛନ୍‌। କେତେ ବେଲେ ଯାକେ ଶୁନ୍‌ ବାଦଲ୍‌ କେ ନିଠେଇ କରି ଦେଖ୍ଲି। 
ଅନ୍ଧାର ବାଦ୍‌ଲେ ଜହ୍ନି ଫୁଟା ମେତାନ୍‌ ତରାମାନେ ଦିଶୁଥନ୍‌ | ହେନ୍ତା ହେନ୍ତା ରାତ୍‌ ବଢୁଥାଏ। 
ଡଙ୍ଗର ପାଖ୍ନୁ କୁଲିହା ଆରୁ ଚେରେ ଚେମିଡ଼ି ମାନଙ୍କର ଡାକ୍‌ ଶୁନା ଯାଉଥାଏ। ଭାବ୍‌ଲି 
ସବେତ ଗଲେନ୍‌ ମୁଇଁ କାଏଁ ଯେ ବଚିଂ ରହିମି ? ଉଚ୍କି ହେଇ ମର୍‌ବାକେ ଇଚ୍ଛା ହେଲା। 
ମାତର ମୋର କାନେ କାନେ କିଏ ଗୁଟେ କହେଲା, “ ତୁଇ ତୋର ପିଲାମାନ୍‌କେ ଟିକିଏ 
ଦେଖି ଆସ୍‌ ବୋ” । ପିଲା ଟୁକେଲ୍‌କେ ଦେଖ୍ବାକେ ମୋତେ ବହୁତ୍‌ ଇଛା ହେଲା 

ଅନାଥାଶ୍ରମରେ ପିଲା ଟୁକେଲ୍‌ କେନ୍ତା ଅଛନ୍‌, କାଣା ଖାଉଛନ୍‌, କିଏ ତାକର୍‌ ଦେଖାରେଖା 
କରୁଛେ, ଇ ସବୁ ଜାଣିବାକେ ବହୁତ୍‌ ମନ୍‌ ହେଲା! 


ସେ ରାତିର ଅନ୍ଧାର୍ନେ ଏକା ଘର ଛାଡଲି | ଡଙ୍ଗରର ବାଘ୍‌ ଭାଲୁକେ ଆଉ ଡର୍‌ 
ନାଇଁ ଥାଏ । ବେଲ୍‌ ଉଦାନୁ କିଛି ନାଇଖାଇ ମାତର ମୋର ପେଟେ ଭୋକ ନାଇଁଥାଇ | 
ତିନି କୋଶ ବାଟ୍‌ ସେଇ ଅନ୍ଧାର ରାତ୍ନେ ଚାଲି ଚାଲି କରି, ବଲାଙ୍ଗର-ଟିଟିଲାଗଡ଼୍‌ 
ରାସ୍ତାକେ ଧର୍‌ଲା ବେଲ୍‌କେ ବେଲ୍‌ ଉଦି ନାଇଥାଏ। ରାସ୍ତା ପାଖ୍ନେ ଗୁଟେ ଗଛ୍‌ 
ତଲେ ଟିକିଏ ବସ୍ଲି। କେତେ ବେଲେ ନିଦ୍‌ ଲାଗି ଯାଇଥାଏ ମୋର୍‌ ଆଖିନେ, ମୁଇଁ 
ଜାଣି ନାଇଁ ପାରି। ଘଡ଼େ ବେଲ୍‌ ପରେ, ଟୁକ୍‌ ଗୁଟେ ସେ ରାସ୍ତାନେ ଘଡ଼୍‌ ଘଡ଼୍‌ କରି 
ଗଲାବେଲୈ ମୋର୍‌ ଝୁମ୍ରା ଭାଗିଂଗଲା| ଟ୍ରକ୍ର ଆଗ୍‌କେ ଗଲି ଆରୁ ଡ୍ରାଇଭର୍‌କେ 
ମିନତି ହୋଇ କରି କହିଲି ଯେନ୍ତା ସେ ବିଚ୍ରା ମୋତେ ଟ୍ରକ୍‌ ପଛୈ ବସେଇକରି 
ଟିଟିଲାଗଡ଼େ ଛାଡ଼ିଦେଲା। ଟିଟିଲାଗଡେ, ତ ପହଚିଂଲି ହେଲେ ମହାରଣା ବାବୁର 
ଅନାଥାଶ୍ରମ କେନେ ଅଛି ମୁଇଁ ନାଇ ଜାଣିଥାଇ | ଲୋକମାନ୍‌ କେ ପଚ୍ରାଇ ପଚ୍ରାଇ 
ମୁଇଁ ମହାରଣା ବାବୁର୍‌ ଅନାଥାଶ୍ରମକେ ପହଚିଂଲା ବେଲ୍‌କେ ଘଡ଼େ ହେଇଗଲା। 

କାହିଁ କେତେ ବଡ଼୍‌ ଦୁଇ ତିନି ମହଲାର୍‌ ଘର୍‌ । ସବୁଆଡ଼େ ବଡ଼୍‌ବଡ଼୍‌ ପାଚ୍ରି | 
ଜେଲ୍‌ ଗେଟ୍‌ ଭଲିଆ ଗୁଟେ ବଡ୍‌ ଲୁହା ଗେଟ୍‌ ଦୂଆରଥ୍‌ ଲାଗିଥାଏ । ମୁଇଁ ସେଇ ଗେଟ୍‌ 
ପାଖେ ଠିଆ ହେଇକରି କାହାକେ ଗୁଟେ ଦେଖ୍ଲେ ପଚାର୍ମି ପଚାର୍ମି ବୋଲି ଭାବୁଥାଏ | 
କେନ୍ଗୁଟେ ବି କେହି ଦେଖା ନାଇଁ ଯାଉଥାଇ | ଗେଟ୍‌ ଭିତରେ ପିଲାମାନେ ଖେଲୁଥନ୍‌| 
ମୁଇଁ ସେଇ ଗେଟ୍‌ର କଣାଥି ସେମାନ୍‌କେ ଦଖ୍ଲି। ମୋର୍‌ ପିଲାମାନ୍‌କେ ଚିହ୍ରିବାକେ 
ଚେଷ୍ଟାକଲି। ସେ ପିଲାମାନ୍‌ଙ୍କର ଭିତ୍ରେ ମୋର ପିଲା ଟୁକେଲେକେ ନାଇଁ ଦେଖି 
ପାରି, ମୁଇଁ ଭାବିଲି, ସେମାନେ ଏନେ ନାଇନ୍‌ ଆର୍‌ ଗାଁର ଲୋକମାନେ ମୋତେ 
ମିଛ୍‌ କହିଲେ କାଏଁ । ମୋର୍‌ ମନ୍‌ଟା କେନ୍ତା ଯେ ଡୁବଲା ଡ଼ୁବ୍ଲା ବାଗିର ଲାଗିଲା, 
ଅନ୍ଧାର ଦେଖାଗଲା । ସେମାନେ କେନ୍‌ ଆଡେ ଗଲେ | ମୁଇଁ ଗେଟ୍‌ କଣାଥ୍‌ ପିଲାମାନ୍‌କେ 
ହେନ୍ତା ଦେଖୁଥିଲା ବେଲ୍‌କେ, ଗୁଟେ କିଏ ମୋର୍‌ ପଛ ଆଡ଼ୁନ୍‌ ମୋର୍‌ ପିଠକେ 
ଥାପ୍ଡା ଦେଲା| ମୁଇଁ ମୋର୍‌ ମନର୍‌ ଦୁଃଖ୍ନୁ ଉଲ୍ଟି ସେ ଲୋକ୍କେ ଦେଖିଲି, ସେ 
ଗେଟ୍‌ ଖୋଲି କରି ଭିତର୍‌ କେ ଯିବାକେ ବସିଥାଏ । ମୁଇଁ ଭାବିଲି ଇ ଲୋକଟା 
ଇଠାନ୍‌ର ଏକା ¦ ମୁଇଁ କିଛି କହିବା ଆଗ୍‌ରୁ ସେ ଏକା ପଚାରିଲା, “ ଆରେ ବାବୃ, 

ସକାଲ୍‌ ସକାନୁ ଇନେ କାହାକେ ଖୁଜୁଛୁ ?” ମୁଇଁ କାଏଟା କହିବି ବୋଲି କରି 
ଭାବ୍ଲା ବେଲ୍‌କେ, ମୋର୍‌ ଦୂଇ ଆଖିନୁ ଝର୍ଝର୍‌ ହେଇକରି ଲୁହ ବର୍ଷିଗଲା, ମୁଇଁ 
ଭୋ ଭୋ କାନ୍ଦି ଉଠିଲି। ସେ ମୋତେ କେତେ କଥା ପଚାର୍ଲା ମୁଇଁ ତାକେ କିଛି 
ଉତ୍ତର ନେଇଁ ଦେଇ ଖାଲି କାନ୍ଦୁଥଲି। ସେ ମୋତେ ଭିତର୍‌କେ ଘିଚି ନେଲା| 
ପାଚ୍ରି ଭିତରେ ଏତେ ଘର୍ମାନ୍‌ ଦେଖିକରି ମୁଇଁ ଚମ୍କି ଗଲି|। କେତେ ସାନ୍‌ 
ସାନ୍‌ ପିଲା ଟୁକେଲ୍‌ ବାହାରେ ଖେଲୁଥାନ୍‌। ଭିତ୍‌ରେ ପଢୁଥାନ୍‌। ଇ ସବୁ ଦେଖିକରି 
ମୁଇଁ ଭାବିଲି ମୋର୍‌ ପିଲାମାନେ ଏନ୍ତା ଘରେ ଅଛନ୍‌ କାଏଁ ? ସେ ଲୋକ୍‌ ମୋତେ 
ଗୁଟେ କୋଠ୍ରିଥ ବସେଇ କରି ଭିତର୍‌କେ ଗଲା| ସେଇ କୋଠରିଥୁ ବସିକରି ମୁଇଁ 
ସବୂଦିଗେ୍‌ ଛନ୍‌ ଛନ୍‌ କରି ଦେଖୁଥିଲି କାଇଁ ମୋର୍‌ ପିଲାମାନେ କିଏ ଗୁଟେ ଦିଶ୍ବେ | 
କେତେବେଲ୍‌ ପରେ ସେ କୋଠରି କେ ଜନେ ବାବୁ ଆସ୍ଲେ | ଧଲା କୁର୍ରା, ଫତେଇ 
ପିନ୍ଧିଥାନ । କଲା ହେଇକରି ମୋଟା ଲୋକଟେ ଷାଠ଼ିଏ ବରଷ୍‌ ଖଣ୍ଡେ ହେବ। ସେ 
ମୋତେ କାହିଁ ଆସିଥିଲ ବୋଲି ପଚାରିଲେ। ମୁଇଁ ତାଙ୍କର ଗୁଡ଼ତଲେ ପଡ଼ିକରି ଭୋ 
ଭୋ କାନ୍ଦିଲି, ଆରୁ କାନ୍ଦି କାନ୍ଦି କରି ମୋର୍‌ ପିଲା ଟୁକେଲ୍‌ର କଥା କହିଲି। ସେ 
ମୋର୍‌ ପିଲା ଟୁକେଲ୍‌ର ନାଁ ପଚାରିଲେ । ମୁଇଁ ତାଙ୍କୁ ତାଙ୍କର ନୀ କହିଲି ଯେନ୍ତା, ସେ 
କିଛି ନେଇଁ ବୁଝିପାର୍‌ଲେ। ମୋର୍‌ ପିଲା ଟୁକେଲ୍‌ ଅଛନ୍ତି କି ନାହିଁ ସେ ନାଇଁ କହି 
ପାର୍ଲେ | ମୋର୍‌ ସନ୍ଦେହ ବଢ଼ିଲା ସତେ କୈ ମୋର୍‌ ପିଲାମାନେ ଏଠି ନାଇନ ? ଇ 
ତ ମହାରଣା ବାବୁ, ଇ ଅନାଥାଶ୍ରମର ମାଲିକ, ଇ ଯଦି ନେଇଁ ଜାନିବାର୍‌ ତ “ଆର୍‌ 
କିଏ ଜାନଛି ? ମୋର୍‌ କଥା ସବୁ ଶୁନି କରି ସେ ବାବୁ କାହାକେ ଡକେଇ ପଠେଇଲେ | 
କେତେବେଲ୍‌ ପରେ, ମାଷ୍ଟରେନ୍‌ ଭଲିଆ ଦିଶୁଥିବା ଦୁଇଟି ସ୍ତ୍ରୀ ଲୋକ ଆସିଲେ। 
ମୋର୍‌ ପିଲା ଟୁକେଲ୍‌ ମାନଙ୍କର ଚିହ୍ନାଦେଇ, ସେମାନେ ଇ ଆଶ୍ରମ୍‌ନେ ଯଦି ଅଛନ୍‌ 
ଖୋଜି କରି ଆନ ବୋଲି କହିଲେ। ମୋତେ ସେଠାନେ ଏକା ବସି କରି ରହିବାକେ 
କହିଲେ, ଆରୁ ନିଜେ ଚଉକିରେ ବସି ଖବର କାଗଜ ପଢୁଥିଲେ। ମୋର୍‌ ମନ୍‌ ଛଟ୍‌ 
ପଟ୍‌ ହଉଥାଏ । ହେତ୍କି ବେଲେ ସେ ମାଷ୍ଟ୍ରାନି ଦଶ ରାରଟା ପିଲା ଟୁକେଲ୍‌କେ ଧରି 
କରି ଆଣ୍ଲା। ମୁଇଁ ଭକୁଆ ହେଇକରି ଦେଖୁଥିଲି ସେଇ ପିଲା ଟୋକେଲ୍‌ ଭିତ୍ରେ 
ମୋର୍‌ ପିଲା ଟୋକେଲ୍‌ ଭି ଥଲେ, ମାତର୍‌ ସେମାନେ ଯେନ୍ତା ପ୍ରକାର ଡ୍ରେସ୍‌ ପିନ୍ଧିଥିଲେ, 
ଟୁକେଲ୍‌ ଫୁକ୍‌ ଗୁଟେ ପିନ୍ଧିଥାଏ, ମୁଣ୍ଡର ବାଲ୍‌କେ କେତେ ସୁନ୍ଦର କରି ଗୁଟେ ରିବନ୍ଥ 

ବାନ୍ଧି ଦେଇଥାଏ ପିଲାଟା ହ୍ୟାପ୍‌ ପ୍ୟାଣ୍ଟ ଆରୁ ସାର୍ଟ ଖଣ୍ଡେ ପିନ୍ଧିଥାଏ । କେଡ଼େ ସୁନ୍ଦର 
ଦିଶୁଥାନ୍‌। ମୁଇଁ ଭାବିଲି ଏମାନେ କାଣା ମୋର ପିଲା, କେତେ ଭଲ୍‌ଥ୍‌ ଅଛନ୍‌, 
ଆଖିନୁ ଧାର୍‌ ଧାର୍‌ ପାଏନ୍‌ ବହି ଯାଉଥାଏ । 


ଟୁକେଲ୍‌ ମୋତେ ଦେଖିଲା, ଆରୁ ବୁଆ ବୁଆ ବୋଲି ରଡ଼ି ପକାଇଲା। ମୋର 
ପିଲାଟା ଆବାକାବା ହେଇକରି ଦେଖୁଥାଏ । ସେମାନ୍‌କେ ଆନିଥିବା ମାଷ୍ଟରେନ୍‌ ପିଲା 
ଟୋକେଲ୍‌କେ ମୋର ପାଖେ ଛାଡ଼ି ଦେଲା ପରେ ମୁଇଁ ତାକୁ କୁଣ୍ଢେଇଁ ପକେଇ 
କାନ୍ଦିଲି। ଆମର୍‌ ଅବସ୍ଥା ଦେଖି, ମହାରଣା ବାବୁ କାଗଜ୍‌ ଉପ୍‌ରୁନ୍‌ ମୁହଁ ଉଠେଇ 
କହିଲେ, “ଏମାନେ ତୋର ପିଲା ଟୁକେଲ୍‌ କାଏଁ ? ଏତିକି ଦିନ୍‌ ତୁଇ କେନ୍‌ଆଡ଼େ 
ଯାଇଥିଲୁ ? ଯା, ପିଲାମାନଙ୍କର ସାଙ୍ଗେ ଏବେ କଥା ହ| ” ପିଲା ଟୁକେଲ କେ ପାଖେ 
ପାଇ କିରି ମୋର ସବୁ ଚିନ୍ତା ଆର୍‌ ଦୁଃଖ ସେଘଡ଼ି ନିଭିଗଲା। ମୋର୍‌ ମୁଁଣ୍ଜ୍‌ ହାଲ୍‌କା 
ହୋଇଗଲା ! ମୁଇଁ ଆଖିର୍ନୁ ଲୁହ ପୁଛିକିରି ପିଲା ଟୋକେଲ୍‌କେ ଘଡ଼େ ଚାହିଁଲି। 
ସେମାନ୍‌କେ ଭଗବାନ୍‌ ବର୍ଚେଇ କରି ରଖିଛନ୍‌। ଆରୁ ଏନ୍ତା ଭଲ ଯାଗାଥି ଅଛନ୍‌ 
ଇ-ଟା ନିଜେ ଆଖିରେ ଦେଖିକିରି ମୋର ଜେଲ୍‌ ଯିବା ଆରୁ କନିଆ ଭାଗ୍‌ବାର 
ଦୁଃଖଟାକେ ଭୁଲିଗଲି | ବଲାଙ୍ଗରରୁ ଆସିଲା ବେଲେକେ ପିଲା ପାଂଚି ଟୋକେଲ୍‌ କାଜେ 
ଘିନି ଥିବା ତାଙ୍କେ ଦେବାକେ ମୋର ଆରୁ ସାହସ୍‌ ନେହିଁହେଲା। ଇନେତ ସବୁ ପିଲା 


କେଡ଼େ ସୁନ୍ଦର ସୁନ୍ଦର କୂର୍ଭା ପେଣ୍ଟ୍‌ ପିନ୍ଧିଛନ୍‌୍‌ ମୋର ପାଂଚି କେ ପଚାର୍‌ବା କିଏ ? 


କେତେବେଲ ପରେ, ମୁଇଁ ପିଲା ଟୋକେଲ୍‌କେ ନେଇକରି ପାଚିରି ପାଖେ 
ଗୁଟେ ଖୋଲା ଯାଗାନେ ବସ୍‌ଲି। ବସ୍‌ଲା ପରେ ମୋର ଟୁକେଲ୍‌ କହିଲା ଯେ, ମୁଇଁ 
ଗଲା ପରେ ତାର ମା” ସେମାନ୍‌କେ ନେଇ କରି ଦୂଃଖ୍‌ ସୁଖ୍ରେ ଚଲୁଥିଲା। ଡଙ୍ଗର 
ପଦର୍ନୂ କାଠ୍‌, କାଠ୍‌ କଲା ଆର୍‌ ସର୍ଗି ପତର୍‌ ଆନି କରି ବିକାବିକି କରି ସେମାନଙ୍କୁ 
ଚଲାଉ ଥିଲା। ସବେ ମୋର ବାଟ୍‌ ଦେଖୁଥିଲେ ତାଙ୍କର ମୀ, ପିଲା ଟୁକେଲ୍‌ ପଚାଲୈ 
ବୁଆ ଯାଇଛି ତୁମର୍‌ ଲାଗି କେତେ ଜିନିଷ ଧରି କରି ଆସ୍‌ବା ବୋଲି କହୁଥିଲା। 
ମାତର ଖୁବ୍‌ ଦିନ୍‌ ମୁଇଁ ନାଇଁ ଫେରିବାର କାଜେ ସେମାନେ ଖାଇବାକୁ ନାଇଁ ପାଇ 
ଆରୁ ଗୀର ଲୋକମାନେ ବି କିଏ ତାଙ୍କର ଦୁଃଖ୍‌ ସୁଖ୍‌ କେ ନାଇଁ ପଚାରି। ଗାର 
ଲୋକେ କହିଲେ, ବୁଆ ମରି ଗଲାନ୍‌ ଆର୍‌ କେତେ କଥା ଲଗାଇ କରି ଯେନ୍ତା 
କହିଲେ ତାର ମା ସବୁ ଶୁନି କରି ଖାଲି କାନ୍ଦୁଥିଲା। ଇ ବେଲେକେ ସନିଆ ଆସିକରି 

ତାଙ୍କର ମା ସାଙ୍ଗେ ମିଲାମିଶା କଲା। ମଝି ମଝିନେ ଖାଇବା କାଜେ ଚାଉଲ୍‌ ଆର୍‌ 
କେତେ ଜିନିଷ୍‌ ଆଣି କରି ଦେଲା। ମୋର କନିଆ ତାର୍‌ ସାଙ୍ଗେ ଜଙ୍ଗଲ୍‌କେ କାଠ୍‌ 
ଆନ୍‌ବାକେ ଯାଏ, ପାଖର୍‌ ହାଟେ ବିକେ । ଦି ତିନି ମାସ ଗଲା ପରେ, ସନିଆ ତାର 
ସାଙ୍ଗେ ମୋର କନିଆ କେ ଭାଗ୍ବାକେ କହିଲା! ପ୍ରଥମ୍‌ ପ୍ରଥମ୍‌ ଥ ମୋର କନିଆ 
ତାର ସାଙ୍ଗେ ଭାଗ୍ବାକେ ନେଇ ଚାହୁଁଥାଇ। ତାର ପରେ, ପିଲା ଟୁକେଲ୍‌କେ ତାଙ୍କର 
ସାଙ୍ଗେ ନେଇ କରି ଯିବାକେ ସନିଆକେ ନେହୁରା ହେଲା। ମାତର ସନିଆ ପିଲା 
ଟୁକେଲ୍‌ ନେବା କେ ମନା କଲା ଗୁଟେ ଦିନ୍‌ ରାତିର କଥା। ମୋର କନିଆ ଆରୁ 
ସନିଆ ପିଲାମାନେ ଶୋଇଥିଲା ବେଳେ ଉଠ୍‌ଲେ | ସନିଆ, ତାର୍‌ ହାତେ ଗୁଟେ ଟା 
ଧରିଥାଏ ଆରୁ ମୋର କନିଆକେ ଗୁଟେ ରଶି ଦେଇକରି କହିଲା, “ ପିଲାକେ ଉଚକି 
ଦେ ଆରୁ ଟୁକେଲେକେ ତଣ୍ଟି ଚିପି ଦେ।” ମୋର କନିଆକେ ଆର୍‌ କହିଲା, “ ତୂଇ 
ଯଦି ନାଇଁ ମାର୍‌ବୁ, ମୁଇଁ ଇ ଟାଙ୍କିରେ ସେମାନ୍‌କେ ମାରି ଦେମି।” ସେମାନଙ୍କ 
କଥାବାର୍ଭା ଆରୁ କନିଆର କାନ୍ଦ୍‌ ଶୁନି କରି ଟୁକେଲ୍‌ର ନିଦ୍‌ ଭାର୍ିଗଲା। ସେ ଉଠିପଡ଼ି 
କରି କାନ୍ଦିବାକେ ଲାଗ୍‌ଲା। ମୋର କନିଆ ପିଲା ଟୁକେଲ୍‌କେ ନେଇଁ ମାରିବାକେ, 
ସନିଆର୍‌ ଗୋଡ୍‌ ଧରିକରି କାନ୍ଦୁଥାଏ। ଇ ବେଲ୍‌କେ, ସନିଆ ମୋର୍‌ କନିଆର୍‌ ହାଥ 
ଧରିକରି ବାହାର୍‌କେ ଘିଚି ନେଇକରି ଭାଗ୍‌ଲା। ପିଲା ଟୋକେଲ୍‌ ସେମାନେ ଗଲା 
ପରେ ଅନ୍ଧାରଥ୍‌ ଭୋ ଭୋ କାନ୍ଦୁଆାନ୍‌ ଆର୍‌ ପିଲାଟା ଟୁକେଲ୍‌ କେ ଜାବୁଡ଼ି ଧରି ଡର୍‌ର 
ମାଡ଼େ ଥରୁଥାଏ | ରାତିଯାକ୍‌ ସେମାନେ ସେନ୍ତା ଅନ୍ଧାରେ କାନ୍ଦୁଥାନ୍‌। ସକାଲ୍‌ ହେଲା 
ବେଲେକେ ଟୁକେଲ୍‌, ପିଲାକେ ନେଇ କରି ଡଙ୍ଗର୍‌ ଆଡ଼େକେ ଗଲା ଆରୁ ଗୁଟେ 
ଗୁଛା ତଲେ ଲୁଚିକରି ଥାଏ | ସେମାନେ ଡରୁଥନ୍‌, ସନିଆ ଆସି କରି ତାକୁ ମାର୍ବା! 
ଦିନଟା ଯାକ୍‌ ଅଖିଆ ଅପିଆ ହେନ୍ତା ରହି ବେଲ୍‌ ବୁଡ଼ାକେ ଘର୍‌କେ ଆସିଲେ | ସେମାନେ 
ଭାବୁଥିଲେ ତାଙ୍କର ମା” ଫିରିଆସିଥିବ, ମାତର ଘର ଶୁନ୍ଶାନ୍‌ ଥିଲା ଆରୁ ଘରେ 
କେହି ନେହିଁ ଫିରି। କେନ୍‌ ପାଖ୍କେ ଯିବେ, କାହାକେ କହିବେ ? ହେନ୍ତା କାନ୍ଦୁଥିବା 
ବେଲେ, ବୂଢ଼ା କକା ସେମାନ୍‌କେ ଦେଖ୍୍‌ଲେ। ପିଲାମାନ୍‌ଙ୍କ ଠାରୁ ମୋର କନିଆ 
ସନିଆ ସାଙ୍ଗେ ଭାଗ୍‌ଛେ ବୋଲି ସବୁ ଶୁନିଲା ପରେ, ବୁଢ଼ା କକା ତାଙ୍କୁ ଖାଇବା 
ପିଇବା ଦେଇକରି ସେଇ ରାତିଟା ତାର ଘରେ ରଖିଲା। ଆଗର୍‌ ଦିନ୍‌ ସେ କଥା ଗାଁ 
ଯାକ ସବୁ ଲୋକ୍‌ ଜାନ୍‌ଲେ। କେତେ ଲୋକ୍‌ ମୋତେ ଦୋଷ୍‌ ଦେଇକରି କହିଲେ, 

“ କାଇଁ ଗଲା ଯେ ସେ ତ ନାଇଁ ଆସିବାର” । ଆର୍‌ ମୀଟା କାଣା କର୍ତ| ପେଟ୍‌ 
କାଜେ ଅଲ୍ଗା ମୁନୁଷ ସଂଗେ ପଲାଲା | ହେଲେ, ପିଲା ଟୁକେଲ୍‌କେ କାଳେ ଗାର୍‌ 
ଲୋକ୍‌ ଆହା କରୁଥନ୍‌। କିଛି ଦିନ ଧରି କରି ଟୁକେଲ୍‌ ଗାଥି ବଡ଼ଲୋକମାନଙ୍କର 
ଘରେ କାମ୍‌ ପାଇଟି କରି, ପିଲାକାଜେ କିଛି ଖାଇବାଟା ଆନେ । ଆର୍‌ କାର୍‌ ଘର 
ପିଣ୍ଡାରେ ଶୁଇ ପଡ଼େ। ମୋର ଘର୍‌କେ ସେମାନେ ନାଇଁ ଯାଉଥାଇ, ସନିଆ ଆସିଲେ 
କାଲେ ମାରି ଦେବା ବୋଲି କରି। ମୋର ଟୁକେଲ୍‌ ଗାର ଉନିଆଁମାନଙ୍କ ସଂଗେ ମିଶି 
ଡଙ୍ଗର୍‌କେ ଯାଏ କନ୍ଦମୁଲ୍‌ ଯାହା ପାଇଲା ଆନି କରି ପିଲାକେ ଦିଏ। ଡଙ୍ଗଗ୍‌ଥି ଗୁଛା 
ତଲେ ବସି ସେମାନେ ମା-ବାପ୍‌ କେ ଝୁରୀ ଝୁରୀ କରି କାନ୍ଦନ୍‌ | 

କେନ୍ତା ମା' ଯେ ଏଡିକି ଏଡିକି ସାନ୍‌ ପିଲା ଟୁକେଲ୍‌ କେ ଛାଡ଼ି କରି ସନିଆ 
ସାଙ୍ଗେ ଭାଗ୍‌ଲା ଆଜ୍ଞା ? 

ଏକାବେଳକେ ଏତେ କଥା କହିସାରିବା ପରେ ଶୁକ୍ରା ଦୁଃଖରେ ଭାଙ୍ଗ ପଡ଼ିଲା! 
ତା ତଣ୍ଡି ଶୁଖି ଶୁଖି ଆସୁଥାଏ। କୋହ ସମ୍ଭାଳି ନ ପାରି, ସେ କିଛି ସମୟ ଧରି 
କାନ୍ଦିବାକୁ ଲାଗିଲା। ଧାର ଧାର ଲୁହ, ତାହା ଅସଜଡ଼ା ବାଇଆ ଚଢ଼େଇ ବସାଭଳି 
ଦାଢ଼ି ଉପରେ ଝରି ପଡୁଥାଏ | ବରେନ୍ଦ୍ର ଦୁଃଖର ସହିତ ତା ଆଡ଼େ ଚାହିଁଥାନ୍ତି । କ'ଣ 
କହି ତାର ଉତ୍ତାଳ ତରଙ୍ଗ ଭଳି ମାଡ଼ି ଆସୁଥିବା କୋହ ଆଉ ଲୁହକୁ ସେ ରୋକି 
ପାରନ୍ତେ ? କିଛି ସମୟ ପରେ ନିଜକୁ ସମ୍ଭାଳି ନେଇ, ଶୁକ୍ରା ବସିଥିବା ଯାଗାରୁ ଉଠି 
ସରକିଟ୍‌ ହାଉସ୍‌ ପଛପଟକୁ ପାଣି ପିଇବା ପାଇଁ ଗଲା।| 

ଏଇ ସମୟରେ, ନିଜାରତ୍‌ ଅଫିସର ମହାପାତ୍ର ବାବୁ ବରେନ୍ଦ୍ରଙ୍କୁ ଦେଖା କରିବାକୁ 
ଆସି ପହଞ୍ଚିଥିଲେ । ସରକିଟ୍‌ ହାଉସ୍‌ର ଚଉକିଦାରଙ୍କ ଠାରୁ ବରେନ୍ଦ୍ର ନିଜାରତବାବୁଙ୍କ 
ସଂପର୍କରେ ଜାଣିଥିଲେ। ନିଜାରତ ଅଫିସରଙ୍କୁ ଚଉକିରେ ବସିବାକୁ କହି ବରେନ୍ଦ୍ର 
କହିଲେ, “ ମହାପାତ୍ର ବାବୁ, ଆପଣଙ୍କ ଲାଗି ଏଇ ଗରିବ ଆଦିବାସୀ ବୁଢ଼ାଟି ଏତେ 
ଦିନ ବଞ୍ଚିରହି ପାରିଛି । ଜାଣନ୍ତି, ସେ ମୋତେ କିପରି ଆଜିପର୍ଯ୍ୟନ୍ତ ମନେ ରଖିଥିଲା। 
ତେତିଶ ବର୍ଷ ତଳେ, ମୁଁ ଏଇ ଜିଲ୍ଲାରେ ଟ୍ରେନିଂ ନେଲାବେଳେ ଦିନେ ଏଇ ଆଦିବାସୀ 
ବୁଢ଼ାକୁ ସଦର ଥାନା ନାଇଟ୍‌ ପାଟ୍ରୋଲିଂ ଦଳ, ସନ୍ଦେହରେ ଗିରଫ କରି ପରଦିନ 
ଶହେ ନଅ ଦଫାରେ ଅଦାଲତକୁ ଚାଲଣ କରିଥିଲେ। ଟ୍ରେନିଂ ଅଫିସର ଭାବେ, 
ସେଦିନ ଥାନାରେ ମୁଁ ତାକୁ ପଚରା ଉଚରା କରି ନିର୍ଦ୍ଦୋଶ ବୋଲି ଛାଡ଼ି ଦେବାକୁ 

କହିଥିଲି | ମୁଁ ଗଲା ପରେ, ଥାନା ବାବୁ ତାକୁ ଅଦାଲତକୁ ପଠାଇ ଦେଇଥିଲେ । ସେଇ 
ଘଟଣାକୁ ଶୁକ୍ରା କ”ଣ ପାଇଁ ଆଜି ପର୍ଯ୍ୟନ୍ତ ମନେ ରଖିଥିଲା, ମୁଁ ଜାଣି ପାରିନି। ଗରିବ 
ଆଦିବାସୀ ବ୍ୃଦ୍ଧର ଏ ଅବସ୍ଥା ପାଇଁ, ମୁଁ ମଧ୍ୟ କେତେକାଂଶରେ ଦାୟୀ |” 

ନିଜାରତ୍‌ ଅଫିସର, ବରେନ୍ଦ୍ରଙ୍କ ଆଡ଼େ ଚାହିଁ କହିଲେ “ ସାର୍‌, ଦେଶ ସ୍ବାଧୀନ 
ହେଲା, ସ୍ବୀଧୀନତାର ସ୍ବାଦୁ କୈ”ଣ ଏ ଦେଶର ଗରିବ ଆଦିବାସୀ ଚାଖିଛନ୍ତି ୨ ଆପଣତ 
କଳିଙ୍ଗନଗର ଘଟଣା ଜାଣିଥିବେ। ମୋ ଘର ସୁକିନ୍ଦା ତହସିଲ୍‌ ଅଞ୍ଚଳ ଗଡ଼ 
ବଳରାମପୁର ଗୀଁରେ।” 


ଗରିବ, ନିରୀହ ଆଦିବାସୀମାନଙ୍କର ସେମାନଙ୍କର ନ୍ୟାଯ୍ୟ ଅଧିକାରକୁ ଦାବି କରିବାକୁ 
ଯାଇ ପୁଲିସ ଓ ପ୍ରଶାସନ ଦ୍ଵାରା ନିର୍ମମ ନିର୍ଯାତନାର ଶିକାର ହେଲେ । ରାଜ୍ୟରେ ଭରପୁର 
ଥିବା ଖଣିଜ ସଂପଦର ବ୍ଯବହାର ପାଇଁ ସରକାର କମ୍ପାନୀମାନଙ୍କ ରାଜ୍ୟରେ ବିଭିନ୍ନ ଶିଳ୍ପ 
ପ୍ରତିଷ୍ଠା କରିବା ପାଇଁ ଆହ୍ଵାନ୍‌ ଦେବାରେ ବହୁ ଦେଶୀ, ବିଦେଶୀ କମ୍ପାନୀ ଇସ୍ପାତ, ଆଲମୁନା, 
ସ୍ପଞ୍ଜ କାରଖାନମାନ ନିର୍ମାଣ କରିବାକୁ ଚୁକ୍ତିପତ୍ର ସ୍ଵାକ୍ଷର କଲେ | କଳିଙ୍ଗ ନଗର, ଶିଛାୟନ 
ପାଇଁ ଉପଯୁକ୍ତ ସ୍ଥାନ ଭାବେ ବିବେଚିତ ହେବାରେ ସେଠାରେ ରହୁଥିବା କେତେକ 
ଆଦିବାସୀମାନଙ୍କ ଚାଷ ଜମିକୁ ଅଧିଗ୍ରହଣ କରିବାର ଆବଶ୍ୟକତା ପଡ଼ିଥିଲା| ଦୂଇଟି ଆଦିବାସୀ 
ଗାଁ ଏଇ ଅଧିଗ୍ରହଣର ଅନ୍ତର୍ଦ୍ଧକ୍ତ ଥିଲା। ରାଜ୍ୟର ସାମଗ୍ରିକ ଉନ୍ନତି ଲାଗି ଆଦିବାସୀମାନେ 
ନିଜର ଭିଟାମାଟି ଛାଡ଼ିବାକୁ ପ୍ରସ୍ତୁତ ଥିଲେ | ମାତ୍ର ସେମାନଙ୍କର ଦାବି ଥିଲା ଯେ ସେମାନଙ୍କୁ 
ଉପଯୁକ୍ତ କ୍ଷତିପୁରଣ ଦେବା ସଂଗେ, ଥଇଥାନର ବ୍ୟବସ୍ଥା କରାଯାଉ । ନିଜର ଭିଟାମାଟି 
ଛାଡ଼ିଲେ, ସେମାନେ ଯିବେ କୁଆଡ଼େ, ରହିବେ କେଉଁଠି ? ଉପଯୁକ୍ତ ଥଇଥାନ ବ୍ୟବସ୍ଥା 
କରି ସରକାର ସେମାନଙ୍କ ଘର ଜମି ଦଖଲ କରନ୍ଧୁ। କିନ୍ତୁ ଗରିବ, ଆଦିବାସୀମାନଙ୍କ 
କଥାକୁ ବିଚାରକୁ ନେବ କିଏ ? ସରକାର, ଆଦିବାସୀମାନଙ୍କ ଠାରୁ ଏକର ପ୍ରତି ଯେତିକି 
ଟଙ୍କା ଦେଇ ଚାଷ ଜମି ଅଧିଗ୍ରହଣ କଲେ, ସେଇ ଜମିକୁ ଡେଭଲପ୍‌ କରିଛନ୍ତି କହି, କମ୍ପାନୀକୁ 
ଛ କିମ୍ବା ସାତଗୁଣ ଅଧିକା ଦାମ୍‌ରେ ବିକ୍ରି କଲେ । ଆଦିବାସୀମାନଙ୍କ ପ୍ରଶୁଥିଲା, ସରକାର କଂଣ 
ପାଇଁ ମଧ୍ୟସ୍ଥି ସାଜି ସେମାନଙ୍କୁ ଉପଯୁକ୍ତ କ୍ଷତିପୂରଣ ପାଇବାରୁ ବଞ୍ଚିତ କରୁଛନ୍ତି। କମ୍ପାନୀ, 
ସେମାନଙ୍କୁ ସିଧାସଳଖ କ୍ଷତିପୂରଣ ଦେଉ ଏବଂ ଥଇଥାନ ବ୍ୟବସ୍ଥା କରୁ 

ଆଦିବାସୀଙ୍କୁ କ୍ଷତିପୂରଣ ଦେବାରେ ପ୍ରଶ୍ନ ଉଠିଲା ଯେ, ସେମାନଙ୍କ ମଧ୍ୟରୁ ବହୁ 
ଆଦିବାସୀ ସରକାରୀ ଜମିକୁ ଜବରଦଖଲ କରି ରହିଛନ୍ତି । ଜବରଦଖଲକାରୀଙ୍କୁ 


୮୭ 

କ୍ଷତିପୂରଣ ଦିଆଯିବା କେତେ ଦୂର ଯଥାର୍ଥ ? ଆଦିବାସୀ ମାନଙ୍କ ପ୍ରଶ୍ମିଂ ଶହ ଶହ ବର୍ଷ 
ଧରି ସେମାନେ ଜଙ୍ଗଲ ଭିତରେ ରହିଆସୁଛନ୍ତି। ଆଜିପର୍ଯ୍ୟନ୍ତ ଜଙ୍ଗଲ ଏବଂ ଜଙ୍ଗଲକୁ 
ନେଇ ପରିବେଶ, ଜଙ୍ଗଲ ଜନ୍ତୁ ପକ୍ଷୀଃ୍‌ ନଦ, ନଦୀ, ଝରଣାକୁ ସୁରକ୍ଷା ଦେଇ ଆସିଛନ୍ତି | 
ପାହାଡ଼, ପର୍ବତର ତଳ ପାର୍ଶ୍ବରେ ' ତଇଲା' ସୃଷ୍ଟି କରି ଚାଷ ଜମି କରିଛନ୍ତି । ପାହାଡ଼ ତଳ 
କାନ୍ଧି ଉପରେ ଘର କରି ବର୍ଷ ବର୍ଷ ଧରି ରହି ଆସିଛନ୍ତି । ' ସରକାର” ନାମ ସୃଷ୍ଠି ହେବାର 
ବହୁ ପୂର୍ବରୁ ସେମାନେ ଜଙ୍ଗଲ, ଜମି, ଜଳକୁ ନେଇ ବସବାସ କରି ଆସୁଛନ୍ତି। ନିଜ ଜମି 
ଉପରେ, ନିଜ ଘର ଉପରେ, ସେମାନେ ଆଜି କିପରି ଜବରଦଖଲକାରୀ ହେଲେ ? 


ଜଙ୍ଗଲ ଭିତରେ ସରକାର (ଇଂରେଜ ସରକାର ଏବଂ ପରବର୍ଭା ସ୍ଵାଧୀନ ସରକାର) 
ସେମାନଙ୍କ ନାମରେ ଜମି, ଘର ଡିହ ବନ୍ଦୋବସ୍ତ କରି ରେକର୍ଡ଼ଭୁକ୍ତ କଲେ ନାହିଁ, 
ସେଥିପାଇଁ କ'ଣ ସେମାନେ ଦାୟୀ ? ଆଜି ସେମାନେ ଗରିବ, ଅଶିକ୍ଷିତ, ଶିକ୍ଷା, ସ୍ବାସ୍ଥ୍ୟ 
ସେବାରୁ ବଞ୍ଚିତ। ଏଥିପାଇଁ କଂ ଣ କେବଳ ସେମାନେ ଦାୟୀ ? ଯେଉଁମାନଙ୍କୁ ବିଗତ 
ଷାଠିଏ ବର୍ଷରୁ ଉର୍ଶ୍ବ ସମୟ ଧରି, ସେମାନେ ସେମାନଙ୍କର ଜନ ପ୍ରତିନିଧି ଭାବେ 
ପଠାଇଥିଲେ, ସେମାନେ ତାଙ୍କ ପାଇଁ କ”ଣ କଲେ ? ହଜାର ହଜାର କୋଟି ଟଙ୍କା 
ଆଦିବାସୀମାନଙ୍କର ବିକାଶ ପାଇଁ ଖର୍ଚ୍ଚ ହେଲା; ମାତ୍ର ତାଙ୍କର କି ପ୍ରକାର ଉନ୍ନତି ହୋଇଛି ? 
ଜନତାଙ୍କ ରାଜସ୍ବରୁ ଆଦାୟ ଅର୍ଥ, ସେମାନଙ୍କ ପାଇଁ ଯୋଜନାରେ ଖର୍ଚ୍ଚ ହେଲା, ମାତ୍ର 
ସେ ଅର୍ଥ ଗଲା କୁଆଡ଼େ ? 


କଳି ଙଂନଗର ଆଦି ବାସୀମାନଙ୍କୁ କେତେକ ବେସରକାରୀ ଅନୁଷ୍ଠାନର 
ସଦସ୍ୟମାନେ ସେମାନଙ୍କର ନ୍ୟାଯ୍ୟ ଦାବି ସଂପର୍କରେ ସଚେତନ କରାଇଥିଲେ। 
୨୦ ୦ ୪ ମସିହା ମେ (ବୈଶାଖ) ମାସର ନିଦାଘ ଖରାରେ ସରକାରଙ୍କ ଦ୍ଵାରା ଆମନ୍ତ୍ରିତ 
ଏବଂ ଚୁକ୍ତିବବ ଏକ ଇସ୍ପାତ କମ୍ପାନୀ, ଭୂମି ଭୂଜା କରିବା ସଂଗେ ଅଧିକୃତ ଜମି 
(ଆଦିବାସୀ ଜମି) ଚାରି ପଟେ ପାଚେରି ନିର୍ମାଣ କରିବାକୁ ଦିନ ଧାର୍ଯ୍ୟ କରି, କାର୍ଯ୍ୟ 
ଆରମ୍ଭ କରିବା ପାଇଁ ଆଧୁନିକ ଯନ୍ତ୍ରପାତି ସହ ଉପସ୍ଥିତ ହେଲା। ଧାର୍ଯ୍ୟ ଦିନର କିଛିଦିନ 
ପୂର୍ବରୁ ଉଚ୍ଛେଦ ହେଉଥିବା ଆଦିବାସୀମାନେ ଶହ ଶହ ସଂଖ୍ୟାରେ ସ୍ଥାନୀୟ ପ୍ରଶାସନ 
ପାଖେ, ସେମାନଙ୍କର ଦୁଃଖ ଜଣାଇ କହିଥିଲେ ଯେ, କମ୍ପାନୀ ପାଚେରି ନିର୍ମାଣ କରିବା 
ପୂର୍ବରୁ ସେମାନଙ୍କ ଥଇଥାନ, ଅନ୍ୟାନ୍ୟ ସର୍ଭ ସହ କ୍ଷତିପୂରଣ ସଂପର୍କରେ ନିଷ୍ପରି 
ନିଆଯାଉ | ସ୍ଥାନୀୟ ପ୍ରଶାସନ ସେମାନଙ୍କ ଦୁଃଖରେ ଦୁଃଖୀ ଥିଲା ଏବଂ ନିଦାଘ ଖରାରେ 


Mr 

ସେମାନଙ୍କୁ ବାସଚ୍ୟୁତ କଲେ ସେମାନେ ଯିବେ କୁଆଡ଼େ ସେ ବିଷୟରେ ଚିନ୍ତିତ 
ଥିଲା; ମାତ୍ର ରାଜନୈତିକ ଚାପ ଆଗରେ ସ୍ଥାନୀୟ ପ୍ରଶାସନ ମୁଣ୍ଡ ନୂଆଇଁବାକୁ ବାଧ୍ୟ 
ହେଲା କମ୍ପାନୀ ନିଧାର୍ଯ୍ୟ ଦିନରେ ଭୂମିପୂଜା ଏବଂ ପାଚେରି ନିର୍ମାଣ ପାଇଁ ପହଞ୍ଚିଲା| 


ସ୍ଥାନୀୟ ପୁଲିସ ଏବଂ ଆଇନ୍‌ ଶ୍ୂଙ୍ଖଳା ରକ୍ଷା କରିବାକୁ ସ୍ଵତନ୍ତ୍ର ଭାବେ କିଲ୍ଲା 
ସଦର ମହକୁମାରୁ ଆସିଥିବା ସ୍ଵତନ୍ତ୍ର ପୁଲିସ ବାହିଁନୀର ସହୟତାରେ କମ୍ପାନୀ 
କର୍ମଚାରୀମାନେ ନିର୍ଦ୍ଦିଷ୍ଟ ସମୟରେ ଏବଂ ନିର୍ଦ୍ଦିଷ୍ଟ ସ୍ଥାନରେ ଭୂମିପୂଜା ଓ ପାଚେରି 
ନିର୍ମାଣ କାର୍ଯ୍ୟ ଆରମ୍ଭ କରିବା ପାଇଁ ପହଞ୍ଚିଲେ । ଆଇନ୍‌ ଶୃଙ୍ଖଳା ପାଇଁ ମୁତୟନ 
ହୋଇଥିବା ପୁଲିସ ବାହିନୀକୁ ନିୟନ୍ତ୍ରଣ ଓ ନେତୃତ୍ଵ ଦେବା ପାଇଁ ସ୍ଥାନୀୟ ଇନ୍ଵପେକ୍ଟର 
ଅଫ୍‌ ପୁଲିସ୍‌, ମାଜିଷ୍ଟେଟ୍‌ ମଧ୍ୟ ଘଟଣା ସ୍ପଳରେ ଉପସ୍ଥିତ ରହିଲେ | ଆଦିବାସୀମାନଙ୍କ 
ପୂର୍ବ ଅଭିଯୋଗକୁ ବିଚାରକୁ ନ ନେଇ, କମ୍ପାନୀ କର୍ମଚାରୀମାନେ ବୁଲ୍‌୍ଡୋଜର ସହ 
ଶ୍ରମିକମାନଙ୍କୁ ଲଗାଇ କାର୍ଯ୍ୟ ଆରମ୍ଭ କରିବାରେ ଆଦିବାସୀ ପୁରୁଷ, ମହିଳାମାନେ 
ସେମାନଙ୍କ ପାରମ୍ପରିକ ଅସ୍ତଶସ୍ତ (ଧନୁ, ତୀର, ବର୍ଚ୍ଥ) ଧରି ପାଚେରି ନିର୍ମାଣ ଏବଂ 
ଭୂମିପୂଜାକୁ ବିରୋଧ କରିବାକୁ ଘଟଣା ସ୍ଥଳରେ ପହଞ୍ଚିଥିଲେ ! ଦୁଇଟି ଗାଁ ଏବଂ ପାଖ 
ଗୀରୁ ଆସିଥିବା ଏମାନଙ୍କ ସଂଖ୍ଯା ତିନି ଶହ ପାଖାପାଖି ଥିଲା। ପରିସ୍ଥିତି ଗୁରୁତର 
ଆକାର ଧାରଣ କରିବାକୁ ଯାଉଥିବାର ସମ୍ଭାବନା ଦେଖି, ଘଟଣା ସ୍ଥଳରେ ଉପସ୍ଥିତ 
ଥିବା ବରିଷ୍ଠ ପୋଲିସ ଅଫିସର ଏବଂ ମାଜିଷ୍ଟେଟ୍‌ ଆଦିବାସୀମାନଙ୍କୁ ଅଟକାଇଲେ 
ଏବଂ ଆଇନ୍‌ ଶୃଙ୍ଖଳା ପରିସ୍ଥିତି ସୃଷ୍ଟି ନ କରିବାକୁ କହିଲେ; ମାତ୍ର ସେମାନଙ୍କ ଗୋଟିଏ 
କଥା ଥିଲା, କ୍ଷତିପୂରଣ ଏବଂ ଥଇଥାନ ବ୍ଯବସ୍ଥା ସଂପର୍କରେ ନିଷ୍ଠଭି ନ ନେଲେ 
ପାଚେରି କିମ୍ବା ଭୂମି ପୂଜା କାମ କରାଇ ଦେବୁ ନାହିଁ। କିଛି ସମୟ ଧରି ପ୍ରଶାସନ 
ତରଫରୁ ଉପସ୍ଥିତ ଥିବା ରାଜସ୍ଵ ବିଭାଗ ଅଫିସରଙ୍କ ସଂଗେ ଆଲୋଚନା ହେଲା; 
ମାତ୍ର ଆଲୋଚନା ସଫଳ ହେଲା ନାହିଁ। ଏସବୁ ଖବର ଜିଲ୍ଲା ମହକୁମାରେ ବସିଥିବା 
ରାଜନେତାଙ୍କ କୁହାଗଲା; ମାତ୍ର ତାଙ୍କର ଗୋଟିଏ ଜିଦ୍‌ “ପାଚେରି କାର୍ଯ୍ୟ ଆରମ୍ଭ 
ହେବ” | ଘଣ୍ଟା ଘଣ୍ଟା ଧରି ଖରାରେ ଠିଆ ହୋଇ ରହିଥିବା ଆଦିବାସୀମାନେ ପୁଲିସ 
ଘେର ଭାଙ୍ଗି ଭୂମିପୂଜା ସ୍ଥାନକୁ ଆସିବାକୁ ଠେଲା ପେଲା କରିବାର ଦେଖି ପୂଜା ପାଇଁ 
ଆସିଥିବା ବ୍ରାହ୍ମଣ ଓ କମ୍ପାନୀ କର୍ମଚାରୀ ମାନେ ଘଟଣାସ୍ଥଳ ଛାଡ଼ି ଦୂରକୁ ଚାଲିଗଲେ । 
ଉତ୍ତ୍ୟକ୍ତ ଆଦିବାସୀମାନଙ୍କ ନିୟନ୍ତ୍ରଣ କରିବା ପାଇଁ ପୁଲିସ ଲାଠି ଚାର୍ଜ କରିବା ସଂଗେ 

ଲୁହବୁହା ଗ୍ୟାସ୍‌ ପ୍ରୟୋଗ କଲା। ଲାଠି ଚାର୍ଜରେ କେତେକ ଆଦିବାସୀ ମହିଳା ଆହତ 
ହେଲେ। ପରିଣାମରେ ଆଦିବାସୀମାନେ ପୁଲିସ ଉପରକୁ ଟେକା ପଥର ମାରିଲେ 
ଏବଂ ତୀର ଛାଡ଼ିଲେ। ପୁଲିସ- ଆଦିବାସୀ ସଂଘର୍ଷରେ ଉପସ୍ଥିତ ଥିବା ମାଜିଷ୍ଟେଟ୍‌, 
ପୁଲିସ ଇନ୍ଵପେକ୍ଟରଙ୍କ ସମେତ କେତେକ ପୁଲିସ କର୍ମଚାରୀ ଆହତ ହେଲେ। ପାଚେରି 
ନିର୍ମାଣ ଏବଂ ଭୂମିପୂଜା କାର୍ଯ୍ୟ ବନ୍ଦ ରହିଲା। ଘଟଣା ସଂପର୍କରେ ଖବର ପାଇ, 
ନେତା ଜିଲ୍ଲା ପ୍ରଶାସନର କାର୍ଯ୍ୟ ପାଇଁ (ଭୂମିପୂଜା ଓ ପାଚେରି ନିର୍ମାଣ କାର୍ଯ୍ୟ ନ 
ହୋଇ ପାରିବା ଯୋଗୁଁ) ଅସନ୍ତୋଷ ପ୍ରକାଶ କରି ଭୁବନେଶ୍ବର ଫେରିଲେ | 
ନିଜାରତ ଅଫିସର ମହାପାତ୍ର ବାବୁ କହିଲେ, “ ଦେଖନ୍ତୁ ସାର୍‌, ପୁଲିସର 
ଭାବମୂର୍ଭିକୁ କେଉଁପରି ଭାବେ କ୍ଷୁଣ୍ଠ କରାଯାଉଛି, ଆମେ ସମସ୍ତେ କହୁ ଯେ ଆଜିର 
ପୁଲିସ ଜନତାର ବନ୍ଧୁ ନୁହଁ, ବଡ଼ବଡ଼ିଆ ଏବଂ ରାଜନେତାଙ୍କ ହାତବାରିସି। ଏହି 
ଘଟଣାରେ ଗରିବ ଆଦିବାସୀମାନେ, ସେମାନଙ୍କ ନ୍ଯାଯ୍ଯ ଦାବି ପାଇଁ ପ୍ରଶାସନର 
ଶରଣାପନ୍ସ ହେଲେ। ଉପଯୁକ୍ତ କ୍ଷତିପୂରଣ, ଥଇଥାନ ପାଇଁ ବାରମ୍ବାର ଅନୁରୋଧ 
କଲେ। କୁହନ୍ତୁ, ତାଙ୍କ କଥା ଶୁଣିଲା କିଏ ? ବରଂ ଧନୀ, ବିଉଶାଳୀ, ଶିଛପରିଙ୍କ ପାଇଁ 
ରାଜନେତାମାନେ ପରୋକ୍ଷରେ ଆଇନ୍‌ଶ୍ୃଙ୍ଖଳାକୁ ନିୟନ୍ତ୍ରଣ କଲେ। ଆଦିବାସୀମାନଙ୍କ 
ସ୍ବାର୍ଥକୁ ବଳିଦେଇ ଲାଠି, ବନ୍ଧୁକ ମୂନରେ ଶିଳ୍ପପତିଙ୍କ କାର୍ଯ୍ୟ କରାଇ ନେବାକୁ ବସିଲେ। 
ପରିଣତି ହେଲା, ଆଦିବାସୀ-ପୁଲିସ ସଂଘର୍ଷ। ଆଦିବାସୀମାନଙ୍କ ଆଗରେ ପୋଲିସ 
ଭାବମୂର୍ଭି କ୍ଷଣ୍ଠ ହେଲା।” ବରେନ୍ଦ୍ର କହିଲେ, ଘଟଣା କଣ ସେତିକିରେ ରହିଲା। ଆପଣ 
ତ ଜାଣିଥିବେ ତା'ପର ଘଟଣା। ସରକାରଙ୍କ ସହିତ ଏମ୍‌.ଓ.ୟୁ, ସ୍ଵାକ୍ଷର କରିଥିବା 
କମ୍ପାନୀ ତାର କାର୍ଯ୍ୟ ଆରମ୍ଭ କରି ନ ପାରିବା, ସ୍କାନୀୟ ପ୍ରଶାସନ ପାଇଁ ନକରାତ୍ସକ 
ମନୋଭାବ ରାଜନୈତିକ ମହଲରେ ସୃଷ୍ଟି କଲା। ଏଥିପାଇଁ ଆଦିବାସୀମାନଙ୍କ 
ବିରୋଧରେ ଦୃଢ଼ କାର୍ଯ୍ୟାନୁଷ୍ଠାନ ଗ୍ରହଣ କରିବାକୁ କୃହାଯିବାରେ, ସେହିଦିନ ରାତ୍ରିରେ 
ଆଦିବାସୀମାନଙ୍କ ଗାଁ ଉପରେ ପୋଲିସର କାର୍ଯ୍ୟାନୁଷ୍ଠାନ ଆରମ୍ଭ ହେଲା। ତଦନ୍ତ 
କରିବା ଆଳରେ ରାତ୍ରୀର ଅନ୍ଧକାର ଭିତରେ, ପୋଲିସ ବାହିନୀ ଆଦିବାସୀ ଗୀ ଉପରେ 
ଚଢ଼ାଉ କଲେ | ଦେଶର ସର୍ବୋଚ୍ଚ ନ୍ୟାୟାଳୟର ନିର୍ଦ୍ଦେଶ ସତ୍ତ୍ଵେ ପୋଲିସ ଅର୍ଵ ରାତ୍ରୀରେ 
ଘରେ ପଶି ଖାନତଲାସ କରି ମହିଳାମାନଙ୍କୁ ଗିରଫ କଲେ । ପୋଲିସର ମାଡ଼ ଭୟରେ 
ସ୍ତ୍ର ପୁରୁଷ, ଶିଶୁ ସମସ୍ତେ ଘରଦ୍ବାର ଛାଡ଼ି ଅନ୍ଧକାର ଭିତରେ ନିକଟସ୍ପ ପାହାଡ଼, 

ଜଙ୍ଗଲ ଭିତରେ ଆଶ୍ରୟ ନେଲେ । ଅନ୍ଧାର ରାତିରେ ପ୍ରାଣ ବିକଳରେ ଘରଦ୍ବାର ଛାଡ଼ି 
ପାହାଡ଼ ଉପରକୁ ଚାଲି ଯିବା ବେଳେ ଗୋଟିଏ ଆଦିବାସୀ ଗାଁର ଦୁଇ ଜଣ ତିନି 
ବର୍ଷରୁ କମ୍‌ ଶିଶୁ ଏବଂ ଜଣେ ଅନ୍ଧ ବୁଢ଼ା ଘର ଭିତରେ ରହି ଯାଇଥିଲେ। ପରଦିନ 
ପୋଲିସ ଗାଁ ଚାରିପଟେ ଜଗି ରହିବାରେ ପାହାଡ଼ ଉପରୁ ଲୁଚିଥିବା ଆଦିବାସୀମାନେ 
ଘରକୁ ଫେରିଲେନି। ବୈଶାଖ ମାସର ଟାଣ ଖରାରେ, ରହିଯାଇଥିବା ଦୂଇଟି ଛୋଟ 
ଶିଶୁ ଆଉ ଅନ୍ଧ ବୁଢ଼ା ପାଣି ଟୋପାଏ ପିଇବାକୁ ନ ପାଇ ମୃତ୍ଯୁବରଣ କଲେ। ଏ 
ସଂପର୍କରେ ବିଭିନ୍ନ ସମ୍ବାଦପତ୍ରମାନଙ୍କରେ ଖବର ପ୍ରକାଶ ପାଇବା ପରେ ଜାତୀୟ 
ମାନବାଧିକାର କମିଶନ ତାର ତଦନ୍ତ କରାଇଥିଲେ | 


ନିଜାରତ ଅଫିସର ମହାପାତ୍ରବାବୁ କହିଲେ, “ ଏଇ ହେଲା ଏ ଦେଶରେ ଗରିବ 
ଲୋକଙ୍କ ଭାଗ୍ୟ ଏମାନଙ୍କ ଦୁଃଖ ଦୁର୍ବବଶା ଶୁଣିବା ପାଇଁ କିଏ ଅଛି, ସାର୍‌ ? ତା ନ 
ହୋଇଥିଲେ କୋରାପୁଟ, କଳାହାଣ୍ଡି ଆଉ ବଲାଙ୍ଗୀର ପରି ଆଦିବାସୀ ଅଧ୍ୟୁଷିତ 
ଜିଲ୍ଲାମାନଙ୍କର ଅବସ୍ଥା ଆଜି ଏପରି ନ ଥାନ୍ତା, ନା ଶୁକ୍ରା ଗଣ୍ଡ ଭଳି ଆଦିବାସୀ ଗଣ୍ଡେ 
ଖାଇବା ପାଇଁ ଏଠି ପଡ଼ି ନଥାନ୍ତା ।” 


ବରେନ୍ଦ୍ର କହିଲେ, “ ରାଜ୍ୟର ଅବିଭକ୍ତ କେରାପୁଟ, କଳାହାଣ୍ତି ଏବଂ ବଲାଙ୍ଗୀର 
(କେବିକେ) ଜିଲ୍ନାମାନଙ୍କରେ କେତେ ଯେ “ଶୁକ୍ରା ଗଣ୍ଡଂ ଭଳି ଗରିବ, ନିରୀହ 
ଆଦିବାସୀ ଏବେ ବି ଖାଇବାକୁ ଆଉ ପିଇବାକୁ ଭଲ ପାଣି ମୁନ୍ଦେ ନ ପାଇ ମୃତ୍ଯୁବରଣ 
କରୁଛନ୍ତି; ସେ କଥା ଆପଣ ଜାଣିଥିବେ | ଆପଣଙ୍କର ମନେଥିବ, ୧୯୮୭ ମସିହାରେ 
କୋରାପୂଟ ଜିଲ୍ଲାର କାଶୀପୁର ବୃକ୍‌ (ଏବର ରାୟଗଡ଼ା! ଜିଲା) ଅଞ୍ଚଳରେ 
ଆଦିବାସୀମାନେ ଖାଇବାକୁ ନ ପାଇ ଅନାହାରରେ ମୂତ୍ୟୁବରଣ କରିଥିଲେ । ଏ ଯୁଗରେ 
ଭାରତ ଭଳି ଏକ ସ୍ଵାଧୀନ ଗଣତାନ୍ତିକ ଦେଶରେ ଅନାହାରରେ ମୃତ୍ୟୁବରଣ କରିବା 
ଖବର ସେତେବେଳେ ଜାତୀୟ ଏବଂ ଆନ୍ତର୍ଜାତୀୟ ସମ୍ବାଦପତ୍ରମାନଙ୍କରେ ପ୍ରକାଶ 
ପାଇଥିଲା “ ତଳ୍କାଳୀନ ପ୍ରଧାନମନ୍ତ୍ରୀ ସ୍ଵର୍ଗତ ରାଜୀବ ଗାନ୍ଧୀ କାଶୀପୁର ବୃକ୍‌ର ଅଗମ୍ୟ 
ଆଦିବାସୀ ଗାଁ ମାନ ବୁଲି, ସେମାନଙ୍କର ଦୁଃଖ ଦୁର୍ବବଶା ନିଜ ଆଖିରେ ଦେଖିଥିଲେ । 
କାଶୀପୁର ଅଞ୍ଚଳ ବୁଲି ଫେରିବା ପରେ, ସେଇ ବୃକ୍ର ଆଦିବାସୀମାନଙ୍କର ଉନ୍ନତିକନ୍ତେ 
“ଟାଇବାଲ୍‌ ଡେଭଲପ୍ମେଣ୍ଟ ପ୍ରୋଜେକ୍ଟ” ଆରମ୍ଭ କରିବା ପାଇଁ ସ୍ଵତନ୍ତ୍ର ଭାବେ ଷାଠିଏ 
କୋଟି ଟଙ୍କା କେନ୍ଦ୍ର ସରକାର ମଂଜୁର କରିଥିଲେ । ନାମକୁ ମାତ୍ର ପ୍ରୋଜେକ୍ଟ ଆରମ୍ଭ 

ହେଲା, ହେଲେ ଆଦିବାସୀମାନଙ୍କର କୌଣସି ପ୍ରକାର ବିକାଶ ହେଲାନି । ରାସ୍ତା 
ନିର୍ମାଣ ପାଇଁ ଟଙ୍କା ଖର୍ଚ୍ଚ ହେଲା ବୋଲି କାଗଜକଲମରେ ଦର୍ଶାଗଲା; ମାତ୍ର ରାସ୍ତା 
ହେଲାନି। ପାନୀୟ ଜଳ ପାଇଁ ନଳକୂପ ବସାଯାଇ ଅର୍ଥ ବ୍ୟୟ ହେଲା; କିନ୍ତୁ ନଳକୂପ 
କାମ କଲାନି । ଷାଠିଏ କୋଟି ଟଙ୍କା କିପରି ଖର୍ଚ୍ଚ ହେଲା, ତାର ହିସାବ କାଗଜପତ୍ରରେ 
ଦିଆଗଲା; ମାତ୍ର ପ୍ରକୃତ କ୍ଷେତ୍ରରେ ବିକାଶମୂଳକ କାମ ହେଲାନାହିଁ । ୨୦୦୧ 
ମସିହାରେ ସେଇ କାଶୀପୁର ବୃକ୍‌ରେ ଉଣେଉଶ ଜଣ ଆଦିବାସୀ ଖାଦ୍ୟାଭାବରୁ ଆମ୍ଭ 
ଟାକୁଆ, କୋଇଲି ଜାଉ ଖାଇ ଝାଡ଼ାବାନ୍ତି ରୋଗରେ ମୃତ୍ୟୁବରଣ କଲେ । ଏ ଖବର 
ମଧ୍ୟ ସେ ସମୟରେ ଏକ ପ୍ରମୁଖ ଖବର ଭାବେ ଉଭୟ ଜାତୀୟ, ଆନ୍ତର୍ଜାତୀୟ 
ପତ୍ରପତ୍ରି କାମାନଙ୍କରେ ପ୍ରକାଶ ପାଇଲା। ରାଜ୍ୟ ବିଧାନସଭୀରେ ଏଇ ଅନାହାର 
(ଅଖାଦ୍ୟ ଖାଇ) ମୃତ୍ୟୁକୁ ନେଇ ଘମାଘୋଟ ଆଲୋଚନା, ତର୍କ ବିତର୍କ ହେଲା; ମତ୍ର 
ପରିଣତି କଣ ହେଲା ? ସେତେବେଳେ ଜଣେ ବରିଷ୍ଠ ପ୍ରଶାସକ କହିଲେ - ଆମ୍ଭ 
ଟାକୁଆ ଜାଉରେ ବହୁତ ପ୍ରୋଟିନ୍‌ ଅଛି; ତାହା ଆଦିବାସୀମାନଙ୍କର ବର୍ଷା ଦିନିଆ 
ଖାଦ୍ୟ । ତାଙ୍କ ବିବୃତି ଶୁଣିବା ପରେ କେତେକ ସାମ୍ବାଦିକ ପ୍ରଶ୍ନ କରିଥିଲେ ଯେ, 
କୋଇଲି ଜାଉରେ ଯଦି ଏତେ ପ୍ରୋଟିନ୍‌ ଅଛି, ତେବେ କହୁଥିବା ବରିଷ୍ଠ ପ୍ରଶାସକ 
ଆଉ ରାଜନେତାମାନେ, ସେଇ ଜାଉ ସେମାନଙ୍କ ସ୍ଵାସ୍ଥ୍ୟର ଉନ୍ନତି ପାଇଁ ଖାଉଛନ୍ତି 
କି ? ବୁଝିଲେ ମହାପାତ୍ର ବାବୁ, ଏସବୁ ଗରିବ ଲୋକଙ୍କ ଭାଗ୍ୟ। କୋରାପୁଟ ଜିଲ୍ଲାକୁ 
ଚାରୋଟି ଜିଲ୍ଲାରେ ବିଭକ୍ତ କରାଗଲା। ଉଦ୍ଦେଶ୍ଯ ଥିଲା, ଛୋଟ ଛୋଟ ଜିଲ୍ଲା ହେଲେ 
ପ୍ରଶାସନ ଲୋକମାନଙ୍କ ନିକଟରେ ଶୀଘ୍ର ପହଞ୍ଚି ପାରିବ। ସାଧାରଣ ଜନତା ସ୍ଵଳ୍ପ 
ଖର୍ଚ୍ଚରେ ଏବଂ ସ୍ଵଡ୍ଥ ସମୟ ମଧ୍ୟରେ ପ୍ରଶାସନର ସହାୟତା ପାଇପାରିବେ । ରାଜ୍ୟର 
ତେରଟି ଜିଲ୍ଲାକୁ ତିରିଶଟି ଜିଲ୍ଲାରେ ପରିଣତ କରାଗଲା; କିନ୍ଧୁ ପ୍ରଶାସନ ଲୋକମାନଙ୍କ 
ନିକଟରେ ପହଞ୍ଚି ପାରିଛି କି ? କେବିକେ ଜିଲ୍ଲାରେ ପଞ୍ଚସ୍ତରୀରୁ ଅଶୀ ଭାଗ ଆଦିବାସୀ 
ଦାରିଦ୍ର୍ୟର ସୀମାରେଖା ତଳେ ଥିଲେ, ଏବେ ବି ଅଛନ୍ତି। ସେମାନଙ୍କର ଉନ୍ନତିକଳ୍ତେ 
ସ୍ଵତନ୍ତ୍ର କେବିକେ ଯୋଜନା ପ୍ରଣୟନ କରାଗଲା । କେନ୍ଦ୍ର ସରକାର ପ୍ରତ୍ଯେକ ଆର୍ଥିକ 
ବର୍ଷରେ ଶହ ଶହ କୋଟି ଟଙ୍କା ଆଦିବାସୀମାନଙ୍କ ସାମଗ୍ରୀକ ବିକାଶ ପାଇଁ ଦେଲେ । 
ରାଜ୍ୟ ସରକାର ମଧ୍ୟ ନିଜ ବଜେଟ୍‌ରୁ ଅର୍ଥ ଯୋଗାଇ ଦେଲେ । ଆପଣ କୁହନ୍ତୁ ତ, 
ଏହି ଦଶ ବର୍ଷ ଭିତରେ ଏସବୁ ଜିଲ୍ଲାମାନଙ୍କରେ କେତେ ପ୍ରତିଶତ ଦାରଦ୍ର୍ତା' 

କମିଛି ୨ ଯୋଜନା ବାବଦରେ ଯେତେ ଅର୍ଥ ବ୍ୟୟ ହେଲା, ସେସବୁ ଅର୍ଥ ଗଲା 
କୁଆଡ଼େ ? ଏହାର ପ୍ରତିବାଦ କରିବାକୁ କିଏ ଆଗେଇ ଆସୁଛି ? ଏବେ ବି 
ଆଦିବାସୀମାନେ ବର୍ଷା ଦିନେ ଅଖାଦ୍ୟ ଖାଇ ଝାଡ଼ାବାନ୍ତି ପରି (କଲେରା) ମହାମାରୀର 
ସମ୍ମୁଖୀନ ହେଉଛନ୍ତି। ମୃତ୍ଯୁବରଣ କରୁଛନ୍ତି । ସ୍ଵଚ୍ଛ ପାଣି ମୁନ୍ଦେ ପିଇବାକୁ ନ ପାଇ 
ପ୍ରଦୂଷିତ ଜଙ୍ଗଲ, ଝରଣା, ନାଳ, ଆଉ ଚୁଆମାନଙ୍କରୁ ପାଣି ପିଇ ରୋଗାକ୍ରାନ୍ତ ହେଉଛନ୍ତି। 
ସ୍ଵାସ୍ଥ୍ୟସେବା ପାଇବାକୁ ଯେପରି ସେମାନେ ହକଦାର ନୁହଁନ୍ତି । ଏସବୁ ଜିଲ୍ଲାମାନଙ୍କରେ 
ଥିବା ପ୍ରାୟ ପବ୍ଧିକ ହେଲ୍‌ଥ ସେଣ୍ଟରମାନଙ୍କରେ ଡାକ୍ତର ନାହାନ୍ତି କି ଜିଷଧ ନାହିଁ। ଠକ 
ବଇଦମାନେ ଅଗମ୍ୟ ଆଦିବାସୀ ଗାଁ ଭିତରେ ବୁଲି ସେମାନଙ୍କୁ ଭେଜାଲ୍‌ ଖିଷଧ ଆଉ 
ପାଣି ଇଞ୍ଜେକ୍ଵନ ଦେଇ ଠକି ଚାଲିଛନ୍ତି । ଏଥିପାଇଁ ଆମେ କାହାକୁ କହିବା ? ଏତେ 
ବର୍ଷର ସ୍ବାଧୀନତା ପରେ ଯଦି ନାଗରିକ ଶିକ୍ଷା, ସ୍ବାସ୍ଥ୍ୟ ଗମନା ଗମନ ଭଳି ଅତ୍ୟାବଶ୍ୟକ 
ସେବା ପାଇବା ଅଧିକାରରୁ ବଞ୍ଚିତ ହୁଏ, ତେବେ ତାପାଇଁ ଏ ସ୍ଵାଧୀନତାର ପ୍ରଶ୍ନ କଣ ? 
କାହା ପାଖକୁ ଯାଇ ସେ ନ୍ୟାୟ ପାଇବା ପାଇଁ ଅଭିଯୋଗ କରିବ ? ଯାହାର ପେଟ ପାଇଁ 
ମୁଠେ ଭାତ ନାହିଁ, ପିଇବା ପାଣି ଟୋପେ ନାହିଁ, ଶିକ୍ଷା ସହ ସଂପର୍କ ନାହିଁ; ସେ ଅଭିଯୋଗ 
କରିବାକୁ ସାହସ ପାଇବ କୁଆଡୁ ? ଜିଲା ଛୋଟ ହେଲା ସତ; ମତ୍ର ପ୍ରଶାସନ ଲୋକାଭିମୁଖୀ 
ହୋଇପାରିଲା ନାହିଁ। ଦୁର୍ନୀତି ନିୟନ୍ତ୍ରଣ ହେବା ପରିବର୍ଚେ ବ୍ୟାପକ ହେଲା।” 
ମହାପାତ୍ର ବାବୁ କହିଲେ, “ସାର୍‌, ଆଜି ଯଦି ଅବିଭକ୍ତ କୋରାପୁଟ ଜିଲ୍ଲାରେ 
ନକ୍ଟଲ ସମସ୍ୟା ଭଳି ଗୁରୁତର ପରିସ୍ଥିତି ସୃଷ୍ଟି ହୋଇଥାଏ, ଏହା କେବଳ ଏଇ ଅଞ୍ଚଳରେ 
ବର୍ଷ ବର୍ଷ ଧରି ପ୍ରଶାସନିକ ବିଫଳତା ଯୋଗୁଁ । ଆଦିବାସୀମାନେ ନକ୍ଟଲ- 
ମାଓବାଦୀମାନଙ୍କ ସମର୍ଥନ ଦେବା ଓ ସହଯୋଗ କରିବାର ମୁଖ୍ୟ କାରଣ ହେଲା, 
ସ୍ଥାନୀୟ ଓ ଜିଲ୍ଲା ପ୍ରଶାସନ ସେମାନଙ୍କ ସମସ୍ଯା ଉପରେ ଗୁରୁତ୍ଵ ନ ଦେବା ଏବଂ 
ସେମାନଙ୍କ ବିକାଶ ଲାଗି ଆସୁଥିବା ଅର୍ଥକୁ ହରିଲୁଟ୍‌ କରିବା | ସରକାରୀ କର୍ମଚାରୀମାନଙ୍କ 
ଛଡ଼ା, ସେମାନେ ଯେଉଁମାନଙ୍କ ଉପରେ ବିଶ୍ଵାସ ରଖି “ନିଜ ଅଞ୍ଚଳରୁ ପ୍ରତିନିଧି ଭାବେ 
ନିର୍ବାଚିତ କରି ପଠାଇଲେ, ସେମାନେ ବା ତାଙ୍କ ପାଇଁ କଲେ କଣ ? ଥରେ ରାଜ୍ୟର 
ସଦର ମହକୂମାକୁ ଏଇ ପ୍ରତିନିଧିମାନେ ଚାଲିଗଲା ପରେ, ସେମାନେ ଗରିବ, ନିରୀହ 
ଭାଇଭଉଣୀମାନଙ୍କୁ ଭୁଲି ଯାଆନ୍ତି ଅତି କମ୍‌ରେ ପାଞ୍ଚ ବର୍ଷ ପାଇଁ ପାଞ୍ଚ ବର୍ଷ ପରେ, 
ଆଉଥରେ ସଠତା ଆଚରଣ କରି ଏହି ଗରିବମାନଙ୍କ ପ୍ରଲୋଭିତ କରାଇ ପୁଣି ନିର୍ବାଚିତ 

ହୁଅନ୍ତି। ଏବେ କିନ୍ତୁ ମାଓବାଦୀମାନଙ୍କ ସାହାଯ୍ଯରେ ଏଇ ନିର୍ଯାତିତ, ନିଷ୍େସିତ, 
ଅବହେଳିତ ଆଦିବାସୀମାନେ ସେମାନଙ୍କ ନ୍ଯାଯ୍ୟ ଦାବି ହାସଲ କରିବା ପାଇଁ 
ବାହାରିଲେଣି | ତାଙ୍କର ନେତା, ପ୍ରତିନିଧିମାନେ ଯେତେବେଳେ ତାଙ୍କର ହେଲେନି, 
ସେତେବେଳେ ସେମାନେ, ମାଓବାଦୀମାନେ ବଢ଼ାଇ ଦେଇଥିବା ସହଯୋଗ ହାତକୁ 
ଗ୍ରହଣ କରି ନେଲେ । କୂହନୁ ସାର୍‌, ଏବେ କେବିକେ ଜିଲ୍ଲାମାନଙ୍କର ନକ୍ଟଲ ଉଗ୍ରବାଦକୁ 
ନିୟନ୍ତ୍ରଣ କରିବା ପାଇଁ ଯେତିକି ଅର୍ଥ ଖର୍ଚ୍ଚ କରୁଛନ୍ତିୟ ସେତିକି ଅର୍ଥ ଯଦି ଏଇ 
ଆଦିବାସୀମାନଙ୍କ ହିତାର୍ଥେ ପ୍ରକୃତରେ ଖର୍ଚ୍ଚ ହୁଅନ୍ତାଃ ତେବେ ଶିକ୍ଷା, ସ୍ଵାସ୍ଥ୍ୟ ଗମନା 
ଗମନ ସମସ୍ୟା; ମାତ୍ର କେତେଟା ବର୍ଷରେ ସମାଧାନ ହୋଇପାରନ୍ତା। ଏବେ 
ମାଓବାଦୀମାନେ ହିଁ ସେମାନଙ୍କ ତ୍ରାଣକର୍ଭୀ ଭାବେ ଠିଆ ହୋଇଛନ୍ତି।” କହିସାରିଲା 
ପରେ, ମହାପାତ୍ର ବାବୁ ଯିବା ପାଇଁ ଉଠି ଠିଆ ହେଲେ । ଶୁକ୍ରା ଗଣ୍ଡ ପଛପଟୁ ଫେରି 
ଆସି ନିଜାରତ ଅଫିସର ମହାପାତ୍ର ବାବୁଙ୍କ ମୁଣ୍ଡ ନୂଆଁଇ ପ୍ରଣାମ କଲା। 


ବାରଣ୍ଡା ଉପରେ ବସି, ବରେନ୍ଦ୍ର ଚାହିଁଥିଲେ ନିଜାରତ ଅଫିସର ମହାପାତ୍ର ବାବୁଙ୍କ 
ଯିବା ବାଟକୁ । ଅହଂକାର ଶୂନ୍ୟ, ସରଳ ମଣିଷଟିଏ । ସରକାରୀ ଦାୟିତ୍ବକୁ ସୁଚାରୁରୂପେ 
ଚଳାଇବା ସଂଗେ ସାମାଜିକ ମୂଲ୍ୟବୋଧ ଥିଲା ତାଙ୍କ ଚରିତ୍ରର ଆଉ ଏକ ଅଳଙ୍କାର | 
ରାସ୍ତା କଡ଼ରେ ପଡ଼ି ମୃତ୍ୟୁ ସଂଗେ ଲଢ଼େଇ କରୁଥିବା ଶୁକ୍ରା ଗଣ୍ଡକୁ ଆଜି ପର୍ଯ୍ୟନ୍ତ 
ବଞ୍ଚାଇ ରଖିଛି କେବଳ ତାଙ୍କର ଆନ୍ତରିକ ସହାନୁଭୂତି | ମହାପାତ୍ର ବାବୁଙ୍କ କଥା ଭାବିଲା 
ବେଳେ, ବରେନ୍ଦ୍ରଙ୍କ ମନକୁ ଆନ୍ଦୋଳିତ କରୁଥିଲା ଆଉ ଏକ ଚରିତ୍ର । ସେଇ ଚରିତ୍ରଟି 
ତାଙ୍କ ମାନସପଟରେ ବାରମ୍ବାର ଦେଖା ଦେଉଥିଲା। 


ଆଜି ଯଦି ବରେନ୍ଦ୍ର ସମାଜର ଏଇ ସ୍ତରରେ ପହଞ୍ଚି ପାରିଛନ୍ତି, ତା ପଛରେ ଅଛି 
ବନବିହାରୀ ବାବୁଙ୍କ ଅକୁଣ୍ଠିତ ସାହାଯ୍ୟ, ସହାନୁଭୂତି ଆଉ ପ୍ରେରଣା! ବହୁ ଲୋକ 
ସରକାରୀ ଚାକିରି କରି ଅର୍ଥ ଉପାର୍ଜନ କରୁଛନ୍ତି; ମାତ୍ର ଖୁବ୍‌ କମ୍‌ ଲୋକ ଅଛନ୍ତି 
ଯେଉଁମାନେ ମହାପାତ୍ର ବାବୁ ଆଉ ବନ ବିହାରୀ ବାବୁଙ୍କ ଭଳି ଗରିବମାନଙ୍କ ପାଇଁ 
ଦୟାଶୀଳ ଆଉ ସୁହ୍ଧଦୟ ବ୍ୟକ୍ତି । ଶୁକ୍ରା ଗଣ୍ଡ, ତାଙ୍କ ସାମ୍ବା ବାରଣ୍ଡା ତଳେ ପୂର୍ବ 
ସ୍ଥାନରେ ବସି, ତା ଜୀବନର ଶେଷ କଥା କହିବାକୁ ପ୍ରସ୍ତୁତ ହେଉଥାଏ। ବରେନ୍ଦ୍ର 
ଲକ୍ଷ୍ଯ କରିଥିଲେ, ମହାପାତ୍ର ବାବୁଙ୍କ ଯିବା ବାଟକୁ ସେ କିପରି ଆଶ୍ମଳ ନୟନରେ 
କିଛି ସମୟ ପାଇଁ ଚାହିଁ ରହିଥିଲା। ତାର ଅବ୍ଯକ୍ତ ମନ ଭିତରୁ ବାହାରି ଆସୁଥିବା 

କୃତଜ୍ଞତା, ଆନନ୍ଦାଶ୍ର ଭାବେ ତାର ଅସଂଯତ ଦାଢ଼ି ଉପରେ ନିଗିଡ଼ି ପଡୁଥିଲା। ଶୁକ୍ରା 
ଗଣ୍ଡକୁ କହିବାକୁ କହିବା ପୂର୍ବରୁ ବରେନ୍ଦ୍ର ମାନସିକ ସ୍ତରରେ ଫେରି ଆସିଥିଲେ ବନ 
ବିହାରୀଙ୍କ ନିକଟକୁ । ନିଜ ଗାଁ ପାଖରୁ ଛ” କିଲୋମିଟର ଦୂରରେ ଥିବା ହାଇସ୍କୁଲ୍‌ରୁ 
ମାଟ୍ରିକ୍‌ ପାଶ୍‌ କରିବା ପରେ, ବରେନ୍ଦ୍ର ଆଉ ଭାବି ପାରି ନ ଥିଲେ ଅଧିକ ପଢ଼ିବା 
ପାଇଁ | ପରିବାରର ଆର୍ଥିକ ଅବସ୍ଥା, ତାଙ୍କୁ କୌଣସି ଦୂର କଲେଜ କିମ୍ବା ବୈଷୟିକ 
ଶିକ୍ଷାନୁଷ୍ଠାନରେ ଉଚ୍ଚ ଶିକ୍ଷା ପାଇଁ ଅନୁକୂଳ ନ ଥିଲା। କୂଳୀନ ବ୍ରାହ୍ମଣ ପରିବାରରେ 
ଜନ୍ମ, ତାଙ୍କ ପିତା ବ୍ରାହ୍ମଣଜନିତ କର୍ମ କର୍ମାଣୀରେ ଯାହାକିଛି ରୋଜଗାର କରୁଥିଲେ, 
ତାହା ପରିବାର ପାଇଁ ଯଥେଷ୍ଟ ନଥିଲା ପିତା ଚାହୁଁଥିଲେ, ବରେନ୍ଦ୍ର ମାଟ୍ରିକ୍‌ ପାଶ୍‌ 
କଲୀ ପରେ କୌଣସି ନା କୌଣସି କାର୍ଯ୍ୟରେ ଯୋଗ ଦେଇ ପରିବାରର ଆର୍ଥିକ 
ବୋଝ ହ୍ବାସ କରିବାରେ ସାହାଯ୍ଯ କରୁ; କିନ୍ତୁ ବରେନ୍ଦ୍ରଙ୍କ ‘ମା”ଙ୍କ ଆଶା ଥିଲା 
ଅନ୍ୟ ପ୍ରକାର | ବରେନ୍ଦ୍ରଙ୍କ ମନକୁ ସେ ଜାଣିଥିଲେ। ଏଇପରି ଏକ ପାରିବାରିକ 
ଏବଂ ବରେନ୍ଦ୍ରଙ୍କ ଜୀବନର ଘଡ଼ି ସନ୍ଧି ମୁହୁର୍ଭରେ ଦେଖା ଦେଇଥିଲେ ବନବିହାରୀ। 
ବନବି ହାରୀ ତାଙ୍କର ଗ୍ରାମର ଏବଂ ପଡ଼ୋଶୀ। ନିଜର ଅଧ୍ଯବ୍ଯସାୟ ଏବଂ ଦୃଢ଼ 
ମନୋବଳ ଯୋଗୁଁ ସେ ରାଜ୍ୟ ରାଜଧାନୀ ଭୁବନେଶ୍ବର ସହର ସଚିବାଳୟରେ 
ଗ୍ରେଡ୍‌ ଟୁ ଆସିଷ୍ଟାଣ୍ଟ । ସରକାରୀ କ୍ଵାର୍ଟର ପାଇଥାନ୍ତି ଭୁବନେଶ୍ବରରେ। କିନ୍ତୁ ନିଜ 
ପାରିବାରିକ ଅସୁବିଧା ଯୋଗୁଁ ତାଙ୍କର ପିଲାମାନେ ରହୁଥାନ୍ତି ଗୀ ଘରେ | ପ୍ରତ୍ୟେକ 
ରବିବାର ଦିନ ଭୁବନେଶ୍ବରରୁ ଗୀକୁ ଆସନ୍ତି ସାଇକେଲରେ ଏବଂ ଫେରନ୍ତି ସୋମବାର 
ସକାଳୁ । ରାସ୍ତାର ଦୁରବସ୍ଥା ଯୋଗୁଁ ଗାଡ଼ି ମଟରର ଯାତାୟାତର ସୁବିଧୀ ନଥାଏ। 
ଗୀରେ ବରେନ୍ଦ୍ରଙ୍କ ମାଙ୍କ ନିକଟରୁ ଶୁଣିଲା ପରେ, ବନବିହାରୀ ତାଙ୍କ ପଟୁ, ବରେନ୍ଦ୍ର 
ତାଙ୍କ କ୍ଵାର୍ଟରରେ ରହି, ନୂଆ ହୋଇ ଖୋଲିଥିବା ବର୍ତି ଜଗବନ୍ଧୁ ବିଦ୍ଯାଧର 
ମହାବିଦ୍ୟାଳୟରେ ପଢ଼ିବାକୁ କହିଥିଲେ ଏବଂ ତାଙ୍କରି ସାହାଯ୍ୟ, ସହାନୁଭୂତି ଯୋଗୁଁ 
ସେଇ ବର୍ଷ (ପଚାଶ ଦଶନ୍ଧିର ଶେଷ ବର୍ଷ) ବରେନ୍ଦ୍ର ବିଜେବି କଲେଜରେ ନା 
ଲେଖାଇ କଲେଜ ପଢ଼ା ଆରମ୍ଭ କରିଥିଲେ। 


ବନ ବିହାରୀଙ୍କ ସରକାରୀ କ୍ଵାର୍ଟର ଥିଲା ଛୋଟ; ମାତ୍ର ତାଙ୍କର ମନଥିଲା ଖୁବ୍‌ 
ବଡ଼ | ଦୂଇ ବଖୁରିଆ ଟାଇପ୍‌ ଫୋର୍‌ କ୍ଵାର୍ଟରରେ ବରେନ୍ଦ୍ର ରହି କଲେଜରେ ପଢ଼ିଥିଲେ | 
ପାଠ ପଢ଼ିବା ଠାରୁ ଆରମ୍ଭ କରି, ଦୁଇ ଜଣ ରୋଷେଇ କରି ଖାଇବା ପର୍ଯ୍ୟନ୍ତ ସବୁ 

କାମରେ ବନବିହାରୀ, ବରେନ୍ଦ୍ରଙ୍କ ପାଇଁ ଥିଲେ ପ୍ରେରଣାର ଉତ୍ସ ! ନିଜେ ଜଣେ ସଚ୍ଛୋଟ 
କର୍ମଚାରୀ ଭାବେ, ନିଜକୁ ପ୍ରତିପାଦିତ କରିଥିଲେ ବନବିହାରୀ। ବରେନ୍ଦ୍ରଙ୍କ ମନେ 
ପଡ଼ୁଥିଲା, ସେତେବେଳେ ବନବିହାରୀ ସଚିବାଳୟର ପଲିଟିକାଲ୍‌ ଆଣ୍ଡ ସର୍ଭିସେସ୍‌ 
ବିଭାଗରେ ଗ୍ରେଡ୍‌ ଟୁ ଆସିଷ୍ଟାଣ୍ଟ । ନୂଆ ହୋଇ ଗଢ଼ି ଉଠୁଥିବା ନୂଆ ରାଜଧାନୀ ସହରର 
ଯୋଜନାବଦ୍ଧ କାର୍ଯ୍ୟକ୍ରମ ପାଇଁ ‘ ଜମି” ଯୋଗାଇ ଦେବା ଥିଲା ତାଙ୍କର ମୁଖ୍ୟ ଦାୟିତ୍‌ । 
ବାସଗୃହ ଓ ଦୋକାନ ବଜାର ନିର୍ମାଣ ଲାଗି ଜମି ଯୋଗାଇ ଦେବା ପୂର୍ବରୁ ଉପଯୁକ୍ତ 
ସରଜମିନ୍‌ ତଦନ୍ତ କରି ଅନୁମୋଦନ ପାଇଁ ଫାଇଲ୍‌ ଦେବାରେ ସେ କେବେହେଲେ 
ପାତର ଅନ୍ତର କିମ୍ବା କାହା କଥାରେ ପ୍ରଭାବିତ ହୋଇ ନ ଥିଲେ । ବହୁତ ଲୋକ ତାଙ୍କ 
ପାଖକୁ ଆସିଛନ୍ତି; ମାତ୍ର ଦିନକ ପାଇଁ ତାଙ୍କ ଘରକୁ ନୂହଁ। ଧନୀ, ଗରିବ ସମସ୍ତଙ୍କୁ 
ସମାନ ଦୃଷ୍ଟିରେ ଦେଖିଛନ୍ତି, ସାହାଯ୍ଯ କରିଛନ୍ତି, କାହା ପାଖରୁ ପାଣି ଗିଲାସେ ପିଇ 
ନାହାଁନ୍ତି। ବର୍ଷ ବର୍ଷ ଧରି ସେ, ସେହି ବିଭାଗରେ ରହି ସେକ୍ନ ଅଫିସର ହେଲେ, 
ହଜାର ହଜାର ବ୍ୟକ୍ତିଙ୍କୁ ଜମି, ଘର, ଦୋକାନ ଦେବାରେ ସାହାଯ୍ୟ କଲେ, ସରକାରଙ୍କ 
ରାଜସ୍ବ ବଢ଼ାଇବା ପାଇଁ କୌଣସି ଦୋକାନ ଗୃହ (ସେତେବେଳେ ଭୁବନେଶ୍ବରର 
ମୁଖ୍ୟ ବଜାର ମାର୍କେଟ୍‌ ବିଲ୍ଡିଂରେ ବହୁ ଘର ମାସ ମାସ ଧରି ଖାଲି ପଡୁଥିଲା, 
ନବାକୁ ଲୋକ ମିଳୁ ନ ଥିଲେ) ପଡ଼ିଲେ, ନିଜେ ଲୋକ ବୁଝିବାକୁ ପଛାଉ ନ 
ଥିଲେ; ମାତ୍ର ସେ ତାଙ୍କ ନିଜ ପାଇଁ ଭୁବନେଶ୍ବର ସହରରେ ଚାକିରି ଜୀବନ ଭିତରେ 
ଖଣ୍ଡେ ଗୁଣ୍ଡିକିଆ ଜାଗା ବି ରଖିପାରି ନଥିଲେ। ସ୍ଵଚ୍ଛ, ନିର୍ମଳ ଥିଲା ତାଙ୍କର ଭାବମୁରି । 
ଉତ୍ତର ଦାୟିତୃ ଥିଲା ତାଙ୍କ କର୍ମମୟ ଜୀବନର ମାନଦସ୍ତ। ତାଙ୍କରି ସରକାରୀ 
ବାସଗୁହରେ ରହି ବରେନ୍ଦ୍ର ବିଏ ପାଶ୍‌ କଲେ । ତାଙ୍କରି ସାହାଯ୍ୟରେ ଏମ୍‌.ଏ. ପଢ଼ିବା 
ପାଇଁ ସାହସ ବାନ୍ଧିଥିଲେ। ବରେନ୍ଦ୍ରଙ୍କ ଜୀବନର ସଂକଟମୟ ସମୟରେ ସେଥିଲେ 
ତାଙ୍କ ପାଇଁ ପ୍ରେରଣା | ଅର୍ଥ ସାହାଯ୍ୟ ଦେଲେ, ଜଣେ ଅନ୍ୟ ଜଣକୁ ଆର୍ଥିକ ସାହାଯ୍ୟ 
ଦେଇଥାଏ, ସାମୟିକ ଅସୁବିଧା ଦୂର କରିଥାଏ; ମାତ୍ର ମଣିଷ ଭଳି ମଣିଷଟିଏ ହେବା 
ପାଇଁ ପ୍ରେରଣା ସେଥିରୁ ମିଳିନଥାଏ। ବନବିହାରୀ ଥିଲେ ସେହିପରି ଜଣେ ଆଦର୍ଶ 
ପୁରୁଷ ତାଙ୍କ ବାସଭବନରେ ବରେନ୍ଦ୍ର ନିଜ ଜୀବନ ସୌଧ ନିର୍ମାଣର ଭିଭିପ୍ରସ୍ତର 
ପକାଇବା ପାଇଁ ଯେଉଁ ଗୁରୁତ୍ବପୂର୍ଣ ଚାରି ବର୍ଷ କଟାଇଥିଲେ, ତାର ପ୍ରଭାବ ସବୁଦିନ 
ପାଇଁ ତାଙ୍କ ମନ ଭିତରେ ରହି ଯାଇଥିଲା। 

ତାଙ୍କର ମନେ ପଡୁଥିଲା, କଲେଜ ଜୀବନର ଗୋଟିଏ ଦିନର କଥା! ଶୀତ 
ଦିନ। କଲେଜ ଛାତ୍ର ସଂସଦର ବାର୍ଷିକୋତ୍ସବ ପାଳନ ହେଉଥାଏ | ବିଭିନ୍ନ ସାଂସ୍କୃତିକ 
କାର୍ଯ୍ୟକ୍ରମରେ ଛାତ୍ରଛାତ୍ରୀମାନେ ଭାଗ ନେଇଅନ୍ତି। ବରେନ୍ଦ୍ର ଥିଲେ ସେମାନଙ୍କ ମଧ୍ୟରୁ 
ଜଣେ। ସାଂସ୍କୃତିକ କାର୍ଯ୍ୟକ୍ରମରେ ଭାଗ ନେବା ପାଇଁ ବରେନ୍ଦ୍ରଙ୍କ ଦରକାର ପଡ଼ିଥିଲା 
ଖଣ୍ଡେ ‘କୋଟ୍‌ ' | ଚାରି ଦିନ ଆଗରୁ ଗାଁକୁ ଯାଇ ତାଙ୍କ ପିତା ପେଡି ଭିତରେ ରଖିଥିବା 
ଖଣ୍ଡେ ପୁରୁଣା ଅସରପା କାଟି ଦେଇଥିବା “କୋଟ!କୁ ସିଲେଇ କରି କଲେଜକୁ ନେଇ 
ଯାଇଥିଲେ । କୋଟ୍‌ ଖଣ୍ଡକୁ ତାଙ୍କ ପିତା କଲିକତାର କୌଣସି ରାସ୍ତା କଡ଼ରୁ ବହୁ ବର୍ଷ 
ତଳେ କିଣିଥିଲେ ଏବଂ ସେହି ଦିନରୁ ଘରର ଆଟୁ ଉପରେ ଥିବା ବେତପେଡି ଦେହରେ 
ରଖିଥିଲେ। କଲେଜ ସାଂସ୍କୃତିକ କାର୍ଯ୍ୟକ୍ରମର ଦାୟିତ୍ଵରେ ଥିବା ଅଧ୍ୟାପକ “କୋଟ'କୁ 
ଦେଖି କେବଳ ଯେ ନାକ ଟେକିଥିଲେ, ଏକଥା ନୁହଁ, କୋଟକୁ ଖଣ୍ଡେ ଦୂରକୁ ଫିଟି 
ଦେଇ କହିଥିଲେ, “ କେଉଁ ଭିକାରୀଠାରୁ ଏଇଟାକୁ ମାଗି ଆଣିଛୁ, ଫୋପାଡେ ତାକୁ” | 
ଉପସ୍ପିତ ଥିବା କେତେକ ସାଙ୍ଗ ପୁଅ ଝିଅ, ଅଧ୍ୟାପକଙ୍କ ବିଦୂପ ଶୁଣି ହସି ଉଠିଥିଲେ । 
କେତେ ଜଣ କୋଟ ଖଣ୍ଡିକୁ ଟେକି ବରେନ୍ଦ୍ରଙ୍କୁ ତାସଲ୍ଯ କରିବାକୁ ପଛାଇ ନଥିଲେ। 
ଏହା ସତ ଯେ, ସେତେବେଳେ ଜଣେ ଦୁଇ ଜଣ କ୍ଲାସ ପିଲାଙ୍କୁ ଛାଡ଼ିଦେଲେ, ଅନ୍ୟମାନେ 
କେହି କେବେ କୋଟ ପିନ୍ଧିବା ବରେନ୍ଦ୍ର ଦେଖିନଥିଲେ। ତଥାପି ଅଧ୍ୟାପକ ଏବଂ 
ସହପାଠୀଙ୍କ ତାସଲ୍ୟ ତାଙ୍କ କିଶୋର ମନ ପାଇଁ ଅତ୍ୟନ୍ତ ଦୁର୍ବିସହ ହୋଇ ପଡ଼ିଥିଲା। 


ସେ ଦିନ ଅଫିସରୁ ଫେରି ବନବିହାରୀ ଦେଖିଲେ, ଅନ୍ଧାର ଘରେ ବରେନ୍ଦ୍ର 
ଶୋଇ ଶୋଇ କାନ୍ଦୁଛି । କେତେଥର ପଚାରିବା ପରେ ଅଶ୍ରଳ ନୟନରେ ବନବିହାରୀଙ୍କୁ 
ବରେନ୍ଦ୍ର ସବୁକଥା କହିଥିଲା। ସେହି ମୁହୁର୍ଭରେ ବନବିହାରୀ ତାଙ୍କୁ ଧରି ଯାଇଥିଲେ 
ମାର୍କେଟ ବିଲଡିଂର ଶ୍ରେଷ୍ଠ ଟେଲର ଦୋକାନକୁ ଏବଂ ଦୁଇ ଦିନ ମଧ୍ଯରେ କୋଟ 
ତିଆରି କରି ଦେବା ପାଇଁ ବରାଦ ଦେଇ ଫେରିଥିଲେ। ସେହି କୋଟ ପିନ୍ଧି ବରେନ୍ଦ୍ର 
ସାଂସ୍କୃତିକ କାର୍ଯ୍ୟକ୍ରମରେ ଯେତେବେଳେ ପ୍ରଥମ ପୁରସ୍କାର ପାଇଥିଲେ, ସେହି ମୁହୁଉଁ 
ଥିଲା ତାଙ୍କ ପାଇଁ ଜୀବନର ବହୁ ସୁମୁହୁର୍ଭ ଭିତରୁ ଶ୍ରେଷ୍ଠ ମୁହୁ୍ଁ । ସବୁଦିନ ପାଇଁ ସେ 
ଯେପରି ବନବିହାରୀଙ୍କ ନିକଟରେ କୃତଜ୍ଞ ହୋଇ ରହିଗଲେ। ତେତିଶ ବର୍ଷ ପୁଲିସ 
ଜୀବନ ଭିତରେ କେତେ କୋଟ, କେତେ ବିଦେଶୀ ପୋଷାକ ପିନ୍ଧି ନାହାନ୍ତି; ମାତ୍ର 
ଆଜି ପର୍ଯ୍ୟନ୍ତ ସେହି କୋଟଟିକୁ ସାଇତି ରଖିଛନ୍ତି, ଜୀବନର ଶ୍ରେଷ୍ଠ ସତି ଭାବେ । 

ଗେଟ୍‌ ପାର ହୋଇ, ହତା ଭିତରକୁ ପ୍ରବେଶ କରୁଥିବା ଜିପ୍ର ଶବ୍ଦରେ, ବରେନ୍ଦ୍ର 
ଭାବନା ରାଜ୍ୟରୁ ଫେରିଆସି ଗାଡ଼ି ଆଡ଼େ ଚାହିଁଲେ। ଭାବୁଥିଲେ, ତାଙ୍କର ନୂଆପଡ଼ା 
ଯିବାରେ ପରିବର୍ଭନ ହୋଇଥିବା ଯୋଗୁଁ ପୁଲିସ ଗାଡ଼ି କିଛି ଖବର ଧରି ଆସିଛି ଜିପ୍ଟି 
ପୋର୍ଟିକୋ ବାହାରେ ଠିଆ ହେବା ପରେ, ଆଗରେ ବସିଥିବା ଜଣେ ବୃଦ୍ଧ ଏବଂ ପଛ 
ସିଟ୍‌ରୁ ଜଣେ ଯୁବକ ଓହ୍ଲାଇଲେ। ବୃଦ୍ଧ ଜଣକ ସଫେଦ୍‌ ଧୋତି ଉପରେ ଫୁଲ୍‌ ସାର୍ଟ 
ପିନ୍ଧିଥିବାବେଳେ ଯୁବକ ଜଣକ ଜିନ୍‌ ପ୍ୟାଣ୍ଟ ଉପରେ ଟି-ସାର୍ଟ, ଦେହ ଉପରେ ଖଣ୍ଡେ 
ଦାମୀ ଚଦର ପକେଇ ବୃଦ୍ଧ ଆସ୍ତେ ଆସ୍ତେ ବାରଣ୍ଡା ଆଡ଼କୁ ଆସୁଥିବା ବେଳେ, ପୋର୍ଟିକୋ 
ତଳୁ ବରେନ୍ଦ୍ରଙ୍କ ଉଦ୍ଦେଶ୍ୟରେ ହାତ ଉଠାଇ ନମସ୍କାର କଲେ । 


-“ ଆଜ୍ଞା ମୋତେ ଚିହ୍ନି ପାରୁଛନ୍ତି ୨?” ବରେନ୍ଦ୍ର ବୃଦ୍ଧଙ୍କ ଆଡ଼େ ଚାହିଁଲେ। 
ଚିହ୍ନିବାକୁ ଚେଷ୍ଟା କରି ମଧ୍ୟ ଚିହ୍ନି ପାରୁ ନ ଥିଲେ। ବାରଣ୍ଡା ଉପରକୁ ଉଠୁଥିବାବେଳେ 
ସେ କହିଲେ, “ ଆଜ୍ଞା, ମୁଁ ପରମେଶ୍ବର ଜୟସୁଆଲ୍‌, ଏଠାକାର ଭାଟି ବାଲା।” 
ତଥାପି ବରେନ୍ଦ୍ର ମନେ ପକାଇବାକୁ ଚେଷ୍ଟା କରୁଥିଲେ, ବଲାଙ୍ଗରର ଭାଟିବାଲା 
ଜୟସୁଆଲ୍‌ଙ୍କୁ । ବାରଣ୍ଡା ଉପରେ ପଡ଼ିଥିବା ଚେୟାର ଉପରେ ବସିବାକୁ କହିବା ପରେ, 
ଜୟସୁଆଲ୍‌ କହିଲେ, “ ମେଜର ମିଶ୍ର.... ଏନ୍‌.ସି.ସି.ର ମେଜର ମିଶ୍ରଙ୍କ ସଂଗେ ଆପଣଙ୍କ 
ସହିତ ଦେଖା ହୋଇଥିଲା। ଇତିମଧ୍ଯରେ ମୋ ଚେହେରାରେ ବହୁ ପରିବର୍ଭନ 
ହୋଇଗଲାଣି, ଆପଣ ଚିହ୍ିବେ କୁଆଡୁ ? ” କଥାକୁ ଲାଘବ କରିବାକୁ ଯାଇ ଜୟସୁଆଲ୍‌ 
କହିଲେ, “ ମୋ ଭଉଣୀର ପୁଅ ଦଶ ବର୍ଷ ପରେ ମୋତେ ଦେଖି ଚିହ୍ନି ପାରିଲା ନାହିଁ। 
ବୟସ ବଢ଼ିବା ସଂଗେ ମେଦ ବୃଦ୍ଧିୟ ରୋଗ ବୃଦ୍ଧି, ଚିନ୍ତା ବୃଦ୍ଧି ଶରୀରର ଭୁଗୋଳକୁ 
ପୁରା ଅଲଗା କରିଦେଇଛି। ମୋର ବାଇପାସ୍‌ ସର୍ଜରୀ ହୋଇଗଲାଣି, ଏବେ ଡାକ୍ତର 
କହିଲେଣି ପ୍ରୋଷ୍ଷେଟ୍‌ ଅପରେସନ୍‌ ହେବ | ଛାଡ଼ନ୍ତୁ ସାର୍‌ ! ଆପଣଙ୍କ ମନେ ଥିବ, ମେଜର 
ମିଶ୍ର ଆମ ଭାଟି ଗାଡ଼ିକୁ ନେଇ ଶିକାର କରି ଫେରିବା ବେଳେ ଅଫରେଷ୍ଟବାଲା 
ଗୋଡ଼ାଇଥିଲେ | ସେଇ ରାତିରେ, ଆପଣଙ୍କ ସରକାରୀ କ୍ବାର୍ଟର ପଛପଟ ଗ୍ୟାରେଜ୍‌ରେ 
ଗାଡ଼ି ପୁରୀଇ ଦେଇ ମେଜର ମିଶ୍ର ଫରେଷ୍ଟବାଲାଙ୍କ ଆଖିରେ ଧୂଳି ଦେଇ ଖସି 
ଯାଇଥିଲେ |” 


ଜୟସୁଆଲ୍‌ ଏତକ କହିବା ପରେ, ବରେନ୍ଦ୍ରଙ୍କ ସେଦିନର ଘଟଣା ମନେ ପଡ଼ିଲା 
ଏବଂ ପରଦିନ ଗାଡ଼ି ନେଲାବେଳେ, ଏଇ ଜୟସୁଆଲ୍‌ ମେଜର ମିଶ୍ରଙ୍କ ସଂଗେ 

ଆସିଥିଲେ। ଏନ୍‌ସିସି ମେଜର ଭାବେ, ବରେନ୍ଦ୍ରଙ୍କର ମେଜର ପି.କେ. ମିଶ୍ରଙ୍କ ସହିତ 
ଚିହ୍ନା ଥିଲା; ମାତ୍ର ସେଦିନ ରାତିରେ ରାଜବାଟି ପଛପଟ ଜଙ୍ଗଲରୁ କୂଟା ମାରି, ତାଙ୍କ 
ଗ୍ୟାରେଜ୍‌ରେ ଗାଡ଼ି ରଖି, ନିକଟରେ ଥିବା ତାଙ୍କ ବସା ଘରକୁ ଚାଲିଯାଇଥିବା ଘଟଣା 
ସେ ପରଦିନ ତାଙ୍କରି ପାଖରୁ ଶୁଣିଥିଲେ। ବରେନ୍ଦ୍ର ଜୟସୁଆଲ୍‌ଙ୍କ ଚାହିଁ କହିଲେ, 
“ ଏବେ ମୋର ସେ ଘଟଣା ମନେ ପଡ଼ିଲା; ମାତ୍ର ଆପଣଙ୍କ ଚେହେରା ଜମା ମନେ 
ପଡୁନି ।” ସେତେବେଳକୁ ତାଙ୍କ ସାଙ୍ଗରେ ଆସିଥିବା ଯୁବକ ଜଣକ ବାରଣ୍ଡାରେ ଠିଆ 
ହୋଇ ଜିପ୍‌ ଡ୍ରାଇଭର ସଂଗେ କଥା ହେଉଥିଲେ | ଜୟସୁଆଲ୍‌, ତାଙ୍କୁ ଡାକି ବରେନ୍ଦ୍ରଙ୍କ 
ସଂଗେ ପରିଚୟ କରାଇଦେଇ କହିଲେ, “ଇଏ ମୋର ସାନ ପୁଅ- ଏବେ ଦିଲ୍ରେ 
ସର୍ଭିସ୍‌ କରୁଛି । ଆମର ପାରିବାରିକ ବ୍ୟବସାୟ ଛାଡ଼ିଦେଲା। ଆଜି ଅପରାହୁ ପାଞ୍ଚଟାରେ 
ଅବକାରୀ ମନ୍ତ୍ରୀ ଆସିବାର ଥିଲା। ବାଟରେ ନିଜାରତ ଅଫିସର ବାବୁଙ୍କ ଠାରୁ ଖବର 
ପାଇଲି, ସେ ଲେଟ୍‌ ନାଇଟ୍‌ରେ ଆଅସିପାରନ୍ତି ! ତାଙ୍କରି ଠାରୁ ଶୁଣିଲି, ଆପଣ ସର୍କିଟ 
ହାଉସ୍‌ରେ ଅଛନ୍ତି ବୋଲି | ଯଦିଓ ଆପଣଙ୍କ ସଂଗେ ବହୁ ଦିନ ହେଲା ଦେଖା ହୋଇ 
ନ ଥିଲା; କିନଧୁ ଆପଣଙ୍କ ବିଷୟରେ ମୁଁ ଖବର ରଖେ ମନ୍ତ୍ରୀ ହୁଅନ୍ତୁ କିମ୍ବା ମନ୍ତ୍ରୀଙ୍କ ପାଖ 
ଲୋକ ହୁଅନ୍ତୁ ବ୍ଯବସାୟ ଲାଗି ସମସ୍ତଙ୍କ ସାଙ୍ଗରେ ଚିହ୍ନା। ଆପଣ ଭୁବନେଶ୍ବରରେ 
ଥିବାବେଳେ ବୁକ୍‌ ଚେୟାରମ୍ୟାନ୍‌ଙ୍କ ସଂଗେ ଆପଣଙ୍କ ଅଫିସ୍‌କୁ ଯାଇଥିଲି।” 


ପରମେଶ୍ବର ଜୟସୁଆଲ୍‌, କଥା କହିବାରେ ଅଟକୁ ନଥିଲେ । ବରେନ୍ଦ୍ରଙ୍କ ମନେ 
ପଡ଼ିଲା, ବୃକ୍‌ ଚେୟାରମ୍ୟାନ୍‌ ମହାରଣାଙ୍କ ସଂଗେ ସେ ଭୁବନେଶ୍ବରରେ ତାଙ୍କ ଅଫିସ୍‌କୁ 
ଆସିଥିଲେ। ସୌଜନ୍ଯ ରକ୍ଷା କରିବା ଉଦ୍ଦେଶ୍ୟରେ ବରେନ୍ଦ୍ର କହିଲେ, “ ଅବକାରୀ 
ମନ୍ତ୍ରୀଙ୍କ ପାଖରେ କାମ ଥିଲା ବୋଧେ ?” ତାଙ୍କ ଠାରୁ ଶୁଣିଲା ପରେ ଜୟସୁଆଲ୍‌ 
କହିଲେ, “ ମଦ ବ୍ୟବସାୟୀଙ୍କର ଅବକାରୀ ମନ୍ତ୍ରୀଙ୍କ ପାଖେ କାମ ଥାଉ କି ନ ଥାଉ, 
ସେ ଯେତେବେଳେ ଆମ ଜିଲ୍ଲାକୁ ଆସୁଛନ୍ତି ଏବଂ ସର୍କିଟ୍‌ ହାଉସ୍‌ରେ ରହିବେ, ତାଙ୍କ 
ସହିତ ଦେଖା ନ କଲେ ଆମେ କଣ ବ୍ୟବସାୟ ଚଳାଇ ପାରିବୁ ? ମନ୍ତ୍ରୀଙ୍କ ଗସ୍ତ ପାଇଁ 
ଯେଉଁ ବନ୍ଦୋବସ୍ତ ହୁଏ, ତାର ଖର୍ଚ୍ଚବାର୍ଟଟ କିଏ ଦିଏ ? ଆପଣଙ୍କୁ କ'ଣ କହିବି ଆଜ୍ଞା, 
ଆପଣ କଣ ଜାଣିନାହାନ୍ତି ୨?” ଏତକ କହି, ଟିକିଏ ପଜ୍‌ ନେଇ ଜୟସୁଆଲ୍‌ କହିଲେ, 
“ ଯେଉଁ ରାଜ୍ୟକୁ ଯାଅ, ସବୁଆଡ଼େ ସେଇ ଏକା କଥା। ଏବେ ତ ଆମ ରାଜ୍ୟରେ 
ପ୍ରାୟ ପ୍ରତ୍ୟେକ ବର୍ଷ ଅବକାରୀ ଆଇନ୍‌ରେ ପରିବର୍ଭନ ହେଉଛି। ଭାଟି ନିଲାମ। 


୯୯ 

ପ୍ରତ୍ୟେକ ବର୍ଷ ଅବକାରୀ ରାଜସ୍ଵ ବୃଦ୍ଧି ମଦ ଦୋକାନ ବୃଦ୍ଧି, ମଦୁଆଙ୍କ ସଂଖ୍ୟା ବୃଦ୍ଧି 
ସାଙ୍ଗକୁ ମଦ ମୃତ୍ୟୁ ସଂଖ୍ୟା ବି ରାଜ୍ୟରେ ବୃଦ୍ଧି ପାଇଲାଣି । ମଦ ମୃତ୍ୟୁ ହବନି କିପରି 
କୁହନ୍ତୁ ତ ସାର୍‌ ୨ ଆମ ବାପ ଅଜା କାଳୁ, ରାଜା ରାଜୁଡ଼ା ସମୟରୁ ଆମେ ଏଇ 
ଜିଲ୍ଲାରେ ଦେଶୀ ମଦ ବ୍ଯବସାୟ କରି ଆସୁଛୁ । ଭାଟି ନିଲାମ ନେଉ ଏବଂ ଭାଟିରେ 
ମହୁଲି ମଦ ତିଆରି କରି ବିକୁ। ମୋ ଜୀବନ କାଳ ଭିତରେ ଆମ ଭାଟିରୁ ପ୍ରସ୍ତୁତ 
ହେଉଥିବା ମଦ ପିଇ କିଏ ମରିବାର ତ ଜାଣିନି ? ଏବେ ସରକାର ରାଜସ୍ବ ବଢ଼ାଇବା 
ପାଇଁ ଯେଉଁ ପ୍ରକାର ମଦର ପ୍ରସାର କରୁଛନ୍ତି, ତାର ଫଳ ହେଲା ମଦ ମୃତ୍ୟୁ | ସରକାର 
ନିଲାମ ଦେଇଥିବା ଭାଟିକୁ ଛାଡ଼ି ଅଧିକ ଅର୍ଥ ଦେଇ ନିଲାମରେ ବଢ଼ିଥିବା ରାଜସ୍ବକୁ 
ଭରଣ କରିବା ପାଇଁ ଚୋରା ଭାଟିରେ ମଦ ରନ୍ଧା ହେଉଛି | ମଦକୁ ଅଧିକ ନିଶା 
କିରବା ପାଇଁ ଏସବୁ ବେଲାଇସେନ୍ ମଦ ଭାଟିରେ ରାସାୟନିକ ଦ୍ରବ୍ଯ ବ୍ଯବହାର 
କରାଯାଉଛି | ଏକଥା କ”ଣ ଅବକାରୀ ବିଭାଗ ଜାଣନ୍ତିନି ? ମନ୍ତ୍ରୀଙ୍କ ଠାରୁ ଆରମ୍ଭ କରି 
ଅବକାରୀ କନ୍ଷ୍ଟେବଲ ପର୍ଯ୍ୟନ୍ତ ସମସ୍ତେ ଜାଣନ୍ତି । କଟକରେ ବିଷାକ୍ତ ମଦ ଖାଇ ଦୁଇ 
ଶହରୁ ଅଧିକ ଲୋକ ମଲେ । ସରକାର ଏଥିରୁ କି ପ୍ରକାର ଶିକ୍ଷାଲାଭ କଲେ ? କଟକ 
ମଦ ମୂତ୍ୟୁ ପରେ ଏବେ ରାଜ୍ୟରେ କେତେ ମଦ ମୃତ୍ୟୁ ଘଟଣା ଘଟିଲାଣି। ଲୋକମାନଙ୍କୁ 
ଭୁଲାଇବା ଲାଗି କମିଶନ ବସୁଛି କେବଳ ରାଜକୋଷରୁ ଅଧିକ ଅର୍ଥ ବ୍ୟୟ କରିବା 
ପାଇଁ | ଗୋଟିଏ ପଟେ ସରକାର ଆଦିବାସୀ ଅଞ୍ଚଳରେ “ମଦ ଛାଡ଼ ' ପ୍ରଚାର କରୁଛନ୍ତି | 
ମଦୁଆ ସ୍ଵାମୀମାନଙ୍କୁ ଛାଞ୍ୁଣି ମାଡ଼ ଦେବାକୁ ପ୍ରୋତ୍ସାହନ ଦେଉଛନ୍ତି, ଅନ୍ୟପଟେ ସେଇ 
ସରକାର, ସେଇ ଅଞ୍ଚଳମାନଙ୍କରେ ଅଧିକା ମଦ ଭାଟି ଖୋଲି ମଦ ପିଇବାକୁ ଗରିବ 
ଆଦିବାସୀମାନଙ୍କୁ ପ୍ରୋତ୍ସାହିତ କରୁଛନ୍ତି। ବୁଝିଲେ ସାର୍‌, ଆମେ ବାପ ଅଜା କାଳରୁ 
ଏଇ ବ୍ଯବସାୟ କରି ଆସୁଛୁ । ଆମ ଭାଟିର ମଦ ପିଇ, ଲୋକ ମଲେ ଆମେ ଏଠି 
ରହି ପାରିବୁ ନୀଁ ବ୍ୟବସାୟ କରିପାରିବୁ ? କିନ୍ତୁ ଏବେ ଧୂଆ ମୁଳା ଅଧୂଆ ମୂଳା ସମସ୍ତେ 
ସମାନ | ଅବକାରୀ ବିଭାଗ ଆଖିରେ ଆଉ କିଛି ଦିଶୁନି। ଲୋକ ପଛେ ମରନ୍ତୁ ଅଧିକ 
ରାଜସ୍ଵ ସରକାରଙ୍କ ଖଜଣାଖାନା ପାଇଁ ଆଉ ନିଜ ବ୍ୟାଙ୍କ ବାଲାନ୍୍‌ ପାଇଁ ଆଦାୟ ହେଉ | 
ବ୍ୟବସାୟ କରିଛୁ ଯେତେବେଳେ, ଆମେ ଦେଇ ଆସିଛୁ, ଦବୁ ମଧ୍ଯ। ନିର୍ବାଚନ 
ବେଳେ, ସବୁ ଦଳ ଅଛ ବହୁତେ ନିଅନ୍ତି; ମାତ୍ର କର୍ମଚାରୀମାନଙ୍କ ପାଇଁ ମାସିକିଆ | 
ଗସ୍ତରେ ମନ୍ତ୍ରୀ କିମ୍ବା ବଡ଼ ଅଧିକାରୀମାନେ ଆସିଲେ ସେମାନଙ୍କ ପାଇଁ ଅଲଗା।” 


୧୦୦ 

ବରେନ୍ଦ୍ର ପଚାରି ନ ଥିଲେ ମଧ୍ଯ ଜୟସ୍ୁଆଲଙ୍କ ଏପରି କହିବାର ଉଦ୍ଦେଶ୍ଯ 
ହେଲା, ବର୍ଉମାନ ସ୍ଥିତିରେ ତାଙ୍କର ପୂର୍ବ ଗୁରୁତଵହାନୀ। ଏବେ ଜିଲ୍ଲାରେ ଜୟସୁଆଲଙ୍କୁ 
ଛାଡ଼ି ଅନ୍ୟମାନେ ନିଲାମରେ ବଢ଼ି ଭାଟି ନେଉଛନ୍ତି । ଯେଉଁମାନେ ବଢ଼ିକରି ଭାଟି 
ନେଉଛନ୍ତି, ସେମାନେ ଏଇ ବ୍ୟବସାୟରେ କଳଙ୍କ ଲଗାଉଛନ୍ତି । ଅବକାରୀ ବିଭାଗ ସବୁ 
ଜାଣି ମଧ୍ୟ ନ ଜାଣିଲା ପରି ବ୍ୟବହାର କରୁଛନ୍ତି । ବରେନ୍ଦ୍ର କିଛି କହିବା ପୂର୍ବରୁ ଜୟସୁଆଲ୍‌ 
କହିଲେ, “ ଆଉ ନୁହେଁ ସାର୍‌, ପୁଅ ପୁତରାମାନେ ଚାକିରି କରି କିଏ କୁଆଡ଼େ ଗଲେଣି | 
ପୁରୁଣା ବ୍ୟବସାୟଟାକୁ ଏହି ପୁରୁଣା ଲୋକଟା ଧରି ରଖିଛି, ଆଉ ନୁହଁ” 

ବରେନ୍ଦ୍ର କହିଲେ, “ ପିଲାମାନେ ପାଠଶାଠ ପଢ଼ିଲେ, ତାଙ୍କ ମନଲାଖି ଚାକିରି 
କଲେ । ଆପଣ ଯେତେଦିନ ଅଛନ୍ତି, ସେତିକି ଦିନ ଚଲାନୁ |” ମୁହଁ ଉପରେ ଅଛ ହସ 
ଖେଳାଇ ଜୟସୁଆଲ୍‌ ପ୍ରସଙ୍ଗ ବଦଳାଇ ପଚାରିଲେ, “ ଆଜ୍ଞା ! ମେଜର ମିଶ୍ରଙ୍କ ସଂଗେ 
ଦେଖା ହୁଏ ? ଯାହା କୃହନୁ, ଭଲ ମଣିଷଟିଏ । ଏବେ ବୋଧେ ଭୁବନେଶ୍ବରରେ ରହୁଛନ୍ତି 
ନା କଣ ? ଚାରି ପାଞ୍ଚ ବର୍ଷ ତଳେ ଭୁବନେଶ୍ବର ଯାଇଥିଲା ବେଳେ ଦେଖା ହୋଇଥିଲା।” 


“ ଆସୁଛି ସାର୍‌” କହି ଜୟସୁଆଲ୍‌ ଯିବା ପାଇଁ ଠିଆହେଲେ। ନମସ୍କାର କରି, 
ସର୍କିଟ୍‌ ହାଉସ୍‌ ବାରଣ୍ଡା ତଳକୁ ଓହ୍ଲାଇବା ବେଳେ କହିଲେ, “ମେଜର ମିଶ୍ରଙ୍କ 
ସଂଗେ ଦେଖାହେଲେ ମୋ କଥା ମନେ ପକାଇ ଦେବେ ସାର୍‌ ”। ବରେନ୍ଦ୍ର, 
ଜୟସୁଆଲଙ୍କ ଯିବା ବାଟକୁ ଚାହିଁଥିଲା ବେଳେ ମନେ ପକାଉଥିଲେ ମେଜର ମିଶ୍ରଙ୍କ 
କଥା। ବର୍ଷକ ତଳେ କଟକ ଡାକ୍ତରଖାନାରେ ହୃଦ୍‌ରୋଗ ପାଇଁ ଚିକିସିତ ହେଉଥିବା 
ବେଳେ ମୃତ୍ୟୁବରଣ କରିଥିବା ଖବର ଜୟସୁଆଲ୍‌ ଜାଣିନାହାନ୍ତି। ବରେନ୍ଦ୍ର ଏକଥା 
ଜାଣିଥିଲେ ମଧ୍ୟ ତାଙ୍କ ମନ ଭିତରେ ଥିବା ମଧୁର ସ୍ଵୃତିରେ ଆଘାତ ନ ଆଣିବା ପାଇଁ 
ମୃତ୍ୟୁ ଭଳି ଦୁଃଖଦ ଖବର ଦେବାକୁ ଉଚିତ ମଣି ନ ଥିଲେ କିଛି କ୍ଷଣ ପାଇଁ ତାଙ୍କ 
ମାନସପଟରେ ମେଜର ମିଶ୍ରଙ୍କ ସ୍ୃତି ଦେଖାଦେଲା! 


ବଲାଙ୍ଗିର ସହର ମହାନ୍ତି ପଡ଼ାର ଶେଷମୁଣ୍ଡରେ ଥିବା ଏକ ମହଲା ପକ୍ଟା ଘରେ 

ଭଡ଼ାରେ ରହୁଥିଲେ ମେଜର ମିଶ୍ର। ସାହି ଭିତରେ କେବଳ ତାଙ୍କ ବସା ଘରଟି ଥିଲା 

ପକା ଆଉସବୁ ଘର ଖପର୍‌ଲି। ମେଜର ମିଶ୍ର, ତାଙ୍କର ଦ୍ଵିତୀୟ ବିଶ୍ବଯୁଦ୍ଧ ସମୟର 

ସୈନ୍ଯ ବିଭାଗ ଜିପ୍‌କୁ ଯେତେବେଳେ ସାହି ଭିତର ରାସ୍ତାରେ ସଶବ୍ଦେ ଚଲାଇକରି 

ଯାଆନ୍ତି, ସେତେବେଳେ ବସ୍ତିର ପିଲାଠାରୁ ମାଇପେ ପର୍ଯ୍ୟନ୍ତ ସମସ୍ତେ ଖଣ୍ଡେ ଦୂରରୁ 
୧୦୧ 

ରାସ୍ତା ଛାଡ଼ି ପିଣ୍ଡା ଉପରକୁ ଉଠି ଯାଆନ୍ତି । ପିଲାମାନେ ଘର କବାଟ ଫାଙ୍କରୁ କିମ୍ବା ଗଛ 
ଉହାଡ଼ରୁ ମେଜର ମିଶ୍ରଙ୍କ ଆଡ଼େ ଚାହୁଁଥିଲେ, ସେ ଜିପ୍‌ ଛାଡ଼ି ଘର ଭିତରକୁ ଗଲେ, 
ପିଲାମାନେ ଲୁଚିଥିବା ଜାଗାରୁ ସାହି ରାସ୍ତା ଉପରକୁ ଆସନ୍ତି। 


ସାହି ପିଲାମାନଙ୍କ ପାଇଁ ମେଜର ମିଶ୍ର ଥିଲେ ଏକ ବିଚିତ୍ର ଚରିତ୍ର। ପାଞ୍ଚ ଫୁଟ 
ଦଶ ଇଞ୍ଚ ଉଚ୍ଚର ଏଇ ମଣିଷଙ୍କ ଓଜନ ମାତ୍ର ପଚାଶ କେଜି! ସରୁଆ ଲମ୍ବାଳିଆ 
ଲୋକଟିର ମୁହଁରେ ଝିଙ୍କ କାଠି ପରି ଧଳା କଳା ଟାଆଁସା ନିଶ। ପ୍ରାୟ ସମୟରେ 
ପିନ୍ଧିଥାନ୍ତି ଖଣ୍ଡେ ଧଳା ହ୍ଯାଫ୍‌ ପ୍ୟାଣ୍ଟ । ଇନ୍‌ସାଇଡ୍‌ କରି ପିନ୍ଧନ୍ତି ଧଳା ହାଫ୍‌ ସାର୍ଟ। 
ମୁଣ୍ଡରେ ବ୍ୟାରେଟ୍‌ କ୍ୟାପ୍‌ ସାଙ୍ଗକୁ ହାତରେ ଅଫିସର ଷ୍ଚିକ୍‌ ଗୋଡ଼ରେ ଯୋତା ଆଉ 
ଫୁଟେ ଲମ୍ବାର ମୋଜା! ତାଙ୍କ ସୈନ୍ଯ ବିଭାଗ ଜିପ୍‌ ଭିତରେ ସବୁବେଳେ ଦିଇଟା 
ବନ୍ଧୁକ ଅଧେ ବାହାରକୁ ଦେଖାଯିବା ଅବସ୍ଥାରେ ଥାଏ ! ତାଙ୍କର ଅତିପ୍ରିୟ ଆଲ୍‌ସି ସିୟାନ୍‌ 
କୁକୁର ଛ”ଇଞ୍ଚ ଲମ୍ବର ଜିଭ ବାହାର କରି ଜିପ୍‌ ପଛ ପଟେ ବସିଥିବା ବେଳେ ସାହି 
ପିଲାଙ୍କୁ ଦେଖି ସବୁବେଳେ ଆକ୍ରମଣ କଲାଭଳି ଚିକ୍ରାର କରେ। ତେଣୁ ସାହିରେ 
ରହୁଥିଲେ ମଧ୍ୟ ମେଜର ମିଶ୍ରଙ୍କ ଘରକୁ ସାହି ପିଲା କିମ୍ଭା ସାହି ଲୋକମାନେ କେହି 
ଯାଆନ୍ତିନି। ଯିବାକୁ ଡରନ୍ତି। ଯେଉଁ ପିଲାମାନେ ମେଜର ମିଶ୍ରଙ୍କ ହାବୁଡ଼େ ଅକାଳେ 
ସକାଳେ ଭୁଲ୍‌ ବଶତଃ ପଡ଼ିଯାଇଥାନ୍ତି, ସେମାନେ ସେଇ ଜାଗାରେ ଏକ କରିବା 
ଘଟଣା ବହୃବାର ଘଟିଛି । 


ମେଜର ମିଶ୍ରଙ୍କ ସଂଗେ ଥରେ ବରେନ୍ଦ୍ର ହରିଶଙ୍କର” ତାଙ୍କର ଜିପ୍‌ରେ 
ଯାଇଥିଲେ | ସାହେବ, ସମୟ ପାଇଲେ ଜଙ୍ଗଲ ଆଡ଼େ ଗୋଟେ ରାତି ବୁଲି ଆସିବାକୁ 
ଭଲ ପାଆନ୍ତି। ଗୋଟିଏ ରାତି ଜଙ୍ଗଲରେ କଟାଇବା ପାଇଁ ସାଙ୍ଗରେ ସବୁ ପ୍ରକାର 
ସାମାନ୍‌ ତାଙ୍କ କିଟ୍‌ ବ୍ୟାଗ୍‌ରେ ଥାଏ। ତାସାଙ୍ଗକୁ ଗୁଳି, ବନ୍ଧୁକ, ସ୍ପଟ୍‌ ଲାଇଟ, ଗୁର୍ଷା 
ରମ୍‌ ବି ଯାଇଥାଏ। ହରିଶଙ୍କର ବଲାଙ୍ଗିର ଜିଲ୍ଲାର ଏକ ପ୍ରସିଦ୍ଧ ଦର୍ଶନୀୟ ସ୍ଥାନ । 
ଗନ୍ଧମାର୍ଦ୍ଦନ ପାହାଡ଼ର ଦକ୍ଷିଣ ପଟ ପାହାଡ଼ କାନ୍ଧର ପାଦ ଦେଶରେ ହରିଶଙ୍କର ମନ୍ଦିର | 
ନିକଟରେ ପାହାଡ଼ି ଝରଣା, ଜଳ ପ୍ରପାତ, ପାପନାଶିନୀ କୁଣ୍ଡ | ହରିଶଙ୍କର ଠାରୁ ପାର୍ବତ୍ୟ 
ରାସ୍ତାରେ ଦଶ କିଲୋମିଟର ଘଞ୍ଚ ଜଙ୍ଗଲ ପାର ହେଲେ, ଗନ୍ଧମାର୍ଦନ ପାହାଡ଼ର ଉତ୍ତର 
ପଟେ ପ୍ରସିଦ୍ଧ ନୃସିଂହ ନାଥ ମନ୍ଦିର | ନୃସିଂହନାଥ ଏବଂ ହରିଶଙ୍କର ମନ୍ଦିର ଖ୍ରୀଷ୍ଟାଦ 
ପଞ୍ଚଦଶ ଶତାଦ୍ଦୀରେ ନିର୍ମାଣ ହେବା କଥା ଏତିହାସିକମାନେ କୁହନ୍ତି । ହରିଶଙ୍କର 

ମନ୍ଦିର ନିକଟରେ ଭୈରବୀ ଏବଂ ଜଗନ୍ନାଥଙ୍କ ଦୁଇଟି ଛୋଟ ମନ୍ଦିର ଅଛି। ଏଇ 
ଦୁଇଟି ଦର୍ଶନୀୟ ସ୍ଥାନକୁ ଶିବରାତ୍ରୀ, ନୃସିଂହ ଚତୁର୍ଦବଶୀ ଦିନ ହଜାର ହଜାର ଭକ୍ତ 
ରାଜ୍ୟ ଏବଂ ରାଜ୍ୟ ବାହାରୁ ଆସିଆନ୍ତି। କଥିତ ଅଛି, ଦିନେ ଗୋଟିଏ କନ୍ଧ ବୁଢ଼ା 
ଗନ୍ଧମାର୍ଦନ ପାହାଡ଼ର ( ବର୍ଭମାନ ମନ୍ଦିର ଥିବା) ସେଇ ସ୍ଥାନରୁ କନ୍ଦ ଖୋଳୁଥିବା 
ସମୟରେ ଖଣ୍ଡେ ମୁଗନିପଥର ଦେଖିଥିଲେ। ସେଇ ପଥର ତଳୁ, ଗୋଟିଏ ଛୋଟ 
ଝରଣା ବାହାରୁଥିଲା | ସେ ଦିନ ରାତିରେ କନ୍ଧ ବୁଢ଼ା ସ୍ଵପ୍ପରେ ଦେବ ଦେବ ମହାଦେବଙ୍କୁ 
ସେ ଖୋଳି ବାହାର କରିଥିବା ପଥର ଖଣ୍ଡ ପାଖେ ଦେଖିଥିଲା। କନ୍ଧ ବୁଢ଼ା ତାର 
ସ୍ବପ୍ନର ବିବରଣୀ, ପାଟଣା ରାଜ୍ୟର ପ୍ରତିଷ୍ଠାତା ରାଜା ରମାଇ ଦେଓଙ୍କ ଆଗରେ ବର୍ଣ୍ଣନା 
କରିଥିଲା। ରାଜା ମଧ୍ୟ ସେଇ ପ୍ରକାର ସ୍ଵପ୍ନ ଦେଖିଥିଲେ । ରମାଇ ଦେଓଙ୍କ ଆଦେଶରେ 
ସେଇଠାରେ ମନ୍ଦିର ନିର୍ମାଣ ହେଲା ଏବଂ ନାମ ହେଲା ହରିଶଙ୍କର। ଆଉ କେତେକ 
ମତରେ ରାଣୀ ଦୁର୍ଳଲଭା ଦେବୀ ଏଇ ମନ୍ଦିର ପ୍ରତିଷ୍ଠା କରିଥିଲେ | ହରିଶଙ୍କର ପାହାଡ଼ 
ଉପରେ ପାଟଣା ରଜାଙ୍କ ସମୟରେ ଏକ ସୁନ୍ଦର ମୂଗ ବିହାର ଥିଲା ଏବଂ ରାଜାଙ୍କର 
ଗ୍ରୀଷ୍ ନିବାସ ମଧ୍ୟ ଥିଲା। ଏବେ କେବଳ ସରକାରୀ ଡାକ ବଙ୍ଗଳାଟିଏ ଅଛି। 


ମେଜର ମିଶ୍ରଙ୍କ ସଂଗେ ବରେନ୍ଦ୍ର ପ୍ରଥମ ଥର ପାଇଁ ହରିଶଙ୍କର ଯାଇ ଗୋଟିଏ 
ରାତି ସରକାରୀ ଡାକବଙ୍ଗଳାରେ କଟାଇବା ପରେ, ପରଦିନ ସକାଳୁ ସାଙ୍ଗ ହୋଇ 
ଫେରୁଥିଲେ । ଖପରା ଖୋଲ ପୁଲିସ ଷ୍ଟେସନ ଠାରୁ ଦୁଇ ମାଇଲ୍‌ ଦୂର ରାସ୍ତା ପାଖ ଏକ 
କନ୍ଧ ଗୀରେ ଢ଼ୋଲ, ମହୁରୀ ଏବଂ ଅନ୍ୟାନ୍ୟ ବାଦ୍ୟ ଶବ୍ଦ ସହ ଲୋକମାନଙ୍କର 
କୋଳାହଳ ଶୁଣି ମେଜର ମିଶ୍ର ରାସ୍ତା ଛାଡ଼ି କନ୍ଧ ଗୀ ଆଡ଼କୁ ଜିପ୍‌ ଧରି ଚାଲିଲେ । ସେ 
କହନ୍ତି, ଆଦିବାସୀମାନଙ୍କ ସଂଗେ ପ୍ରକୃତି କୋଳରେ ରହିବା, ତାଙ୍କ ସାଙ୍ଗରେ ଚାନ୍ଦିନି 
ରାତିରେ ନାଚି ମହୁଲି ପିଇବାକୁ ସେ ବହୁତ ଭଲ ପାଆନ୍ତି। ସାଙ୍ଗରେ ନେଇଥିବା 
ଆର୍ମି କାଣ୍ଡିନ୍‌ର ବିଦେଶୀ ରମ୍‌ ବୋତଲକୁ ସେମାନଙ୍କୁ ଦେଇ, ସେ ସେମାନଙ୍କ ପାଖରୁ 
ମହୁଲି ଆଣି ପିଅନ୍ତି। ମେଜର ମିଶ୍ର ଗୀ ମୁଣ୍ଡରେ ଜିପ୍‌ ରଖି ଚାଲି ଚାଲି, ଆଦିବାସୀ 
ଲୋକମାନେ ଏକତ୍ର ହୋଇଥିବା ଶାଳ ଗଛ ମୂଳ ଆଡ଼େ ଚାଲିଲେ। ବରେନ୍ଦ୍ରଙ୍କ 
ପାଖରେ ତାଙ୍କ ପିଛା କରିବା ଛଡ଼ା ଅନ୍ୟ ବାଟ ନ ଥିଲା| ଗାଁ ମୁଣ୍ଡ ଶାଳଗଛ ମୂଳେ 
ପହଞ୍ଚି ଦେଖିଲେ, ଗୋଟିଏ ଆଠ/ଦଶ ବର୍ଷର ପିଲାକୁ ଗଛମୂଳେ ଶୁଆଇ, ଆଦିବାସୀ 
ଲୋକମାନେ କୁକୁଡ଼ା ବଳି ଦଉଥାନ୍ତି। ଶାଳଗଛ ମୂଳେ ମାଟିରେ ତିଆରି ଘୋଡ଼ା ଜମା 

ହୋଇଥୀଏ। ଗଛର ଗଣ୍ଡିରେ ସିନ୍ଦୁର ଲଗାଯାଇ ଥିବା ବେଳେ ମୂଳରେ ଥିବା ମୁଣ୍ଡିଆ 
ପଥର ଦେହରେ ମଧ୍ଯ ସିନ୍ଦୁର ଲଗାଯାଇ ପୂଜା ଚାଲିଥାଏ । ସେମାନଙ୍କ ପୂଜକ 
(ଦେହୁରୀ) ମନ୍ତ ପଢ଼ି ହାତରେ ମୁଠାଏ ମୟୂର ପୁଛୁ ଧରି ନାଚୁଥାଏ। ସ୍ତୀ, ପୁରୁଷ, 
ପିଲାମାନେ ସମସ୍ତେ ପାଟି କରୁଥାନ୍ତି । ପିଲାଟି ଅଚେତ ଅବସ୍ଥାରେ ଶାଳ ଗଛ ମୂଳେ 
ଥିବା ଗାଁ ଠାକୁରାଣୀଙ୍କ ଆଗରେ ପଡ଼ିଥାଏ । ମେଜର ମିଶ୍ରଙ୍କୁ ସେଇ ଗ୍ରାମର କେତେଜଣ 
ଲୋକ ଆଗରୁ ଚିହ୍ନିଥିଲେ। ମେଜର ସାହେବ, ସିଧା ସିଧା ଗଛ ମୂଳେ ପହଞ୍ଚି ଘଟଣା 
ବୁଝିବାରେ ଜାଣିଲେ ଯେ, ଘଞଣ୍ଟାକ ଆଗରୁ ପିଲାଟି ହଠାତ୍‌ ଅଚେତ ହୋଇପଡ଼ିବାରେ, 
ତାକୁ ଠାକୁରାଣୀଙ୍କ ନିକଟକୁ ସେମାନେ ନେଇ ଆସିଥାନ୍ତି। ଡାକ୍ତରଙ୍କ ଭଳି ମେଜର 
ମିଶ୍ର ପିଲା ଦେହରେ ହାତ ମାରି ଜାଣିଲେ ଅଧିକ ଟେଞ୍ଚରେଚର ଯେଗୁଁ ପିଲାଟି 
ଅଚେତ ହୋଇପଡ଼ିଛି। ଅନୁମାନ କଲେ ମ୍ୟାଲେରିଆ ଜ୍ଵର ହିଁ ଏହାର କାରଣ। ଦେହୁରି 
ମନ୍ତ୍ର ବୋଲିବା ଭିତରେ ସେ ତା ମୁଣ୍ଡରେ ପାଣି କନା ଦେଲେ ଏବଂ ଆଦିବାସୀମାନଙ୍କୁ 
ବୁଝାଇ କହିଲେ, “ଆଉ ଗୋଟେ ବଡ଼ ଠାକୁରାଣୀ ଏବଂ ଗୁଣିଆ ପାଖକୁ ସଂଗେ 
ସଂଗେ ନେଇଗଲେ, ସେ ଭଲ ହୋଇଯିବ |” କେତେକ ତାଙ୍କ କଥାକୁ ବିଶ୍ଵାସ 
କଲେନି; ମାତ୍ର ଗାଁର ମୁରବୀ କନ୍ଧ, ତାଙ୍କ କଥାକୁ ବିଶ୍ଵାସ କରି ପିଲାକୁ ତାଙ୍କ ଜିପ୍‌ରେ 
ବଡ଼ ଠାକୁରାଣୀଙ୍କ ପାଖକୁ ନେବା ପାଇଁ ରାଜି ହେଲେ ¦ ସାଙ୍ଗରେ ଖିଲାର ମାଂ ବାପ 
ଆଉ ମୂରବୀ କନ୍ଧ ବୁଢ଼ା ଗଲେ। ମେଜର ମିଶ୍ର, ନିଜ ଜିପ୍‌ରେ ଆଦିବାସୀ ପିଲାଟିକୁ 
ରଖି, ଜିପ୍କୁ ଦୁତ ଗତିରେ ଚଳାଇ ବଲାଙ୍ଗୀର ସଦର ମହକୁମା ହସ୍ପିଟାଲ୍‌ରେ ଚିକିତ୍ସା 
ପାଇଁ ଭର୍ରିକଲେ। ପିଲାଟି ବ୍ରେନ୍‌ ମ୍ୟାଲେରିଆରେ ଆକ୍ରାନ୍ତ ହୋଇଥିଲା। ଅନ ସମୟ 
ଡେରି ହୋଇଥିଲେ ତାର ମୃତ୍ୟୁ ହେବାର ସମ୍ଭାବନା ଥିଲା ବୋଲି ଡାକ୍ତରମାନେ 
କହିଥିଲେ। କନ୍ଧ ପିଲାଟି ଚିକିସିତ ହେଉଥିବା ବେଳେ ପ୍ରତ୍ୟେକ ଦିନ ଡାକ୍ତରଖାନାକୁ 
ଆସି ପିଲାର ଚିକିତ୍ସା ପାଇଁ ତଷଧ ସହ ସାଙ୍ଗରେ ଆସିଥିବା ସମସ୍ତଙ୍କ ଖର୍ଚ୍ଚ ନିଜ 
ହାତରୁ ଦେଇଥିଲେ। ଆଠ ଦିନ ପରେ କନ୍ଧ ପିଲାଟି ଭଲ ହୋଇଗଲା ଏବଂ ସେଇ 
ଦିନରୁ ସେ ତାଙ୍କର ଧର୍ମର ପୁଅ ହୋଇଗଲା | ପିଲାକୁ ତାର ସମସ୍ତ ପଢ଼ା ଖର୍ଚ୍ଚ ଦେଇ, 
ହଷ୍ଟେଲ୍‌ରେ ରଖି ଏମ୍‌.ଏ. ପଢ଼ାଇଥିଲେ ମେଜର ସାହେବ । ଏମ୍‌.ଏ. ପାଶ୍‌ କରି 
ଓଡ଼ିଶା ସିଭିଲ୍‌ ସର୍ଭିସ୍‌ ପାଇ ସେଇ ଆଦିବାସୀ ପିଲାଟି ଆଜି ରାଜ୍ୟ ସଚିବାଳୟରେ 
ଅତିରିକ୍ତ ସଚିବ । ବରେନ୍ଦ୍ରଙ୍କୁ ସେ ଭଲ ଭାବେ ଜାଣନ୍ତି । ମେଜର ମିଶ୍ର ଦେଖିବାକୁ 

ରୁକ୍ଷ କଥା ଟାଣ ଟାଣ; ମାତ୍ର ହୃଦୟଟି ଦେବ ତୁଲ୍ୟ । ଜୟସୁଆଲ ଯାହା କହିଥିଲେ, 
ପ୍ରକୃତରେ ସତ କଥା। 


ଜୟସୁଆଲ୍‌ଙ୍କ ଜିପ୍‌ ଆସ୍ତେ ଆସ୍ତେ ସର୍କିଟ୍‌ ହାଉସ୍‌ ଗେଟ୍‌ ପାର ହୋଇ ବାଙ୍କ 
ରାସ୍ତାରେ ଅଦ୍ଧଶ୍ୟ ହେବା ପରେ, ବରେନ୍ଦ୍ର ଆଖି ଫେରାଇ ଚାହିଁଲେ ଶୁକ୍ରା ଗଣ୍ଡ ଆଡ଼େ | 


ସମୟର ସ୍ରୋତରେ ସତି ଏକ ଭାସମାନ ଜାହାଜ । .ଭାସି ଭାସି ଯାଉଥିବା 
ଦିଗହରା ଏହି ଜାହାଜ ଆଡେ କିଏ ଯେବେ କେବେ ଅଙ୍ଗୁଳି ନିର୍ଦ୍ଦେଶ କରି 
ଦେଖାଇବାକୁ ଚେଷ୍ଟା କରେ, କିଛି ସମୟ ପାଇଁ ସେହି “ସତି” ମାନସ ପଟରେ 
ଦେଖାଦିଏ। ମନ ଆନ୍ଦୋଳିତ ହୁଏ, ଖୁସି ହୁଏ। ବେଳେବେଳେ ସେହି ପଛ ସୃତି 
ଆଖିରୁ ଲୁହ ଗଡ଼ାଇ ଆଣେ | ମନ ଦୂଃଖରେ ଭରିଯାଏ | ସତି ଯେତିକି ମଧୁର, ତାଠାରୁ 
ଅଧିକ ତିକ୍ତ 

ମେଜର ମିଶ୍ର, ବର୍ଷକ ତଳେ ଏହି ସଂସାରରୁ ଚାଲି ଗଲେ। ତାଙ୍କ ପରେ ପରେ 
ତାଙ୍କ ସହଧର୍ମିଣୀ ଚାଲିଗଲେ | ତଥାପି ତାଙ୍କର ସେହି ପୁରୁଣା ଦିନର ସ୍ୃତିକୁ ବରେନ୍ଦ୍ର 
ଜୟସୁଆଲ ଏବେ ବି ମନେ ପକାଇ ଆନନ୍ଦ ପାଉଛନ୍ତି। ଭଲ ମଣିଷଟିର ସୃତିଟି 
ସବୁବେଳେ ମଧୁର ଶୁକ୍ରା ଗଣ୍ଡ ଏକ ଲୟରେ ଚାହିଁଥିଲା ବରେନ୍ଦ୍ରଙ୍କ ଆଡେ। ମନେ 
ହେଉଥିଲା ସେ ଯେପରି ତାର ଶେଷ କେତେ ପଦ କଥା କହିବାକୁ ବ୍ୟଗ୍ର। ଶୁକ୍ରାକୁ 
ସର୍କିଟ ହାଉସ ପିଣ୍ଡା ଉପରକୁ ଡାକି ନିଜେ ବସିଥିବା ସ୍ଥାନରୁ ଚେୟାର ଘୁଞ୍ଚାଇବାକୁ 
ଠିଆ ହେଲେ। ଅଳ ଦୂରରେ ବାରଣ୍ଡାର ଶେଷ ଭାଗରେ ଠିଆ ହୋଇଥିବା ବଙ୍ଗଳା 
ଚୌକିଦାର ଆସି ଚେୟାର, ଟେବୁଲକୁ ସଜାଡ଼ି ଦେବାରେ ସାହାଯ୍ଯ କଲା। ଶୁକ୍ରା 
ବସିଥିବା ସ୍ଥାନରୁ ଆସ୍ତେ ଆସ୍ତେ ପିଣ୍ଡା ଉପରକୁ ଉଠିଥିବା ବେଳେ ବରେନ୍ଦ୍ର ଚାହିଁଥିଲେ 
ଶୁକ୍ରା ଆଡେ। କଙ୍କାଳ ସାର ଦେହ, ମୁହଁରେ ଅସଞ୍ଚତ ଦାଢ଼ି, ଅଣ୍ଟା ତଳକୁ ଖଣ୍ଡେ 
ମଇଳା କନା, ଦେହ ଉପରେ ସାତ ସିଆଁ ଗାମୁଛା ଖଣ୍ଡେ | ସ୍ଵର କ୍ଷୀଣ ହୋଇ ଆସିଲାଣି | 

ଶୁକ୍ରା ବାରଣ୍ଡା ଉପରକୁ ଆସିବା ଭିତରେ ବରେନ୍ଦ୍ର ଚାହିଁଥିଲେ ପୂର୍ବ ଦିଗରେ 
ଥିବା ସର୍କିଟ ହାଉସର ଗେଟ୍‌ ଆଡକୁ | ପ୍ରକୃତରେ ସମୟ ବଡ଼ ବଳବାନ୍‌ | ପୂର୍ବ ଦିଗରେ 
ଥିବା ରିଜର୍ଭ ଲାଇନ୍‌ ଖୋଲାପଡ଼ିଆ ଆଉ ଦିଶୁନି। ସର୍କିଟ୍‌ ହାଉସ୍‌ ଗେଟ୍‌ ପାଖରୁ ମାତ୍ର 
ପଚାଶ ଫୁଟ ଦୂର, ରାସ୍ତାର ଦୁଇ କଡ଼ରେ ତିନି ମହଲା କୋଠା! କୋଠା ସାମ୍ବାରେ 
ଲମ୍ବାଂଚଉଡ଼ା ଉଚ୍ଚ ଲୁହା ଫାଟକ। ଫାଟକର ବାମ ପଟ ସିମେଣ୍ଟ ଖୁଣ୍ଡ ଦେହରେ 

ଗ୍ରାନାଇଟ୍‌ ପଥର ଉପରେ ଘର ମାଲିକଙ୍କ ନାମ ଫଳକ | ଆଗେ ସର୍କିଟ ହାଉସ୍‌ ବାରଣ୍ଡା 
ଉପରୁ ମନୋହରପୁର ଛକଆଡେ ଯାଇଥିବା ରାସ୍ତା ଏକ କିଲୋମିଟର ପର୍ଯ୍ଯନ୍ତ 
ଦିଶୁଥିଲା। ଏବେ ଗେଟ୍‌ ପାଖରୁ ଶହେ ଫୁଟ ପରେ ରାସ୍ତା ଦିଶୁନି। ରାସ୍ତା କଡ଼ରେ 
ଏକ ଛୋଟ ବଜାର ଗଢ଼ି ଉଠିଛି | ବରେନ୍ଦ୍ରଙ୍କ ମନେ ପଡୁଥିଲା, ତତ୍କାଳୀନ ( ୧୯୭୦ 
ମସିହା) ଜିଲ୍ଲାପାଳ ରାଓ ସାହେବ ଘୋଷଣା କରିଥିଲେ ସର୍କିଟ ହାଉସ୍‌ ଗେଟ୍‌ ପାଖରୁ 
ରୁଗୁଡ଼ିପଡ଼ା ଛକ ପର୍ଯ୍ୟନ୍ତ ରାସ୍ତାର ଦୁଇ କଡ଼ରେ ଗଛ ଲଗାଇବେ | ରାସ୍ତାକୁ ଚଉଡ଼ା 
କରାଯାଇ ସୁନ୍ଦର କରାଯିବ । ତେତିଶ ବର୍ଷ ପରେ ବରେନ୍ଦ୍ର ଦେଖିଲେ, ସେତେବେଳେ 
ଏହି ରାସ୍ତା କଡ଼ରେ ଯେଉଁ କେତେଟା ପୁରୁଣା ଗଛ ଥିଲା ସମୟର ସ୍ତୋତ ଭିତରେ 
ସେହି ପୁରୁଣୀ ରାଜୁଡ଼ା ଅମଳର ଗଛ କୁଆଡେ ଭାସିଗଲାଣି। ତେତିଶି ବର୍ଷ ଭିତରେ 
ରାସ୍ତା ଚଉଡ଼ା ହେବା ପରିବର୍ଭେ, ଦୁଇ କଡ଼ରେ ଚାଳି ଦୋକାନ, କାଠ କ୍ଯାବିନ୍‌ 
ଏପରିକି ଇଟାକାନ୍ସ ଉପରେ ନୂଆଣିଆ ଟିଣ ଛାତ ଦୋକାନ ଘରମାନ ନିର୍ମାଣ 
ହୋଇଗଲାଣି। କେବଳ ଯାହା ପୁଲିସ ରିଜର୍ଭ ଅଫିସର ଭଙ୍ଗାକାଠ ଗେଟ୍‌ ଜାଗାରେ 
ଏକ ବିରାଟ ଗେଟ୍‌ ନିର୍ମାଣ ହୋଇ ଉପରେ ଲେଖା ହୋଇଛି “ଜିଲ୍ଲା ରିଜର୍ଭ ପୁଲିସ 
ଲାଇନ୍‌’ | ଦେଶ ପ୍ରଗତି ପଥରେ ଆଗେଇ ଚାଲିଛି । ରାସ୍ତାଘାଟ, ସବୁଆଡେ ଦୋକାନ 
ବଜାର | ଅର୍ଥନୈତିକ ଉନ୍ନତିର ଲକ୍ଷଣ | ବାରଣ୍ଡା ଉପରେ ବସିବା ପରେ ଶୁକ୍ରା ଆରମ୍ଭ 
କରି କହିଲା, “ ମହାରଣା ଆଜ୍ଞାଙ୍କ ଅନାଥାଶ୍ରମଥି ପିଲା ଆଉ ଟୁକେଲ୍‌ ସଂଗେ କିଛି 
ସମୟ ରହିଲି। ଘଡିଏ କି ଦି ଘଡ଼ି ହେବା। ଛୁଆ ଦୁଇଟାକେ ଛାଡ଼ି କରି ଆସିବାର 
ଲାଗି ମନ୍‌ ନାଇ ହେଉଥାଏ। ଟୂକେଲ୍‌ଟା ବହୁତ୍‌ ଦିନ୍‌ ମୋତେ ନାଇଁ ଦେଖିଥାଇ; 
ସେଥିଲାଗି ମୋତେ ଜାବୁଡ଼ି ଧରି କାନ୍ଦୁଆଏ। ଟିକେ ତା'ର ମନ୍‌ ଭୁଲାଇବା ଲାଗି 
ବୁଝାଇଲି, ବୁଇଲୋ, ଇନେ କେତେ ଭଲ୍‌ରେ ଅଛୁ। ବାବୁ ବାବୁଆଣୀ ତତେ ଭଲ 
ଖାଇବାର୍‌, ପିନ୍ଧିବାର୍‌ ଲାଗି ଦଉଛନ୍‌। ପଢ଼ିବାର ଲାଗି ବହି ବି ଦଉଛନ୍‌। ତୋର୍‌ 
କେତେ ସାଙ୍ଗ ସାଥୀ ବି ହେଲେନା।” ଏ ସବୁ ଟିକିଏ କହୁଥିଲି ସିନା ତା'ର ମନ୍‌ 
ବୁଝିବାର ଲାଗି, ହେଲେ ମତେ କନ୍‌ କନିଆ ଲାଗୁଥାଏ ।” 


ଟିକିଏ ସମୟ ପରେ, ମହାରଣା ବାବୁ ଆସି ପଚାରିଲେ, “ ଆରେ ଶୁକ୍ରା, ପିଲା 
ଟୁକେଲ୍‌ କେ ନେଇଯିବୁ କି ଇନେ ଛାଡ଼ି ଦେବୁ ୨” ମୋର୍‌ନୁ ଉତ୍ତର ପାଇବାର 
ଆଗ୍‌ରୁ ମହାରଣା ବାବୁ କହିଲେ, “ ପିଲା ଦୁଇଟାର ମା ସେମାନଙ୍କୁ ଛାଡ଼ି କେନେ 

ଆଡେ ଚାଲିଗଲା ବୋଲି ତୋ”ର ଝି ମୋତେ କହିଥିଲା। ସେମାନଙ୍କୁ ଯଦି ନେଇଯିବୁ 
କେନ୍‌ ଠାନେ ରଖିବୁ ?” 


ତାଙ୍କର କଥା ଶୁନି ମୋର ଆଖିରୁ ଧାର୍‌ ଧାର୍‌ ଲୁହ ବାହାର୍‌ଲା। ବହୁତ ଭାବି 
ସମଝି କହିଲି, “ନାଇଁ ହଜୁର୍‌, ଛୁଆମାନେ ଇଠାନେ ବହୁତ୍‌ ଖୁସିରେ ଅଛନ୍‌ | 
ସେମାନଙ୍କୁ ନେଇ ମୁଇଁ କାଣା ଦେବି କି କେନ୍‌ ସୁଖେ ରଖି ପାରମି।” କାକୁତି ହୋଇ 
ମହାରଣା ଆଞଜ୍ଞାଙ୍କୁ କହିଲି, “ ଆଜ୍ଞା, ଛୁଆମାନେ ଇନେ୍‌ ଥାଉନୁ। ହେଲେ ସେମାନଙ୍କୁ 
ଘାଏ ଘାଏ ଆସି ଦେଖି ଯାଉଥିମି। ଏତିକି ଦୟା କରୁନ୍‌।” ସେ ମୋର କଥାଥି ରାଜି 
ହେଲେ। କହୁଁ କହୁଁ କହିଲେ, “ଆରେ ଭକୁଆ, ଯେନ୍ତା ଜଙ୍ଗଲରେ ହାତୀ ରଜାର, 
ହେନ୍ତା ତୋର ପିଲା ଝିଲା ସବୁବେଲେ ତୋର ଆଏ।” ତାଙ୍କର କଥା ଶୁନି ମୋର 
ମନଟା ବଦଳି ଗଲା। ଆର୍‌ ମୋର ମୁଣ୍ଡଟା ନଇଁ ଗଲା! ମହାରଣା ବାବୁ, ମୁଇଁ ମନା 
କରୁଥିଲେ ବି ମୋର ହାତେ କୋଡିଏ ଟଙ୍କା ଜବରଦସ୍ତ ଦେଲେ | କହିଲେ, “କାଣା 
ଖାଇବୁ, କେନ୍ତି ଯିବୁ - ଇ ଟଙ୍କା ରଖିଥା, କେତେବେଳେ କାମ୍‌ ଦେବା! ବେଲ୍‌ 
ସୁବିଧା ଦେଖି, ବୁଲି ଆସି ଛୁଆମାନଙ୍କୁ ଦେଖି ଯାଉଥିବୁ।” ମୁଇଁ ବାହାରି ଆସିଲା 
ବେଲେ ଦୂଇ ଛୁଆ କାନ୍ଦି ପକାଇଲେ | ସେମାନ୍‌କେ ବୁଝାବୁଝି କଲା ବେଲେ ସେହି 
ମାଷ୍ଟ୍ରାରାଣି ଆସି ଦୁହିଁଙ୍କୁ ନେଇ ଗଲା। 


ମାଷ୍ଟ୍ରାନୀ ପିଲା ଦୁଇଟାକେ ନେଇଗଲା ବେଲ୍‌କେ, ଟୁକେଲ୍‌ଟା ମୁହଁ ବୁଲେଇକରି 
ମୋର୍‌ ଆଡ୍‌କେ ଦେଖୁଥାଏ ଆରୁ କାନ୍ଦୁଥାଏ। ହେଲେ ମୁଇଁ କାନ୍ଦିବି ନାଇଁ ପାରୁଥାଇ କି 
ଉସତ୍‌ ନାଇଁ ହେଇ ପାରୁଥାଇ | ଭାବିବାର୍‌ ଲାଗି ଯେନ୍ତା ମୋର ମନ୍‌ ଭିତରେ କିଛି 
ନାଇଁ ଥିଲା। କାଣା ଭାବିଥିତି ଆଜ୍ଞା ୨? ମୁଇଁ ତ ସେମାନଙ୍କୁ ପାଲି ପୋଷିକରି ବଡ଼ ନାଇଁ 
କରି ପାର୍ଲି। ଇ ଅନାଥାଶ୍ରମ୍‌ ନୈ ସେମାନେ ବଡ଼୍‌ ହେଇ କରି ମୁନୁଷ୍‌ ହେବେ | ଆରୁ 
ଅଧିକା କିଛି ଭାବି ନାଇଁ ପାରୁଥିଲି। ମହରଣାବାବୁଙ୍କର ଆଡ୍‌କେ ଦେଖିକରି ଜୁହାର 
ହେଲି ଆରୁ ଅନାଥାଶ୍ରମ ଗେଟ୍‌ ବାହାର୍‌ କେ ଆସି କରି ଠିଆ ହେଲି । ଚାରି ଆଡ୍‌କେ 
ଚାହିଁ ଦେଖିଲି। ସବୁ କେନ୍ତା ଯେ ମୋତେ ଦୁଷୁରା ଦୁଷୁରା ଲାଗୁଥିଲା! ମୁଡ୍‌ ଉପୁରୁ ବଡ଼ 
ଓଜନ୍‌ଟେ ଖସିରି ଗଲେ ଯେନ୍ତା ଲାଗ୍‌ସି ସେନ୍ତା। ଟିକିଏ ବେଲ୍‌ ତକ୍‌ ସେଠାନେ ଠିଆ 
ହେଉ କରି ରହେଲି | ଉପର୍‌ କେ ଦେଖୁଲି। ସମୟା କେତେ ହେଲାନ୍‌| ଭୁକେ ପେଟ୍‌ଟା 
କେନ୍ତା କେନ୍ତା ଲାଗ୍ଲା। ମୋତେ ସୋର୍‌ ପଡ଼ୁଲା, ଗାଁରୁ ବାହାର୍ଲା ଠାନୁ ମୁଇଁ କିଛି ନାଇଁ 

ଖାଏବାର୍‌ | ମହରଣାବାବୁ ଯେନ୍‌ କୋଡ଼ିଏ ଟଙ୍କା ଦେଇଁଥିଲେ ସେଟା ମୋର ଭୋକ୍ଟାକେ 
ବଢ଼ାଇ ଦେଲା| ଭାବ୍ଲି କେନ୍‌ ହୋଟେଲ୍‌ ଗୋଟେକେ ଯାଇକରି କାଣା ଟିକେ ଖାଇମି। 

ଟିକିଏ ଦୂର୍‌ ଯାଇ କରି ଦେଖିଲି, ରାସ୍ତା ତରାନୈ ମ୍ୟୁନିସିପାଲିଟିର୍‌ ପାୟେନ୍‌ 
ପାଇପ୍ନୁ ଲୋକ୍ମାନେ ପାୟେନ୍‌ ନଉଛନ୍‌ ¦! ସେନେ ଛନେ ଠିଆ ହେଲି | ଲୋକ୍ମାନେ 
ପାୟେନ୍‌ ନେଲା ପରେ ମୁଇଁ ଭଲ୍‌ କରି ମୁହାମୁହିଁ ଧୁଇ ହେଲି | ମୋର୍‌ ୟାଡ଼େ ସିଆଡ଼େ 
ହେଇ ଯାଇଥିବା ମୁଣ୍ଡର୍‌ ବାଲ୍‌କେ ସଜେଇ ଦେଲି। ବଜାର ଭିତରେ ଗୋଟେ ହୋଟେଲ୍‌ 
କେ ଖାଇବାର୍‌ ଲାଗି ଢୁକିଲି। ଟଙ୍କାଟେ ଦେଇ କରି ପେଟ୍‌ପୁରାଇ କରି ଖାଇଁଲି। 
ବହୁତ୍‌ ଦିନ୍‌ ପରେ, ମନଭରି କରି ଖାଇଲି ବୋଲି ଗର୍ଦ୍ଧ ଉସତ୍‌ ଲାଗୁଥିଲା। ଖାଇସାରିକରି 
ପାୟେନ୍‌ ଦୁଇଗିଲାସ୍‌ ପିଲାନୁ ମୋର୍‌ ମୁଡ଼େ ଚିନ୍ତା ଘାର୍ଲା ଯେ ଏଛେନ୍‌ କେନ୍‌କେ 
ଯିମି। ଗାଁ କେ ? ଭାବ୍ଲି, ଗୀରେ ମୋର୍‌ କିଏ ଅଛେ ? ଯେନ୍ମାନ୍‌ କେ ଦେଖ୍ବାର୍‌ 
ଲାଗି ଜେଲ୍‌୍ନୁ ବାହାରିକରି ଗୀଁକେ ଦଉଡ଼ିଥିଲି; ସେମାନେ ତ କେ କେନ୍‌ ଆଡ଼େ 
ପଲେଇ ଗଲେନ୍‌। ଆର୍‌ କାଏଁ ଥର ଲାଗି ଯେ ଗାଁ କେ ଯିମି। ଗାଁର୍‌ କଥା ଆରୁ ଘରର୍‌ 
କଥା ଭାବ୍‌ଲା ବେଲ୍‌କେ ମୋର୍‌ କନିଆର୍‌ କଥା ଆରୁ ବୁଢ଼ିପଦରର ସନିଆ ଦଣ୍ଡ 
ସେନାର କଥା ସୋର୍‌ ପଡ଼ିଲା। ମୋର୍‌ କନିଆଁ କେତେ ବଡ଼୍‌ କରମ୍‌ କଲା? ଛୋଟ୍‌ 
ଛୋଟ୍‌ ଦିଇଟା କଅଁଲିଆ ପିଲାକେ ମର୍‌ବାର୍‌ ଲାଗି ଛାଡ଼ି ଦେଇକରି ସନିଆର ସାଙ୍ଗେ 
ପଲେଇଗଲା | ସନିଆର ବୁଆ ତାକେ ଆଗରୁ ସନିଆର୍‌ ଲାଗି ବିହା କର୍‌ମି ବୋଲି 
ଚାହିଁଥିଲା। ସେ ନେଲାତ ନେଲା, ହେଲେ ମୋର୍‌ ପିଲା ଦୂଇଟା କେ କାଏଁ ହେଲା 
ଯେ ମାର୍ବାକେ ବସି ଥିଲା ? ଇସବୁ କଥା ଭାବ୍ଲା ବେଲ୍‌କେ ମୋର୍‌ ମୁଡ୍ଟା ଗରମ୍‌ 
ହେଇଗଲା। ମୋର୍‌ ମନ୍‌ ଭିତ୍ରେ କେଗୁଟେ ଯେନ୍ତା କହୁଥାଏ, “ସେଦିନ ରାତି 
ତୋର ପିଲା ଦୁଇଟା ସନିଆର ହାତୁ ବଞ୍ଚିଗଲେ ସିନା ହେଲେ ସୁବିଧା ପାଏଲେ, ସେ 
ପିଲା ଦୁଇଟାକେ ନାଇଁ ଛାଡ଼େ, ମାରିଦେବା” । ଏନ୍ତା କଥା ମୋର ମୁଡ୍‌କେ 
ସେତେବେଲେ କାଏଁ ହେଲେ ଯେ ଆସ୍ଲା ଇଛେନ୍‌ ବି ମୁଇଁ ନାଇଁ ବୁଝି ପାର୍ବାର୍‌ | 
ମୋର୍‌ ମନ୍‌ ଭିତରେ ନିଆଁ ଲାଗିଗଲା। ମୁଁ ମନେ ମନେ ଭାବ୍‌ଲି, ମୋର୍‌ ସଂସାର୍କେ 
ଯେ ଛାର୍ଖାର୍‌ କରି ଦେଲା ତାହାକେ ମୁଇଁ ନାଇଁଛାଡ଼େ। 


ହୋଟେଲ୍‌ ପାଖେ ଗୁଟେ ଆତ୍ଭ ଗଛ ଥିଲା। ତାର ଛାଇ ତଲେ କିଛି ସମିଆ 
ବସିଲି | ମନଟା ଉଟୁସ୍‌ ପୁଟୁସ୍‌ ହେଲା | ମୁଣ୍ଡକେ କସିକରି ଚାପି ଧଇଲି ଆଉ ମନ୍ଟାକେ 


eO୮ 


Digitized by PPRACHIN, SOA 


ବୁଝାବାର୍‌ ଲାଗି ଚେଷ୍ଟା କଲି, ହେଲେ ମନ୍ଟା ଆଦୁ ନାଇଁ ମାନ୍ଲା! କେନ୍ତା ହେଇ 
ସନିଆ ଆର୍‌ ମୋର କନିଆ କେ ଦେଖ୍ମି ଇ ଚିନ୍ତାଟା ମନ୍‌ ଭିତରେ ଘାରି ହେଉଥାଏ | 
ଗଛ ତଲୁ ବସିକରି ଉଠ୍‌ଲି ଆର୍‌ ବୁଢ଼ିପଦର ଯିବାର ଲାଗି ଉପାୟ ଖୁଜ୍‌ଲି। ଭାଏଲ୍‌ 
ସନିଆ ମୋତେ ମାରି ଦେବା କାଏଁ ବୋଲି ଭିତ୍ରେ ଭିତ୍ରେ ଡର ଲାଗୁଥାଏ | ଗୀକେ 
ଯିବିବୋଲି ବସ୍‌ଷ୍ଟାଣ୍ଡକେ ଯିବାର୍‌ ବାଟେ ତିନି ଟଙ୍କା ଦେଇ ଗୁଟେ ଟାଙ୍କିଆ ଘିନ୍ଲି | 
ଜେଲ୍‌ ଗଲା ଦିନୁ ମୋର ପାଖେ ଟାଙ୍ଗିଆ ନାଇଁଆଇ। ଟାଙ୍ଗିଆ ଘିନ୍ଲାପରେ ଠିକ୍‌ 
ପଜା ହୋଇଛି କି ନାଇଁ ବୋଲି ପରଖିଲି। ବିପଦ ଆପଦ୍‌ ଲାଗି ଆମେ ଆଦିବାସୀମାନେ 
ସବୁବେଲେ ଟାଙ୍ଗଆ ଗୁଟେ କାନ୍ଧେ ପକାଇଥାଉଁ। ଦୂଇ ପହର ତିନି ବଜେ ଟିଟିଲାଗଡ଼ 
ବସଷ୍ଟାଣ୍ଡଠୁ ବଲାଙ୍ଗୀର ବସ୍‌ ଛାଡ୍‌ଲା। ମୁଇଁ ବସ୍‌ର ଶେଷ ଆଡେ ତୁନ୍‌ ତାନ୍‌ ହେଇ 
ବସିଥାଏ । ବୁଢ଼ିପଦର ଗାଁ ପାଖର ରାସ୍ତାରେ ମୁଇଁ ଉତୁରିଲି। ଦେଖିଲି ଯେ ଅନ୍ଧାର 
ନିହେ ହୁଏ | କାନ୍ଧେ ଟାର୍ଗିଆଟା ଧରି ଏକ୍‌ ଧର୍‌ସିଆ ବୂଢ଼ିପଦର ଗାଁ ଆଡ୍‌କେ ଚାଲ୍‌ଲି | 
ଗୀଟା ଦୂଇ ତିନି କୋଷ ବାଟ୍‌ ହେବା। 

ରାସ୍ତାଟା କଙ୍ଗଲିଆ ରାସ୍ତା | ପ୍ରାୟ ସନ୍ଧିଆ ହେଇ ଆସୁଥାଏ। ବୁଢ଼ିପଦର ଗୀ 
ମୁଣ୍ଡେ ଗୁଟେ ଭାଟି ଥାଏ | କେତେ ଲୋକ୍‌ ସେନେ ମଦ ପିଉଥାନ୍ତି। ମହୁଲି ମଦର 
ବାସ୍ନା ଯେନ୍ତା ମୋର ନାକେ ପଡିଲା, ମୋର ଗୋଡ୍‌ଟା ଭାଟି ଆଡ୍‌କେ ଚାଲ୍‌ଲା। 
ଜେଲଗଲା ଦିନୁ ମହୁଲି ନାଇଁ ଚାଖି ଥାଇ | ପଇସା କିଛି ତ ଥିଲା, ସେଥିରି ଲାଗି ମଦ୍‌ 
ପିଇବାକେ ମନ୍‌ କରୁଥାଏ | ବୃତ୍ଲେ ମହୁଲି ଆର୍‌ ଗୁଟେ ଦନା ଚାଖ୍ନା ଘିନ୍ଲି| ମଦ୍‌ 
ପିଇକରି ଲୋକମାନେ ଟିକିଏ ହୋହଲ୍ଲା ହେଉଥାନ୍‌। ଜଣେ ଅଧେ ମୋତେ ଚିହ୍ନିକରି 
କାଣା କହୁଥାନ୍‌। ହେଲେ ସିଆଡେ ମୋର ନଜର ନାଇଁ ଥାଇ । ମୋର୍‌ ମନ୍‌ଟା ତ 
ଅଲ୍ଗା ଆଡେ ଥାଏ। ସେଥିରି ଲାଗି ସେ ଲୋକମାନଙ୍କର ସାଙ୍ଗ ବସିକରି ନାଇଁ 
ପିଇଲି | ଟିକିଏ ଦୂରେଇ କରି ବସି ମଦ୍‌ ବୁତ୍ଲଟା ଟେଣି ଦେଲି। ଆହୁରି ପିଇବାର 
ମନ୍‌ କରୁଥାଏ । ଭାଟି ବାଲା ଦୋକାନ୍‌ ବନ୍ଦ୍‌ କରିବାର ଲାଗି ବାହାରୁଥାଏ । ଆଉ ଦୂଇ 
ଦନା ମଦ୍‌ ପିଇଲି। ନିଶାଟା ଏଡିକି ଜୋର୍‌ ହେଲା ଯେ ଆର୍‌ କେହେନି ଆଡେ 
ଯିବାର ଲାଗି ଗୋଡ଼ ନେଇଁ ଚାଲୁଥାଏ | ରାତିଟା ଭାଟି ପିଣ୍ଡାଥି ଶୁଇ ପଡ଼ିଲି । ସକାଲେ 
ନିଦ୍‌ ଭାଙ୍ଗିଲା ବେଲ୍‌କେ ତଥାପି ନିଶା ନେଇଁ ଛାଡ଼ିଥାଏ। ମୁଇଁ ଟଲ୍‌ ଟଲିଆ ହେଇ 
ନିଶାର ମାଡେ କେତେବେଲେ ସନିଆର ଡଙ୍ଗରିଆ ତଲେ ଥିବାର କୁଡ଼ିଆରେ ପହଞ୍ଚିଲି । 

ମୋର ସୋର୍‌ ନାହିଁ। ସନିଆ ମୋର ମାତାଲ୍‌ ଅବସ୍ଥା ଦେଖି ମୋର କନିଆ କେ କହି 
ଦେଇଛି । ମୁଇଁ ଦେଖିଲି ଯେ, ମୋର କନିଆଁ ଡର୍‌ନୈେଁ ନର୍ଦି ନର୍ଦି ଡଙ୍ଗର ଉପରକେ 
ଯାଉଥାଏ | ତାକେ ଦେଖିକରି ମୋର ରାଗ୍‌ ବଢ୍ଲା| ଟାଙ୍ଗିଆ ଧରି କୁଦେଇ କୁଦେଇ 
ଗଲା ବେଳେ ମୁଁ ପଢିଗଲି। ସେଠାନୁଁ ସନିଆଁ ଆର ମୋର କନିଆ ବାବଦରେ ଯାହା 
ପାଲି ୟାଡୁ ସିଆଡ଼ୁ ବକ୍ଲି। ଏତ୍‌କି ବେଲେ ସନିଆ ମୋର ପାଖକେ ଆସ୍‌୍ଲା। 
ମୋତେ ଗାଲି ଦେଇ ଦୁଇ ଲାତ୍‌ ଦେଲା। ସନିଆକେ ଦେଖି ମୋର ରକତ୍‌ ତାତି 
ଗଲା। ଇ ମଉକାରେ ତାକେ ନାଇଁ ମାଇଲେ ଆଉ ମାରି ନାଇଁ ପାରେ ବୋଲି ମୋର 
ମନ୍‌ଟା କହିଲା! ମୋତେ ଗାଲି ଦେଇ ଲାତ୍‌ ମାରି ସେ ପଲାଲା ବେଲେ, ପଛଆଡୁ 
ଟାଙ୍ଗଆଥି ତାର ମୁଡକେ ଚୂଟେ ଦେଲି। ସେ ସାଙ୍ଗେ ସାଙ୍ଗେ ମାଡ଼ ଖାଇ ପାଟି କରି 
ପଡ଼ିଗଲା। ରାଗେ, ତାର ମୁଣ୍ଡ ଆରୁ ଗଣ୍ଡି ଟାଙ୍ଗଆଥି ମାରି ଦୁଇ ଗଡ଼ କରି ଦେଲି | 
ରକତ୍‌ ବହୁଥିବା ଗଣ୍ଡିକେ ବହୁତ ଲାତ୍‌ ମାଇଲି । ମୋର କନିଆ ଡଙ୍ଗର ଉପ୍‌ରୁ ସବୁ 
ଦେଖୁଥାଏ । ସନିଆର ମୁଣ୍ଡ ଗଣ୍ି ଅଲଗା ହେବାର ଦେଖି ଡର୍‌ନେ ଖୁବ୍‌ ଜୋରରେ 
କାନ୍ଦି ବୁବେଇ କରି ଗାଁ ଲୋକ୍‌ମାନ୍‌ଙ୍କ ଡାକ୍‌ ପକାଲା । ବୁଢ଼ି ପଦର ଗାଁଟା ଯାକ 
ଲୋକ୍‌ ଯାଗାକେ ପହଞ୍ଚିଲେ ଆର ହୋହଲ୍ଲା କରି ବସିଲେ । ହେଲେ ମୋର୍‌ ସିଆଡେ 
ନଜର ନାଇଁଥାଏ | ମୁଇଁ ସନିଆର କଟା ମୁଣ୍ଡକେ ଧରି ନାଚୁଥାଏ ଆର୍‌ ଗାଲି ଦେଉଥାଏ। 
ଗାଁର ଲୋକେ ମୋତେ କାବୁ କରି ଦେଲେ ଆର୍‌ ଦି ହାତକେ ବାନ୍ଧି ଦେଲେ । ମୋର 
ନିଶାଟା କମି କମି ଯାଉଥାଏ, ଆର୍‌ ରାଗ୍‌ ବି କମୁଥାଏ | ଗୀଁର୍‌ ଲୋକେ କଟା ମୁଣ୍ଡକେ 
ଧରି ମୋତେ ଥାନାକେ ଆଣିଲେ। 


ଜେନ୍‌ ସନିଆ ମୋର କନିଆକେ ଉଧ୍‌ଲେଇ ନେଲା, ମୋର ଦୁଇ ଛୁଆକେ 
ମାରିବାର୍‌ ଲାଗି ବସିଥିଲା, ମୋର ଘର୍‌ ଦୁଆର ଉଜ୍ଡେଇ ଦେଲା, ସେନ୍ତା ଲୋକଟେ 
ମାରି ଦେଲି ବୋଲି ମୋର ମନେ କିଛି ଅବ୍‌ଶୋଷ ନାଇଁନ। ସେନ୍ତା ଲୋକ୍‌କେ 
ମାର୍ବାର୍‌ରେ କାଏଁ ଦୋଷ ଅଛି ଆଜ୍ଞା, କହୁନ୍ତ ? ବୂଢ଼ିପଦର ଗୀର ଲୁକେ ମୋତେ 
ଥାନାଥି ଦେଲେ | ସନିଆର କଟାମୁଣ୍ଟକେ ଦେଖ୍ଲାସରି, ଥାନାବାବୁ କାବା ହୋଇଗଲେ, 
ଆର୍‌ ଚମ୍‌କି ବି ଗଲେ। ଗାଁର ଲୁକେ ସନିଆକେ ମୁଇଁ କେନ୍ତି ମାଇଲି ସବୁ ଗୁଟେ 
ଗୁଟେ କରି କହିଲେ ଆରୁ ରକତ୍‌ ଲଗା ଟାଙ୍ଗଆକେ ଭି ଥାନା ବାବୁ କେ ଦେଲେ। 
ସବ୍‌କର୍‌ କଥା ଶୁନ୍‌ଲା ବାଦେ ଥାନାବାବୁ ମୋତେ ପଚାରିଲେ, “ ଆରେ ଶୁକା, ତୂଇ 

ସନିଆକେ ମାରିଛୁ କାଏଁ ?” ଟାରିଆ କେ ଦେଖେଇ କରି ମୁଇଁ ସନିଆଁକେ ମାରିଛି 
ବୋଲି ଥାନା ବାବୁକେ କହିଲି । ଥାନାବାବୁ ଆଉର୍‌ କେତେ କଥା ବି ମୋତେ 
ପଚାରିଲେ | ମୁଇଁ ଠିକ୍‌ ଠିକ୍‌ ସେ ସବୂର ଉତ୍ତର ଦେଲି | 

ତହିଁର ଆର୍ଦିନ୍‌ ମୋତେ କୋର୍ଟକେ ପଠାଇ ଦିଆଗଲା ଆର୍‌ ମୁଇଁ ସେଦିନ 
ଜେଲ୍‌ କେ ଗଲି । ଅନେକ ମାସ୍‌ ପରେ କୋର୍ଟରେ ବିଚାର ସୁରୁ ହେଲା। ମୋର୍‌ 
କନିଆ ଆର୍‌ ବୁଢ଼ିପଦର ଗୀର ଲୋକେ ସାକ୍ଷିଗୁହା ହେବାର ଲାଗି କଚେରୀକେ 
ଆସୁଥିଲେ। ମୋର କନିଆ ବି କଚେରୀଥି ସନିଆକେ ଟାର୍ଗିଆରେ ମାରିଥିବା କଥା 
ଡଙ୍ଗର ଉପ୍‌ରୁ ଦେଖିଛୈ ବୋଲି କହିଲା। ଶେଷେ ଜଜ୍‌ ସାହେବ୍‌ ମୋତେ ପଚାରିଲେ, 
“ ଶୁକ୍ରା ତୁଇ ସନିଆକେ ହାନି ଦେଇଛୁ କାଏଁ ? ” ମୁଇଁ କା କରି ଅସତ୍‌ କଥା କହିଥାଇଚତି, 
ସବୁ ସତ୍‌ ସତ୍‌ କହିଲି! ସବୁ କଥା ବିଚାର କରି ଜଜ୍‌ ସାହେବ ମୋତେ ଜୀବନ 
ଜାକର ଲାଗି ଜେଲ୍‌ ଭୋଗ୍‌ବାର୍‌ ଲାଗି ଫଏସଲା ଶୁନାଲେ। କୋଡ଼ିଏ ବଛର୍‌ ତକ୍‌ 
ଜେଲ୍‌ଥୁଁ ରହିଲି। ଭାବୁଥିଲି ଜେଲ୍‌ ଭିତରେ ହିଁ ମରିଯିମି। ହେଲେ ଜୀବନଟା କାଏଁ 
ଯାଇସି | ସଜା ପରେ ଜେଲ୍‌ଠୁ ମୁକୁଳିଆଇଲି। ଜେଲ୍‌ରୁ ବାହାରିଲା ବେଲେ, ଉଲ୍ଟି 
ଉଲ୍ଟି ଜେଲ୍‌ ଆଡ଼େ ଦେଖୁଥିଲି | ଦୁନିଆରେ ମୋର ଆଉ କିଛି ନେଇଁ ଥାଇ | ଜେଲ୍‌ଟା 
ଘର୍‌ ବାଗି ଲାଗୁଥିଲା। ବାହାର୍‌କେ ଆସି ମନ୍‌ଟା ଖାଏଁ ଖାଏଁ ଲାଗୁଥାଏ। କେନ୍‌ 
ଆଡ଼େ ଯିବି, କାଣା କରିବି କିଛି ଠିକ୍ନା କରିନେଇଁ ପାରୁଥାଏ। ଜେଲ୍‌ଖାନାଥ 
ଥିଲାବେଳେ ପୁଅଝିଅମାନଙ୍କର କଥା ମନେ ନାଇଁ ପଡୁଥାଏ । ହେଲେ ଜେଲ୍‌ରୁ 
ଖଲାସ୍‌ ହୋଇ ବାହାର୍‌କେ ଆଇଲା ପରେ ସେମାନଙ୍କର କଥା ଆର୍‌ ମହରଣା ଆଜ୍ଞାଙ୍କର 
କଥା ବହୁତ ମନେ ପଡ଼ିଲା। ଟିକିଏ ଥମ୍‌ ହୋଇ ଠିଆହେଲି, ଭାବ୍ଲି କୋଡ଼ିଏ 
ବଛୁର ଭିତ୍ରେ ଛୁଆମାନେ କେଡ଼େ ବଡ଼ ନାଇଁ ହେଇ ଯିବେନ୍‌। କେନେ ଥିବେ, 
କାଣା କରୁଥୁବେ କିଏ ଜାନିଛି, ମୁଇଁ କାଇଁଥିର୍‌ ଲାଗିବି ସେମାନଙ୍କୁ ମୋର ମୁହଁ 
ଦେଖାମି। ଗାଁର କଥା ବି ମନେ ପଡ଼ିଲା। ଡଙ୍ଗର ତଲେ ଥୁବା ଖପର୍‌୍ଲି ଘର୍‌ ଆଖିଥୁ 
ଝଲ୍‌ସି ଆସିଲା। ସେସବୁ ମନେ ପକେଇକରି ଆଉ କିଛି ଲାଭ ନାଇନ ବୋଲି 
ଭାବିଲି। ଠିକନା କଲି ଯେ ଇ ବଲାଙ୍ଗରି ସହରେ କାମ୍‌ ବୁତା କରି ଦୁଃଖେ କଷ୍ଚେ 
ଚଲିଯିମି । କାମ୍‌ ଖୋଜିବାର ଲାଗି କେତେ ହୋଟେଲ୍‌ର ମାଲିକ୍‌ମାନଙ୍କର ପାଖେ 
ଗଲି | ହେଲେ କେହି କାମ୍‌ ନାଇଁ ଦେଲେ। ମୋ ଚେହେରା ଦେଖି କିଏ ଭାବ୍ଲା 

ଏଇଟା ଗୁଟେ ଚୋର୍‌, କିଏ ଭାବିଲା ଏଇଟା ଗୁଟେ ଦାଗୀ, ଆଉ କିଏ କିଏ କହିଲେ- 
ଏଇଟା ଗୁଟେ ମଦୂଆ। ଆର୍‌ ଉପାୟ ନାଇଁ ଥାଇ । ଜୀବନକେ ବଚାବାର୍‌ ଲାଗି ଭିକ୍‌ 
ମାଗି ମାଗି ଚଲିଲି | ଯେନ୍‌ ଦିନ ଯାହା ମିଲିଲା ସେଟା ଖାଉଥୁଲି। ହୋଟେଲ୍‌ ପାଖର୍‌ 
ଗଛ ତଲେ, ବାରଣ୍ଡାରେ ରାତି ଶୋଇ ପଡୁଥିଲି | ଦିନେ ଦୁଇ ଦିନ ଖାଇବାର ଲାଗି 
କିଛି ନାଇଁ ପାଇଲି। ଭୁକେ ଶୋଷେ ମଲାବାଗିର୍‌ ଗୁଟେ ଚା ଦୋକାନର୍‌ ପାଖର୍‌ 
ରାସ୍ତାରେ ପଡ଼ି ରହିଥିଲି । ଲୋକେ ଭାବିଲେ ଯେ ମୁଇଁ ମରି ଯାଇଛୈ | ଯେତେବେଲେ 
ଦେଖିଲେ ଯେ ମୁଁ ନାଇଁ ମରି, ସେମାନେ ଯେ ଯାହାର ଭାବେ ପଲେଇ ଗଲେ। 
ହେଲେ ଇ ମହାପାତ୍ର ଆଜ୍ଞା ମୋତେ ଦୟାକରି ଯେନେ ପଡ଼ିଥିଲି ସେନୁ ଉଠାଲେ 
ଆର୍‌ ଡାକ୍ତରଖାନାକେ ନେଇ କରି ଭର୍ରିକଲେ। କିଛି ଦିନ ଡାକ୍ତରଖାନାରେ ଉଷକଷା 
କଲା ପରେ ମୋର ଦିହି ଟିକେ .ଭଲ ହେଲା | ମହାପାତ୍ର ଆଜ୍ଞାକୁ ଯେତେବେଲେ 
ଦେଖଲି, କହିଲି, “ ଆଜ୍ଞା ମୋର୍‌ ଆର୍‌ ବଞ୍ଚିବାର ଟିକେ ଇଚ୍ଛା ନାଇନ୍‌। ମୋର କେହି 
ବୋଲି ଆର୍‌ ନାଇନ | ମହାପୁରୁ କେ ଡାକୁଛୈ ଯେ ମୋର ଜୀବନଟା ନେଇ ଯାଉନ୍‌ 
ବୋଲି” । ମହାପାତ୍ର ବାବୁ ମୋର ପିଠିକି ଆଉଁସି କରି ବୁଝାଲେ- ଆରେ ଭକୁଆ 
ଆମର୍‌ ଜୀବନ ଆମର ହାତେ ଅହେ କାଏଁ ? ମହାପୁରୁ ଯାହା ଚାହିଁବେ ସେଟା ହେବା| 
ହେଲେ ଜାନିଥା ମହାପୁରୁ ଯାହା କରସନ୍‌ ସେଟା ଆମର୍‌ ଭଲ୍‌ ଲାଗି । ମହାପାତ୍ର 
ଆଜ୍ଞା ଯାହା ବୁଝାଲେ ମୁଇଁ ସେଟା ଠିକ୍‌ ଭାବେ ବୁଝି ନାଇଁ ପାରୁଥାଏଁ। ସେ ମୋତେ 
ସର୍କିଟ୍‌ ହାଉସ୍‌କେ ଆଣ୍ଲେ। କହିଲେ, ଇନର୍‌ ବଗିଚାଥୁ କାମ୍‌ ବୁତା କରୁଥା। 
ସେଦିନୁ ମୁଇଁ ବଗିଚାର ଦେଖ୍ଭାର କରୁଛୈ। କେନ୍ଦିନ କେନ୍‌ବାବୁ ସର୍କିଟ୍‌ ହାଉସ୍‌ 
କେ ଆସି ରହିଲେ ମୁଠେ ଅଧେ ଖାଇବାର୍‌ ଲାଗି ମିଲିସି। ନାଇଁ ହେଲେ, ମହାପାତ୍ର 
ଆଜ୍ଞା କମ୍‌ ବହୁତ୍‌ ଖାଇବାର୍‌ ଯୋଗାଡ଼ କରି ଦେସନ୍‌। 


“ କେନ୍ତା କେ ଜାନେ ଆଜ୍ଞା, ଆପଣଙ୍କର ନାଟା ମୋର ମନେ ଅଛେ | ହେନ୍ତିତ 
କେତେ ସାହେବ୍‌ ଆସୁଛନ୍‌, ଯାଉଛନ୍‌ ହେଲେ ଆପଣଙ୍କର ନାଁ ଛଡ଼ା ଆଉ କାହାରିର୍‌ 
ନାଁ ମୋର ମନେ ନାଇନ୍‌। ଆଜି ସର୍କିଟ୍‌ ହାଉସ୍‌କେ କନସଷ୍ଟେବଲ୍‌ ବାବୁ ଆସିଥିଲେ । 
ତାଙ୍କର କଥାବାର୍ଭାରୁ ଜାଣିଲି ଯେ ଆପନ୍‌ ସର୍କିଟ୍‌ ହାଉସ୍‌କେ ଆସ୍ୁଛନ୍‌। ନୀଟା ତ 
ମନ ଭିତରେ ଥଲା, ହେଲେ ଆପଣଙ୍କୁ ଦେଖିକରି ମୋର ପୁରୁଣା କଥାଗୁଡ଼ାକ ମନେ 
ପଡ଼ିଲା | ବହୁତ୍‌ ବଛୁର୍‌ ତଲର କଥା| ଆପଣ ସଦର ଥାନା ବାରଣ୍ଡାରେ ସବୁ ସନ୍ଦେହୀ 

ଲୋକମାନଙ୍କ ସାଙ୍ଗେ କଥାବାର୍ରା କଲେ, ମୋର କଥା ବି ଶୁଣିଲେ। ମୋର କିଛି 
ଦୋଷ ନାଇନ୍‌ ବୋଲି ଆପଣଙ୍କର ପରତେ ହେଲା। ମୋତେ ଅଲଗା ବସିବାର ଲାଗି 
କହିଲେ । ଆରୁ ଥାନା ବାବୁଙ୍କୁ ମୋତେ ଛାଡ଼ି ଦେବାର ଲାଗି କହିଥିଲେ। ହେଲେ, 
ସେଟା କେନେ ହେଲା ଆଜ୍ଞା ୨? ମୋତେ ଥାନାବାବୁ ଉନିଆଁ ମାନକର ସାଙ୍ଗେ କୋର୍ଟକେ 
ପଠାଇ ଦେଲେ ଆର୍‌ ସେନୁ ଜେଲ୍‌କେ ଗଲି । ମୋର କିଛି ଦୋଷ୍‌ ନାଇଁ ଥାଇ କରି 
ମୁଇଁ ସଜା ଭୋଗ୍‌୍ଲି। ମୋର ଜୀବନର ମାହୋଲ୍‌ ପୂରା ବଦଲିଗଲା।” 


ଏକା ଥରକେ ଏତେଗୁଡ଼ିଏ କଥା କହି ସାରିବା ପରେ ଘଡିକ ପାଇଁ 
ରହିଯାଇଥିଲା ଶୁକ୍ରା। ସଂଧ୍ୟା ନଇଁ ନଇଁ ଆସୁଥାଏ। ଚା ଆଣିଦେବା ପାଇଁ ସର୍କିଟ୍‌ 
ହାଉସ୍‌ ଚଉକିଦାର, ବରେନ୍ଦ୍ରଙ୍କୁ ପଚାରି ଅପେକ୍ଷା କରି ଠିଆ ହୋଇଥିଲା। ଭାରାକ୍ରାନ୍ତ 
ମନରେ ବରେନ୍ଦ୍ର କିନ୍ତୁ ଚାହିଁ ଥାନ୍ତି ଶୁକ୍ରା ଆଡ଼େ। ଚଉକିଦାର୍‌ କହୁଥିବା କଥା 
ଯେପରି ସେ ଶୁଣିପାରୁ ନ ଥିଲେ। ତାଙ୍କୁ ଚୁପ୍‌ ହୋଇ ବସିବାର ଦେଖି, ଶୁକ୍ରା ତା 
ବସିଥିବା ଜାଗା ଉପରୁ ଉଠି ଯିବା ପାଇଁ ଠିଆ ହେବା ବେଳେ ବରେନ୍ଦ୍ରଙ୍କୁ ଚାହିଁ 
କହିଲା, “ ହଜୁର, ଏତିକି ବଛର ଯାକ୍‌ ଇ-କଥା ସବୁ ମୋର୍‌ ମନେ ଚାପି ହୋଇ 
ରହିଯାଇଥିଲା। କେଜାନେ କେନ୍ତା ଆପନ୍‌ଙ୍କୁ ଦେଖିଲା ସରି ମନ ଭିତରୁ ଇ-କଥା 
ସବୁ ବାହାରି ଆସିଲା । କେହି ଜାନୁନ୍‌ ନାଇଁ ଜାନୁନ୍‌ ଆପନ୍‌ ଜାନିଛନ୍‌ ଯେ ମୁଇଁ 
ବେକସୁର୍‌ | ମୁଇଁ ଚୋରି କରିବାର ଲାଗି ନେଇ ଆସି କି ମୋର ପାସେ ସିନ୍ଧି କାଠି 
ନାଇଁ ଥାଇ |” ଶୁକ୍ରା ଆଉ କ”ଣ କହିବାକୁ ଚାହୁଁଥିଲା; ମାତ୍ର ବରେନ୍ଦ୍ରଙ୍କୁ ଚୁପ୍‌ 
ହୋଇ ବସିବାର ଦେଖି ସେ ଯିବାକୁ ବାହାରିଲା। 

ମାଛି ଅନ୍ଧାର ଭିତରେ ଶୁକ୍ରାର ଜରାଜୀର୍ଣ୍ଣ ଶରୀରଟାକୁ ଚାହିଁ ରହିଥିଲେ ବରେନ୍ଦ୍ର। 
କ”ଣ କହି ଶୂୁକ୍ରାର ମନ ଭିତରେ ଥିବା ବର୍ଷ ବର୍ଷର ପୁଞ୍ଜିବଦ୍ଧ ବ୍ୟଥାକୁ ଲାଘବ 
କରିବେ, ଭାଷା ପାଇ ନ ଥିଲେ। ସେ ମନ ଭିତରେ ଦେଖୁଥିଲେ ଖରାଦିନିଆ 
ଜଙ୍ଗଲ ନିଆଁରେ, ସବୁଜ ପତର ଫୁଲ ପରିପୂର୍ଣ୍ଣ ଗଜାଶାଳୁଆ ଗଛଟା ଯେପରି ପୋଡ଼ି 
ଜଳି ଧ୍ଵଂସ ପାଇଯାଇଛି । ଗଛର ପୋଡ଼ା କଳା ଗଣ୍ରିଟା ଖୁଣ୍ଟା ହୋଇ ଠିଆ 
ହୋଇରହିଛି । ମୁଣ୍ଡ ନୂଆଁଇ ନମସ୍କାର କରି, ଆସ୍ତେ ଆସ୍ତେ ଚାଲି ଯାଉଥିଲା ଶୁକ୍ରା 
ତାଙ୍କ ସାମ୍ପାରୁ। ନୀରବରେ ସେ ଚାହଁ ରହିଥିଲେ, ମାଛି ଅନ୍ଧାର ଭିତରେ ଅଦୃଶ୍ଯ 
ହୋଇ ଯାଉଥୁବା ଶୁକ୍ରା ଆଡ଼େ। 

ବାରଣ୍ଡା ଉପର ଲାଇଟ୍‌ ଦେଇ, ବରେନ୍ଦ୍ରଙ୍କ ସାମ୍ପାରେ ଥୁଆ ହୋଇଥିବା ଟି-ପଏ 
ଉପରେ ଗରମ ଚା କପେ ଥୋଇ ଦେଇ, ନୀରବରେ ଫେରି ଯାଇଥିଲା ସର୍କିଟ୍‌ 
ହାଉସ୍‌ ଚଉକିଦାର | ସଦ୍ୟ ପ୍ରସ୍ତୁତ ଗରମ ଚା କପ୍ରୁ ବାହାରୁଥିବା ଧୂଆଁ ଆଡ଼େ ଚାହିଁଥିବା 
ବେଳେ ବରେନ୍ଦ୍ର ମନ ଭିତରେ ଫେରି ଚାହିଁଥିଲେ ତାଙ୍କର ତେତିଶ ବର୍ଷର ପୁଲିସ 
ଜୀବନକୁ । ଉଦ୍‌ବେଳିତ ମାନସପଟ୍ଟରେ ସେ ଦେଖିପାରୁଥିଲେ, ରାତ୍ରୀ ପାଟ୍ରୋଲିଂରେ 
ଗିରଫ ହୋଇ ଆସିଥିବା ଲୋକମାନଙ୍କ ମଧ୍ଯରେ ବଲାଙ୍ଗିର ସଦର ଥାନା ବାରଣ୍ଡା 
ଉପରେ ବସିଥିବା ଶୁକ୍ରା ଗଣ୍ଡକୁ । କଂସେଇଖ୍ରାନାକୁ ନିଆ ଯାଉଥିବା ପଶୁ ଦଳଙ୍କ 
ଭଳି, ଧରା ହୋଇ ଆସିଥିବା ମଣିଷ ଦଳଟା ଯାକ ମେଳି ବାନ୍ଧି ବସିଥାନ୍ତି ଥାନା 
ବାରଣ୍ଡା ଉପରେ ! ଖାଇବାକୁ ନାହିଁ, ପିଇବାକୁ ନାହିଁ କି ସେଥିପାଇଁ କହିବାର ଅଧିକାର 
କାହାର ନାହିଁ। କ”ଣ ପାଇଁ ସେମାନଙ୍କୁ ଗିରଫ କରାଯାଇ ଥାନାରେ ବନ୍ଦ କରି 
ରଖାଯାଇଛି, ପ୍ରଶ୍ନ କରିବାକୁ କାହାର ଜୁ ନାହିଁ ରାତ୍ରିର ଅନ୍ଧକାରରେ ଲୁଚିଛପି ଚୋରି 
କରିବାକୁ ପ୍ରୟାସ କରୁଥିବା ଅଭିଯୋଗରେ ଶୁକ୍ରାକୁ ପୁଲିସ ଗିରଫ କରି ପଠାଇଥିଲା 
ନ୍ୟାୟାଳୟକୁ | ଧର୍ମଦଣ୍ଡ ଧାରଣ କରିଥିବା ଧର୍ମାବତାର, ଶୁକ୍ରାର ଦୋଷାଦୋଷ ବିଚାର 
କରି ଜେଲ୍‌ ଦଣ୍ଡରେ ଦଶ୍ତିତ କଲେ ! 


ନିଷ୍ପଭ ହୋଇ ଆସୁଥିବା ଧୂଆଁଳିଆ ଚା କପ୍‌କୁ ମୁହଁ ପାଖକୁ ଉଠାଇ ନେଇ 
ଗୋଟେ ଢ଼ୋକ ଚା ନେଲା ପରେ, ବରେନ୍ଦ୍ର ଚାହିଁଥିଲେ ସର୍କିଟ୍‌ ହାଉସ୍‌ 
ପରିସରଆଡ଼େ | ସଂଧ୍ୟା ପର ଅନ୍ଧକାର । କେତୋଟି ବିଜୁଳିବତୀର ଆଲୁଅରେ ଏତେବଡ଼ 
ପରିସର ଆଲୋକିତ ଦେଖା ଯାଉନଥାଏ। କୁହାଯାଇ ପାରେ ନିଷ୍ପଭ ଆଲୋକରେ 
ପରିସର ଥିଲା ଅର୍ବ ଆଲୋକିତ | ସର୍କିଟ୍‌ ହାଉସ୍‌ର ପଛପଟେ ଜଣେ ଅଧେଙ୍କର ପାଟି 
ମଝିରେ ମଝିରେ ଶୁଣାଯାଉଥାଏ। ବରେନ୍ଦ୍ର ବସିଥିଲେ ଏକାକୀ | ବିଜୁଳି ସରବରାହର 
ବ୍ୟତିକ୍ରମରେ ବାରଣ୍ଡା ଉପରେ ଜଳୁଥିବା ବିଜୁଳି ବତୀ ମଧ୍ଯ ଥିଲା ନିଷ୍ପଭ | ଚା 
କପ୍ରୁ ଆଉ ଗୋଟେ ସିପ୍‌ ନେବାକୁ ଇଚ୍ଛା କରି ଥୁଆ ହୋଇଥିବା କପ୍‌ ଆଡ଼େ ହାତ 
ବଢ଼ାଇଲା ବେଳେ, ଅନୁଭବ କଲେ ଚା ଟା କେତେ ବେଳୁ ଥଣ୍ଡା ହୋଇଗଲାଣି। ଚା 
କପ୍‌ ଉପରୁ ହାତ ଫେରାଇ ଆଣି ସେ ଫେରି ଆସିଲେ ତାଙ୍କର ପୂର୍ବ ଭାବନା ଭିତରକୁ | 
ନିର୍ଦ୍ଦୋଷରେ ଶୁକ୍ରା ଗଣ୍ଡ ଜେଲ୍‌ ଭୋଗିଲା। ସେ ଯେ ଦୋଷ କରିନି, କି ଚୋରି 
କରିବାକୁ ସିନ୍ଧିଂ କାଠି ଧରି କୌଣସି ପ୍ରକାର ପ୍ରୟାସ କରିନି; ଏକଥା ସେ ଧର୍ମାବତାରଙ୍କୁ 

ବୁଝାଇ ପାରିଲା ନାହିଁ କିମ୍ଭା ତା ପାଇଁ କେହି ଆଇନ୍‌ ସହାୟତା ଯୋଗାଇ ଦେବାକୁ 
ଆସିଲେ ନାହିଁ। ପୁଲିସର ଅନ୍ଧ ଆଇନ୍‌ ଏବଂ ନ୍ୟାୟାଳୟରେ ବିଚାର ପଦ୍ଧତିର ଶରବ୍ଯ 
ହେଲା ଶୁକ୍ରା ଆଉ ତାର ପରିବାର। ପରିଣାମରେ ତାର ଯୁବତୀ ସ୍ତୀକୁ ଟାଣିନେଲା 
ଆଉ ଜଣେ, ପିଲା ଗଲେ ଅନାଥାଶ୍ରମକୁ । ମାନସିକ ଭାରସାମ୍ୟ ହରାଇ “ ଶୁକ୍ରା ଗଣ୍ଡ” 
ହେଲା “ ହତ୍ୟାକାରୀ”, ପାଇଲା ଆଜୀବନ କାରାଦଣ୍ଡ] ଜୀବନର ଶେଷ ସମୟ 
କଟାଉଛି, ଜଣେ ବଦାନ୍ୟ ବ୍ୟକ୍ତିଙ୍କ ହାତ ଟେକା ଅନ୍ଵଦାନ ଉପରେ। ବରେନ୍ଦ୍ର 
ଭାବୁଥିଲେ ସ୍ଵାଧୀନ ଦେଶର ଜଣେ ନିର୍ଦ୍ଦୋଷ ନାଗରିକଙ୍କର ଜୀବନ ପଥରେ ଏତେବଡ଼ 
ଦୁର୍ଘଟଣା ଘଟିଲା, ଏଥିପାଇଁ କାହାକୁ ଉତ୍ତରଦାୟୀ କରାଗଲା ନାହିଁ ? କେବଳ “ଶୁକ୍ଳା 
ଗଣ୍ଡ ଂର ଘଟଣା ଏତେ ବର୍ଷ ପରେ ଅକସ୍ମାତ୍‌ ତାଙ୍କ ନଜରକୁ ଆସିଲା; ମାତ୍ର ସେଦିନ 
ତା ସାଙ୍ଗରେ ଯେତେ ଜଣ ବ୍ୟକ୍ତି ଗିରଫ ହୋଇ ଅଦାଲତକୁ ଯାଇଥିଲେ; ସେମାନଙ୍କ 
ଜୀବନ ପଥରେ କିପ୍ରକାର ଅଘଟଣ ଘଟିଲା, ସେକଥା ତ ଦୁନିଆଁ ଜାଣିଲା ନାହିଁ। 
କେବଳ ବଲାଙ୍ଗରି ସଦର ଥାନାରେ ନୁହଁ, ଅପରାଧ ନିୟନ୍ତ୍ରଣ ନାମରେ ସିଆର୍ପିସିର 
ଶହେ ନଅ ଧାରାକୁ ପୁଲିସ ଯେଉଁ ପ୍ରକାରେ ବ୍ଯବହାର କରୁଛି, ତାର ପରିଣାମ ଯେ 
କେତେ ଭୟାଭୟ ତାହା ସେ ଭାବିପାରୁ ନଥିଲେ । 


ପୁଲିସ ଲାଇନ୍‌ ମୋଡ଼ ପାଖରୁ ଗାଡ଼ି ବୁଲିବାର ଶବ୍ଦ ଆଉ ଗାଡ଼ି ଲାଇଟ୍‌ ଖଣ୍ଡେ ଦୂରରୁ 
ସର୍କିଟ ହାଉସ୍‌ ଗେଟ୍‌ ଉପରେ ପଡ଼ିବାରେ, ପଛପଟେ ଅପେକ୍ଷା କରି ବସିଥିବା ଅବକାରୀ 
ବିଭାଗର କେତେ ଜଣ କର୍ମଚାରୀ ଚଳଚଞ୍ଚଳ ହୋଇ ଗେଟ ଆଡ଼େ ଯିବାରେ, ବରେନ୍ଦ୍ର 
ନିଜ ଭାବନାରୁ ଫେରି, ବାରଣ୍ଡା ଉପରେ ନିଜକୁ ପ୍ରସ୍ତୁତ କରିନେଲେ। ମନ୍ତ୍ରୀ ଆସିବେ । 
ମନ୍ତ୍ରୀ ଆସିବେ ବୋଲି ଭାଟି ମାଲିକ ଜୟସୁଆଲ ଅପେକ୍ଷା କରି ଫେରି ଯାଇଛନ୍ତି। ବିଳମ୍ବିତ 
ରାତ୍ରିରେ ଆସିବାର ଥିଲା ହୁଏତ ବାଟରେ କାମ ସାରି ଶୀଘ୍ର ଆସିଛନ୍ତି । ପୋଷାକରେ ଥିବା 
ଅବକାରୀ କନ୍‌ଷ୍ଟେବଲ ଗେଟ୍‌ ପାଖେ ଅପେକ୍ଷା କରିଥିବା ବେଳେ, ଆସୁଥିବା ଗାଡ଼ି ସର୍କିଟ୍‌ 
ହାଉସ୍‌ ବାହାରେ ଥିବା ତିନି ମହଲା କୋଠାର ଗେଟ୍‌ ଖୋଲି ଭିତରକୁ ଗଲା। ଯାଇଥିବା 
କର୍ମଚାରମାନେ ପୁଣି ସର୍‌କିଟ ହାଉସ୍‌ ପଛପଟକୁ ଫେରି ଗଲେ | କିଛି ସମୟ ପରେ ପୂର୍ବ 
ନିର୍ଜନତା ଫେରିଆସିଲା। ବରେନ୍ଦ୍ର ଭାବୁଥିଲେ, ଶୁକ୍ରା ଆଜି ରାତିରେ ଫେଟପୁରା ଭଲ 
ଖାଦ୍ୟ ଖାଇବାକୁ ପାଇବ | ମନ୍ତ୍ରୀଙ୍କ ଲାଗି କ୍ଯାମ୍ଚ୍‌ ବନ୍ଦୋବସ୍ତ ସ୍ଥାନୀୟ ଅବକାରୀ ବିଭାଗ 
କରୁଛି। ତାଙ୍କ ପାଇଁ ମଧ୍ୟ ସର୍‌କିଟ ହାଉସ୍‌ରେ ଖାଇବା ବ୍ୟବସ୍ଥା ହୋଇଛି 

ଦେଶ ସ୍ଵାଧୀନ ହେବାର ଷାଠିଏ ବର୍ଷ ବିତି ଗଲାଣି; କିନ୍ଧୁ ସେଇ ବ୍ରିଟିଶ୍‌ ଶାସନ 
ଅମଳର କକ୍ୟାଖ୍‌ ବନ୍ଦୋବସ୍ତ” ଚାଲିଛି । ସେତେବେଳେ ବଡ଼ ବଡ଼ ଅଫିସରମାନଙ୍କ 
ଗସ୍ତ ବେଳେ ଯେପରି ଅମାପ ଖର୍ଚ୍ଚ (ସାଧାରଣ ଜନତାଙ୍କ ନିକଟରୁ ଯୋର୍‌ ଜବରଦସ୍ତିରେ 
ଆଦାୟ କରି) ହୋଇ କ୍ୟାଞ୍୍‌ ବନ୍ଦୋବସ୍ତ ହେଉଥିଲା, ଏବେ ସ୍ଵାଧୀନତା ପରେ ମଧ୍ୟ 
ଅଫିସର, ମନ୍ତ୍ରୀମାନଙ୍କ ପାଇଁ ସେଇ ବ୍ଯବସ୍ଥା ଚାଲିଛି। ଜନତାଙ୍କ ରାଜସ୍ଵରୁ କ୍ଯାମ୍୍‌ 
ବନ୍ଦୋବସ୍ତ । କଳାବଜାରୀ, ଟିକସ ଠକୁଥିବା ଲୋକମାନଙ୍କ ପଇସାରେ କ୍ୟାଞ୍ଚ 
ବନ୍ଦୋବସ୍ତ | କ୍ୟାଞ୍ଚ୍‌ ବନ୍ଦୋବସ୍ତରେ ସଂସ୍କାର ଆସିଛି- ଯେମିତି ୧୯୭୩ ମସିହାରେ 
ଭାରତୀୟ ଫୌଜଦାରୀ ଦଣ୍ଡବିଧି ଆଇନ୍‌ (ସି.ଆର୍‌.ପି.ସି.)ରେ ସଂସ୍କାର ଆସିଥିଲା! 
ବ୍ରିଟିଶ୍‌ ଶାସକମାନେ ୧୮୭୩ ମସିହାରେ ଯାହା ପ୍ରଣୟନ କରି ଯାଇଥିଲେ, ସେଥିରେ 
ନାମକୁ ମାତ୍ର କେତେକ ସଂଶୋଧନକୁ ଛାଡ଼ି ଦେଲେ ସେଇ ପୁରୁଣା ଢ଼ାଞ୍ଚାରେ ନ୍ୟାୟ 
ପଦ୍ଧତି ବ୍ଯବସ୍ଥା ଓ ପୁଲିସ୍‌ ବ୍ଯବସ୍ଥା ଚାଲିଛି। ଆମ ସମ୍ପିଧାନ କୁହେ, ଆଇନ୍‌ ଆଗରେ 
ସମସ୍ତେ ସମାନ | ମାନବାଧିକାର ଆଇନ୍‌ କୁହେ, ସମସ୍ତଙ୍କର ସମ୍ମାନ ସହ ବଞ୍ଚିବାର 
ଅଧିକାର ଅଛି। ଏସବୁ କଥା କହି ଗରିବ, ନିରୀହ ଓ ଅଶିକ୍ଷିତ ସାଧାରଣ ଜନତାଙ୍କୁ 
କିପରି ଭାବେ ପ୍ରତ୍ୟେକ ମୁହୂର୍ଭରେ ନେତା, ପ୍ରଶାସନ, ନ୍ୟାୟାଳୟ ବିଭ୍ରାନ୍ତ କରି 
ଚାଲିଛନ୍ତି; ତାହା ଅନ୍ତତଃ ପ୍ରତ୍ୟେକ ସମ୍ବେଦନଶୀଳ ନାଗରିକ ଅନୁଭବ କରିପାରୁଥିବେ | 
ଡିମୋକ୍ରାସି ନୁହଁ ହିପୋକ୍ରାସି ଯେ ଆମକୁ ସବୁଆଡ଼େ ଘେରି ରହିଛି, ଏକଥା ଆଉ 
କିଏ ବୁଝନ୍ତୁ ନ ବୁଝନ୍ତୁ ଅନ୍ତତଃ ଏ ଦେଶର ଶିକ୍ଷିତ, ବୁଵ୍ଦିଜୀବୀମାନେ ବୁଖଝୁଥିବେ। 
ସେମାନେ ବୁଝି ବି ଅବୁଝା ହୋଇ ବସିଛନ୍ତି। 

ଗୋଟିଏ ପଟେ ମାନବାଧିକାର କଥା କହୁଥିବା ବେଳେ ଅନ୍ୟପଟେ ଫୌଜଦାରୀ 
ଆଇନ୍‌ର କେତେକ ଅଧିକାର କ୍ଷୁଣ୍ଡ କରୁଥିବା ଦଫାରେ ସଂଶୋଧନ ଆଣିବାକୁ 
କାର୍ଯ୍ୟାନୁଷ୍ଠାନ ହେଉନି କିମ୍ବା ଏଥିପାଇଁ କେହି ସ୍ବର ଉତ୍ତୋଳନ କରୁ ନାହାନ୍ତି । ପୁଲିସର 
ଦାୟିତ୍ବହୀନ କାର୍ଯ୍ୟ ଯେ କେତେ ନିରୀହ ବ୍ୟକ୍ତିଙ୍କ ଜୀବନର ଗତିପଥକୁ ସଂପୂର୍ଣ୍ଣ ଭାବରେ 
ବଦଳାଇ ଦେଉଛି, ସେକଥା କେହି କେବେ ଭାବିବାକୁ କିମ୍ବା ବୁଝିବାକୁ ଚେଷ୍ଟା 
କରୁନି । କେବଳ ଫୌଜଦାରୀ ଆଇନ୍‌ର ଶହେ ନଅ ଦଫା ଶୁକ୍ରା ଗଣ୍ଡକୁ ହତ୍ୟାକାରୀରେ 
ପରିଣତ କରି ଦେଇନି, ସେଇ ଆଇନ୍‌ର ଏକଚାଳିଶ ଓ ବୟାଳିଶ ଦଫା ମଧ୍ଯ ବହୁ 
ବ୍ୟକ୍ତିଙ୍କ ବ୍ୟକ୍ତିଗତ ସ୍ଵାଧୀନତାକୁ ଉଲ୍ଲଂଘନ କରିଛି। ସେମାନଙ୍କର ସମ୍ଭାନର ସହ ବଞ୍ଚି 

ରହିବା ଅଧିକାରକୁ ମାଟିରେ ମିଶାଇ ଦେଇଛି। ଉପରୋକ୍ତ ଦୁଇ ଧାରାରେ ପୁଲିସକୁ 
ଦିଆଯାଇଥିବା ଅଖଣ୍ଡ କ୍ଷମତାର ଅପବ୍ୟବହାର ଯେ ପୁଲିସ ବିଭାଗକୁ ଲୋକମାନଙ୍କ 
ପାଖରୁ ଦୂରେଇ ନେଉଛି, ଏକଥା ବିଝିବାକୁ ପୁଲିସ ବିଭାଗ ପ୍ରସ୍ତୁତ ନୂହଁ। ଏ 
ପରିପ୍ରେକ୍ଷୀରେ ସାଧାରଣ ଲୋକଟିର ଅଧିକାରକୁ କିଏ ସୁରକ୍ଷା ଦେବ ? ଯେଉଁ ଦେଶରେ 
ସତୁରୀ ଭାଗ ଲୋକ ଦିନକୁ ଦୁଇ ମୁଠା ପେଟ ପୂରାଇ ଖାଇବାକୁ, ଭଲ କରି ଖଣ୍ଡେ 
ପିନ୍ଧିବାକୁ ପାଆନ୍ତିନି, ସେମାନଙ୍କ ପାଇଁ ସମ୍ମାନର ସହ ବଞ୍ଚିବାର ଅଧିକାରର ମୁଲ୍ୟ 
କେତେ ? କ୍ଷମତାର ଅପବ୍ଯବହାର ପାଇଁ, ଅଭିଯୋଗ ଆଣିବାର କ୍ଷମତା ତାର ଅଛି 
କି ? କାହା ସାହସରେ, କାହା ବଳରେ ସେମାନେ ଅଭିଯୋଗ ପାଇଁ ଅଣ୍ଡା ଭିଡ଼ିବେ ? 
ମାନବାଧିକାର ଆଇନ୍‌ ପ୍ରଣୟନ ହେବା ଦିନ ଠାରୁ ରାଜ୍ୟ ଏବଂ ଜାତୀୟ ମାନବାଧିକାର 
ପ୍ରକୋଶଷ୍ପକୁ ଯେତେ ଅଭିଯୋଗ ଆସୁଛି, ତାର ଷାଠିଏରୁ ସତୁରୀ ପ୍ରତିଶତ ଅଭିଯୋଗ 
ପୁଲିସ ବିରୁଦ୍ଧରେ। ଏପର୍ଯ୍ୟନ୍ତ ପୁଲିସ ଜନତାର ବନ୍ଧୁ ହୋଇ ପାରିଲା ନାହିଁ। ପୁଲିସ 
ଷ୍ଟେସନକୁ ସାଧାରଣ ଜନତା ଯିବାକୁ କିମ୍ବା ସ୍ଵତଃପ୍ରବ୍ୂତ୍ତ ଭାବେ ପୁଲିସ କାର୍ଯ୍ୟରେ 
ସାହାଯ୍ୟ କରିବାକୁ ଆଗେଇ ଆସିନି। ସାଧାରଣ ଜନତାଙ୍କ ପାଇଁ ପୁଲିସ ଷ୍ଟେସନ 
ଗୋଟିଏ ଭୟାନକ ସ୍ଥାନରେ ପରିଣତ ହୋଇଛି। ତଥାପି ପୁଲିସ ବିଭାଗରେ ସଂସ୍କାର 
ଆଣିବାକୁ ଜନ ପ୍ରତିନିଧିମାନେ ଇଛୁକ ନୂହଁନ୍ତି। ଗୋଟିଏ ନୂହଁ ବହୁ କମିଶନ, କମିଟି 
ବସିଛି। ଉପାଦେୟ ସୁପାରିଶ ମଧ୍ୟ ଆସିଛି, ମାତ୍ର ସେସବୁ କାର୍ଯ୍ୟକାରୀ ନ ହୋଇ 
ନାଲିଫିତା ତଳେ ରହିଯାଇଛି । ଆଜିର ଶାସକ ଗୋଷ୍ଠୀ, ପୁଲିସ ବିଭାଗକୁ ସ୍ଵାଧୀନ 
ଭାବେ କାର୍ଯ୍ୟ କରିବାକୁ ନ ଦେଇ ପୁଲିସକୁ କିପରି ନିଜର ସ୍ଵାର୍ଥ ଓ ଦଳୀୟ ସ୍ବାର୍ଥରେ 
ନିୟୋଜିତ କରିପାରିବେ, ସେଥିଲାଗି ଅଧିକ ଚିନ୍ତିତ। ପୁଲିସ ବିଭାଗରେ ସଂସ୍କାର 
ଆଣିଲେ, ନେତାମାନଙ୍କ “କଲାକର୍ମ”କୂ ସୁରକ୍ଷା ଦେବ କିଏ ? ନିର୍ବାଚନ ଵେଳେ 
ବୁଥ୍‌ ଲୁଟ, ରିଗିଂ, ମିଥ୍ୟା ମୋକବ୍ଦମାରେ ଗିରଫଦାରୀ କରିବାକୁ ସାହାଯ୍ଯ କରିବ 
କିଏ ? ଦୀର୍ଘ ବର୍ଷର ଅଭିଜ୍ଞତାରୁ ସେ, ନିଜେ ଏସବୁ ଦେଖିଛନ୍ତି, ଅଙ୍ଗେ ଲିଭାଇଛନ୍ତି। 

ବରେନ୍ଦ୍ରଙ୍କ ଭାବନାରେ ବାଧା ସୃଷ୍ଟି କରି ସର୍‌କିଟ୍‌ ହାଉସ୍‌ ଟେଲିଫୋନ୍‌ ବାଜି 
ଉଠିଲା। ପଛପଟୁ ବଙ୍ଗଳା ଚୌକିଦାର ଦୌଡ଼ି ଆସି ଟେଲିଫୋନ୍‌ ଉଠାଇ, ଦିପଦ 
କଥା ହେବା ପରେ ଟେଲିଫୋନ୍‌ ଥୋଇ ବରେନ୍ଦ୍ରଙ୍କୁ କହିଲେ, “ “ ମନ୍ତ୍ରୀକଚେରୀ ଛକ 
ଛାଡ଼ିଲେଣି। ଆଉ ପାଞ୍ଚ ମିନିଟ୍‌ ଭିତରେ ସର୍କିଟ୍‌ ହାଉସ୍‌ରେ ପହଞ୍ଚି ଯିବେ। ” ମନ୍ତ୍ରୀଙ୍କ 

ଆସିବା ଖବର ପାଇ, ପୂର୍ବଭଳି ପଛପଟେ ଅପେକ୍ଷା କରିଥିବା କର୍ମଚାରୀମାନେ ଗେଟ୍‌ 
ଏବଂ ପୋର୍ଟିକୋ ପାଖରେ ଠିଆ ହେଲେ । ବସି ବସି (ଅପେକ୍ଷା କରି) ଲୋଚା 
କୋଚା ହୋଇଯାଇଥିବା ୟୁନିଫର୍ମକୁ ସଜାଡ଼ି ନେଲେ। ବରେନ୍ଦ୍ର ବାରଣ୍ଡା ଉପରୁ 
ଉଠି ନିଜ ରୁମ୍‌ ଭିତରକୁ ଗଲା ପରେ, ବଙ୍ଗଳା ଚୌକିଦାର ବାରଣ୍ଡା ଉପରେ ପଡ଼ିଥିବା 
ଚେୟାର ଏବଂ ଟେବୁଲକୁ ଝଡ଼ା ଝଡ଼ି କରି ସଜାଇ ଦେଲା। ଅଛ ସମୟ ପରେ, 
ମନ୍ତ୍ରୀଙ୍କ ଗାଡ଼ି ସର୍କିଟ୍‌ ହାଉସ୍‌ ପୋର୍ଟିକୋ ସାମ୍ପାରେ ଠିଆ ହେଲା। ସାଙ୍ଗରେ ଆସିଥିବା 
ଦୂଇ ଜଣ ଅଧିକାରୀଙ୍କ ସହ ମନ୍ତ୍ରୀ ବାରଣ୍ଡା ଉପରକୁ ଉଠିଲେ ଏବଂ ସଜା ହୋଇ 
ପଡ଼ିଥିବା ସୋଫା ଉପରେ ବସି ତିନି କପ୍‌ ଗରମ ଚା ପାଇଁ ବରାଦ ଦେଲେ। ମନ୍ତ୍ରୀ 
ବସିବା ପରେ, ବରେନ୍ଦ୍ର ନିଜ ରୁମ୍‌ରୁ ବାହାରକୁ ଆସି ମନ୍ତ୍ରୀଙ୍କୁ ସମ୍ମାନର ସହ ନମସ୍କାର 
କଲା ପରେ, ମନ୍ତ୍ରୀ ତାଙ୍କର ଆସିବା କଥା ପଚାରି, ତାଙ୍କୁ ସମ୍ବୋଧନ କରି କହିଲେ, 
* ବୁଝିଲେ ବରେନ୍ଦ୍ର ବାବୃ, ଆପଣଙ୍କ ବିଭାଗର ଜଣେ ସବଇନ୍ଟପେକ୍ଟରଙ୍କ ପ୍ରତିତ୍ୟୁପୁନ୍ଧ 
ବୁଵିକୁ ମୁଁ ତାରିଫ୍‌ କରୁଛି। ତାଙ୍କ ଲାଗି, ଆମେ ଏତେ ଚଞ୍ଚଳ ସେଇ ଆଦିବାସୀ 
ଅଞ୍ଚଳରୁ ଆସି ପାରିଲୁ, ନହେଲେ, ରାତିଟା ଯାକ ସେଇ ଜଙ୍ଗଲ ଗାରେ ପଡ଼ିଥାନ୍ତୁ | ' ' 


କିଛି ବର୍ଷ ତଳେ ମନ୍ତ୍ରୀ ମହାଶୟ ଓଡ଼ିଶାର ଏକ ଖ୍ଯାତନ୍ନାମା ମହାବିଦ୍ୟାଳର 
ଓଡ଼ିଆ.ବିଭାଗରେ ଅଧ୍ୟାପକ ଥିଲେ | ନିଜ ସଂରକ୍ଷିତ ନିର୍ବାଚନମଣ୍ଡଳୀରୁ ଏକ ଆଞ୍ଚଳିକ 
ଦଳର ଯୋଗ୍ୟ ପ୍ରାର୍ଥୀ ଭାବେ ମନୋନୀତ ହେବା ପରେ, ଅଧ୍ୟାପନା ଛାଡ଼ି ନିର୍ବାଚନରେ 
ପ୍ରତିଦୃନ୍ଦ୍ରିତୀ କରି ବିଧାୟକ ହେଲେ । ବିଧାୟକ ହେବା ପରେ, ରାଜ୍ଯ ରାଜନୀତିରେ 
ସେ ଆଉ ପଛକୁ ଫେରି ଚାହିଁନାହାନ୍ତି। ଏବେ ମନ୍ତ୍ରୀ ପଦରେ ଅଧିଷ୍ପିତ। ଅବକାରୀ 
ବିଭାଗ ସାଙ୍ଗକୁ ଜନସ୍ବାସ୍ଥ୍ୟ ବିଭାଗର ଦାୟିତ୍ବରେ ଅଛନ୍ତି । ବାରଣ୍ଡା ଉପରେ ପଡ଼ିଥିବା 
ପାଖ ଚୌକିରେ ବରେନ୍ଦ୍ର ବସିବା ପରେ, ମନ୍ତ୍ରୀ ତାଙ୍କ ସ୍ଵଭାବ ସୁଲଭ ସ୍ଵରରେ କଥା 
ଆରମ୍ଭ କରି କହିଲେ, “ବୁଝିଲେ ଆଇ.ଜି. ସାହେବ, ଆଜି ଏଇ ଜିଲ୍ଲାର ଏକ 
ଆଦିବାସୀ ଅଞ୍ଚଳକୁ ମୋର ଗସ୍ତ କାର୍ଯ୍ୟକ୍ରମ ଥିଲା। ଜନସ୍ବାସ୍ଥ୍ୟ ବିଭାଗର ମନ୍ତ୍ରୀ ଭାବେ 
‘ପବିକ୍‌ ହେଲ୍ଥ ସେଣ୍ଟର”ର ଉଦ୍‌ଘାଟନ କରିବା ସ୍ଥାନୀୟ ବିଧାୟକ ବିରୋଧୀ ଦଳର | 
ତାଙ୍କର ମୁଖ୍ୟମନ୍ତ୍ରୀଙ୍କ ସହିତ ଅହିନକୂଳ ସଂପର୍କ । ଆପଣ ଜାଣନ୍ତି, ବିରୋଧୀ ଦଳ 
ହେଉ କି ସରକାରୀ ଦଳ ହେଉ, ସମସ୍ତଙ୍କ ସଂଗେ ମୋର ସଂପର୍କ ଅଲଗା | ରାଜନୀତି 
କରୁଛୁ, ଆଜି ସରକାରୀ ଦଳରେ ଅଛୁ, କାଲି ବିରୋଧୀ ଦଳରେ, ଏଥି ପାଇଁ ଏତେ 

ଛକାପଞ୍ଚା କାହିଁକି ? ଆଜି ମୁଁ ଯେଉଁ ଆଦିବାସୀ ଅଞ୍ଚଳକୁ ଯାଇଥିଲି, ସେ ଅଞ୍ଚଳର 
ଲୋକମାନେ ଆଜି ପର୍ଯ୍ୟନ୍ତ ସ୍ବାଧୀନତା କ”ଣ ବୁଝନ୍ତିନି। ଏବେ ବି “ମହାରାଜା” 
ଶାସନ କରୁଛନ୍ତି ବୋଲି ସେମାନଙ୍କର ଧାରଣା ରାସ୍ତା ନାହିଁ, ସଲ୍‌ ନାହିଁ, ନ ଥିଲା 
ସ୍ଵାସ୍ଥ୍ୟ ସେଦା। ଦି ବର୍ଷ ତଳେ ସେଇ ଗାଁ ଏବଂ ଆଖପାଖ ଗାଁରୁ ପଚାଶରୁ ଷାଠିଏ ଶିଶୁ 
ଅଚିହ୍ନା ରୋଗରେ ମୃତ୍ୟୁବରଣ କଲା ପରେ, ବିଧାନସଭାରେ ପ୍ରଶ୍ନ ଉଠିଥିଲା। ହୋ 
ହଲ୍ଲା ମଧ୍ଯ ହୋଇଥିଲା। ସେତେବେଳେ ମୁଁ ମନ୍ତ୍ରୀ ଭାବେ କହିଥିଲି ଯେ, ସ୍ଵାସ୍ଥ୍ୟ 
କେନ୍ଦ୍ର ସେଇ ଅଞ୍ଚଳରେ ନିର୍ମାଣ ହେବ। ଏବେ ସେଇ ସ୍ଵାସ୍ଥ୍ୟ କେନ୍ଦ୍ରକୁ ଉଦ୍‌ଘାଟନ 
କରିବାକୁ ଯାଇଥିଲି। ଏତେ ବର୍ଷ ହେଲା, ଲୋକମାନେ ଚାଳିଶ କିଲୋମିଟର ବାଟ 


ଜଙ୍ଗଲରେ ଚାଲି ଚାଲି ଡାକ୍ତରଖାନାକୁ ଯାଉଥିଲେ ।”' 


ଏତକ କହିସାରି ମନ୍ତ୍ରୀ ପଛ ପାଖରେ ବସିଥିବା ଅବକାରୀ ବିଭାଗର ଅଫିସରଙ୍କ 
ଆଡ଼େ ଚାହିଁଲେ। ଅଫିସର ବସିଥିବା ଚେୟାର ଉପରୁ ଉଠି ମନ୍ତ୍ରୀ କ”ଣ ଚାହୁଁଛନ୍ତି 
ବୋଲି କିଜ୍ଞାସୁ ନେତ୍ରରେ ଚାହିଁଥିବା ବେଳେ ମନ୍ତ୍ରୀ କିହିଲେ, ତିନି ଚାରି କପ୍‌ ଚା' 
ଆଣିବା ପାଇଁ। ଚା” ପିଇସାରି ଧୂଆଧୋଇ ହେବା ପରେ ଡିନର ନେବେ। ଜଙ୍ଗଲ 
ରାସ୍ତାରେ ଏତେବାଟ ଧକଡ଼ଚକଡ଼ ହୋଇ ଆସିଛନ୍ତି। ଅବସାଦ ମେଣ୍ଟାଇବା ପାଇଁ 
ଚା'ର ଆବଶ୍ୟକତା ଅଛି । ‘ଚାଂ'ର ଆବଶ୍ୟକତା ଜାଣିବା ପରେ, ଅଫିସର ପଛପଟ 
ବାରଣ୍ଡା ପାଖରେ ଅପେକ୍ଷା କରି ଠିଆ ହୋଇଥିବା ଚୌକିଦାରଙ୍କୁ ଚା” ଚାରି କପ୍‌ 
ପ୍ରସ୍ତୁତ କରି ଶୀଘ୍ର ଆଣିବା ପାଇଁ କହି ଫେରିଲେ। ପ୍ରସନ୍ନ ମୁଖରେ, ମନ୍ଧୀ ମହାଶୟ 
ଆଉ କଂ”ଣ କହିବାକୁ ଗଲା ବେଳେ ବରେନ୍ଦ୍ର ପଚାରିଲେ, “ ସାର୍‌, ଡାକ୍ତରଖାନାରେ 
ଡାକ୍ତର ଏବଂ ଅନ୍ୟାନ୍ୟ ଷ୍ଟାଫ୍‌ ସବୁ ଜଏନ୍‌ କଲେ ତ ?”” ବରେନ୍ଦ୍ର ଏକଥା ପଚାରି 
ନଥାନ୍ତେ; ମାତ୍ର କେବିକେ ଜିଲ୍ଲାମାନଙ୍କରୁ ବହୁ ସମୟରେ ଜନସ୍ବାସ୍ଥ୍ଯ କେନ୍ଦ୍ରମାନଙ୍କରେ 
ଡାକ୍ତର ଏବଂ ଷ୍ଟାଫ୍‌ ନ ଥିବାର ଅଭିଯୋଗ ତାଙ୍କ ପାଖକୁ ଆସିଛି। ଉପଯୁକ୍ତ ସ୍ବାସ୍ଥ୍ୟସେବା 
ନ ପାଇ ଆଦିବାସୀ ଅଞ୍ଚଳରେ ଶିଶୁ ମୃତ୍ୟୁ ହାର ସର୍ବାଧିକ ଏକଥା ବାରମ୍ବାର 
ସମ୍ବାଦପତ୍ରମାନଙ୍କରେ ପ୍ରକାଶ ପାଉଛି! ମାନବାଧିକାର ସେଲ୍‌ ମଧ୍ଯ ଏ ସଂପର୍କରେ 
ଅନୁସନ୍ଧାନ କରି ଅନୁସନ୍ଧାନ ରିପୋର୍ଟ, ଜାତୀୟ ମାନବାଧିକାର ଆୟୋଗକୁ ପଠାଇଛନ୍ତି 


ବରେନ୍ଦ୍ରଙ୍କ ପ୍ରଶ୍ନ ପରେ, ମନ୍ତ୍ରୀଙ୍କ ପ୍ରସନ୍ନ ବଦନ ଉପରେ ହଠାତ୍‌ ପରିବର୍ଭନର 
ଛାୟା ଦୃଶ୍ୟମାନ ହେଲା। କଥା କହିବାରେ ଦକ୍ଷତା ହାସଲ କରିଥିବା ମନ୍ତ୍ରୀ ମହାଶୟ 

କହିଲେ, “ ' ଡାକର ପୋଷ୍ିଂ ହୋଇଛି; ମାତ୍ର ସେ ଏ ପର୍ଯ୍ୟନ୍ତ ଜଏନ୍‌ କରିନାହାନ୍ତି। 
ଜିଲ୍ଲା ମୁଖ୍ୟ ସ୍ଵାସ୍ଥ୍ୟ ଅଧିକାରୀ ଜଣେ ଡାକ୍ତର ଏବଂ ଜଣେ ଷ୍ଟାଫ୍‌ ନର୍ସଙ୍କ କିଛି ଦିନ 
ପାଇଁ ଡେପୁଟେସନରେ ପଠାଇଛନ୍ତି ମୁଁ ଭୂବନେଶ୍ବର ଗଲାପରେ, ସ୍ବାସ୍ଥ୍ୟ ସଚିବଙ୍କ 
ଠାରୁ ବୁଝିବି, ପୋଷ୍ଠିଂ ହୋଇଥିବା ଡାକ୍ତର କେବେ ଜଏନ୍‌ କରିବେ। ଆପଣ କ'ଣ 
ଜାଣନ୍ତିନି, ଏ ସବୁ ଆଦିବାସୀ ଅଧ୍ୟୁଷିତ ଜିଲ୍ଲାମାନଙ୍କୁ କୌଣସି ଡାକ୍ତର ଆସିବାକୁ 
ଚାହାଁନ୍ତିନି। ପୋଷ୍ଟ ଖାଲି ପଡ଼ିଛି । ସରକାର ଚେଷ୍ଟା କରୁଛନ୍ତି କେବିକେ ଜିଲ୍ଲାମାନଙ୍କୁ 
ପୋଷ୍ଟିଂ ହେଉଥିବା ଡାକ୍ତରଙ୍କୁ ଅଧିକ ଦରମା ଦେଇ ପଠାଇବାକୁ | ତଥାପି ଖାଲି ପଡ଼ିଥିବା 
ଡାକ୍ତର ପୋଷ୍ଟ ପୂରଣ ହେବ କି ନାହିଁ ମୋର ସନ୍ଦେହ | ବୁଝୁନାହୀନ୍ତିୟ ସହରମାନଙ୍କରେ 
ଥିବା ସରକାରୀ ଡାକ୍ତରଖାନାରେ ରହି ଏମାନେ କ୍ଲିନିକ୍‌ରେ ରୋଗୀ ଦେଖିବେ। 
ଡାକ୍ତରଖାନାକୁ ଯାଉଥିବା ରୋଗୀମାନଙ୍କୁ କ୍ଲିନିକକୁ ଆସିବାକୁ କହିବେ । ଦିନକୁ ହଜାର 
ହଜାର ଟଙ୍କା ରୋଜଗାର! ସରକାର ଦୁଇ ତିନି ହଜାର ଟଙ୍କା ଅଧିକା ଆଲାଭଉନ୍ତ 
ଦେଇଦେଲେ ସେମାନେ କ”ଣ ପାଇଁ ଏଇ ଆଦିବାସୀ ଅଞ୍ଚଳକୁ ଆସିବେ ? ସାମାଜିକ 
ମୂଲ୍ୟବୋଧ, ଜନସେବା ମନୋବୃତ୍ତି ଆଉ ଆମ ସମାଜରେ ନାହିଁ। ସମସ୍ତେ ଗୋଟିଏ 
ପଛରେ ଦଉଡୁଛନ୍ତି । ସେଇଟା ହେଲା ଅର୍ଥ | ମୁଁ ଭାବୁଛି ପ୍ରତ୍ୟେକ ଡାକ୍ତର, ଯେଉଁମାନେ 
ସରକାରୀ ମେଡ଼ିକାଲ୍‌ କଲେଜମାନଙ୍କରୁ ପାଶ୍‌ କରି ଆସୁଛନ୍ତି, ସେମାନଙ୍କୁ ଅତି କମ୍‌ରେ 
ଦୁଇ ବର୍ଷ ପାଇଁ ଏସବୁ ଅଞ୍ଚଳରେ କାମ କରିବାକୁ ଏକ ଆଇନ୍‌ ପ୍ରଣୟନ ହେବା 
ଦରକାର । ସରକାରୀ ସୁବିଧାରେ ସରକାରୀ ମେଡ଼ିକାଲ୍‌ କଲେଜରେ ପଢୁଛନ୍ତି, ଅଥଚ 
ସରକାର ପୋଷ୍ଟିଂ କଲେ, ଏସବୁ ଅଞ୍ଚଳକୁ ଆସିବେନି ? ଏ କି କଥା ? 


ଜନସ୍ବାସ୍୍ୟ ବିଭାଗକୁ ନେଇ ଆଲୋଚନା, ଗୋଟିଏ ଦିଗକୁ ଟାଣି ହୋଇ ଯିବାରେ 
ପରି ସ୍ପିତି ଗମ୍ଭୀର ହେବାକୁ ଲାଗିଲା। ଆଲୋଚନାର ମୋଡ଼ ବଦଳେଇବା ପାଇଁ ବରେନ୍ଦ୍ର 
ପଚାରିଲେ, “ସାର, ଆପଣ କ”ଣ କହିବେ ବୋଲି କହୁଥିଲେ, କହିଲେନି ?”” 
ମନ୍ତ୍ରୀ ମହାଶୟ, ହୋ ହୋ ହୋଇ ହସି ଉଠି କହିଲେ, “ ‘ବୃଝିଲେ ଆଇ.ଜି. ସାହେବ, 
ଆପଣଙ୍କୁ ଯେଉଁ ଘଟଣାଟି କହିବି ବୋଲି ବସାଇଥିଲି; ସେ ଘଟଣାକୁ କଥା ପ୍ରସଙ୍ଗରେ 
ଭୁଲିଗଲି | ବଡ଼ ଇଣ୍ଟେରେଷ୍ଟିଂ କଥା।” 

ମନ୍ତ୍ରୀ ଜଣେ ଭଲ ଗାଛିକ ! ଅଧ୍ୟାପକ ଥିବା ସମୟରେ ବିଭିନ୍ନ ପତ୍ରପତ୍ରିକା ପାଇଁ 
ଲେଖାଲେଖି କରୁଥିଲେ । ତାଙ୍କର ଦୁଇ ତିନି ଖଣ୍ଡ ଗଛ ବହି ପ୍ରକାଶ ପାଇଛି । 

ରାଜନୀତିରେ ପ୍ରବେଶ କଲା ପରେ ଲେଖାଲେଖିରେ ଡୋର ବାନ୍ଧିଥିବା ସେ କୁହନ୍ତି । 
ବଙ୍ଗଳା ଚଉକିଦାର ଚା” ଦେଇଗଲା ପରେ, ମନ୍ତ୍ରୀ ମହାଶୟ ଗୋଟିଏ ଢ଼ୋକ ଗରମ 
ଚା” ପିଇ କଥା ଆରମ୍ଭ କଲେ। ଅଳ୍ପ ସମୟ ପୂର୍ବରୁ ତାଙ୍କ ମୁହଁ ଉପରେ ଦେଖା 
ଯାଇଥିବା ଗାମ୍ଭୀର୍ଯ୍ୟତା ଅପସରି ଯାଇଥିଲା। ମନ୍ତ୍ରୀ କହିଲେ, ଆଜି ଦିନ ତିନିଟା 
ବେଳେ କନକତୋରା ଥାନା ଅନ୍ତର୍ଗତ ଡମଣାପଲ୍ଲୀ ଗାଁର ଜନସ୍ବାସ୍ଥ୍ୟ କେନ୍ଦ୍ରର ଉଦ୍‌ଘାଟନୀ 
ଉତ୍ସବରେ ଯୋଗ ଦେବାର ଥିଲା। ଶୀଘ୍ର ଶୀଘ୍ର କଣ୍ଟାବାଞ୍ଜି ଡାକବଙ୍ଗଳାରେ ମଧ୍ୟାହ୍ନ 
ଭୋଜନ ଶେଷ କରି ଆମେ ବାହାରିପଡ଼ିଲୁ | ସାଙ୍ଗରେ ଥାନ୍ତି ପଞ୍ଚାୟତ ସମିତି ଅଧ୍ୟକ୍ଷ | 
ବାକି ସବୂ ସ୍ଥାନୀୟ ସରକାରୀ ଅଫିସରମାନେ ଆଗରୁ ଚାଲି ଯାଇଥାନ୍ତି। ଜଙ୍ଗଲ ରାସ୍ତା 
ରାସ୍ତାର ଦୁଇପଟେ ଘଞ୍ଚ ଶାଗୁଆନ ଜଙ୍ଗଲ। ପଞ୍ଚାୟତ ସମିତି ଅଧ୍ଯକ୍ଷ କହୁଥାନ୍ତି, 
କଣ୍ଠାବାଞ୍ଚି ଏବଂ କନକତୋରା ଜଙ୍ଗଲ ଶାଗୁଆନ୍‌ କାଠ ପାଇଁ ପ୍ରସଦ୍ଧିଲାଭ କରିଥିଲା 
ଦେଶ ସ୍ବାଧୀନ ହେବା ପରେ ଏସବୁ ଜଙ୍ଗଲରୁ ଶାଗୁଆନ୍‌ ଗଛ ଉତ୍ତେଇ ଗଲା। ଚୋରାରେ 
କାଠ ଚାଲାଣ ଏବେ ବି ଚାଲୁଛି। ଯେଉଁମାନେ ଜଙ୍ଗଲ ଲୁଟ୍‌ କରିଥିଲେ, ସେମାନେ 
ଏବେ ନେତା ଆଉ ବିଶିଷ୍ଟ ବ୍ୟକ୍ତି। ଜଙ୍ଗଲର ସବୁଜିମା, ମଝିରେ ମଝିରେ ଜଙ୍ଗଲୀ 
ପକ୍ଷୀମାନଙ୍କର ରାବ ଆଉ ନିରବତା ଭିତରେ ଆମ ଗାଡ଼ି ଚାଲିବାର ଶବ୍ଦକୁ ମୁଁ ଉପଭୋଗ 
କରୁଥିଲି। ଆଗରେ ବସି ପଞ୍ଚାୟତ ସମିତି ଅଧ୍ଯକ୍ଷ ସବୁ ସମୟରେ କିଛି ନା କିଛି 
କହୁଥାନ୍ତି; ମାତ୍ର ମୋର ତାଙ୍କ କଥା ଉପରେ କାନ ନ ଥାଏ। 


କିଛିବାଟ ଜଙ୍ଗଲ ରାସ୍ତାରେ ଗଲାପରେ, ଆମ ଗାଡ଼ି, ଗୋଟେ ଛୋଟ ଆଦିବାସୀ 
ପଲ୍ଲୀ ଗାଁ ଦେଇ ଯାଉଥାଏ । ଜଙ୍ଗଲ ତଳେ ଏଇ ଛୋଟବସ୍ତି। ବୁଦୁ ବୁଦିଆ ଘର। ଘର 
ପାଖେ ଆମ୍ବ ପଣସ ଗଛ । ବସ୍ତିଟି ପୁରୁଣା ଭଳି ଜଣାପଡ଼ୁଥାଏ | ଗାଡ଼ି ଶହ୍ଦ ଶୁଣି, ଘର 
ଭିତରୁ ଆଦିବାସୀ ପୂରୁଷ, ମହିଳା, ଛୁଆପିଲା ରାସ୍ତା କଡ଼କୁ ଆସୁଥାନ୍ତି । ପିଲାମାନେ 
ଲଙ୍ଗଳା | ଗାଡ଼ି ଯିବାର ଦେଖି ସେମାନେ ରାସ୍ତା କଡ଼ରେ ଠିଆ ହୋଇ ପାଟି କରୁଥାନ୍ତି। 
ସେଇ ବସ୍ତି ପାର ହେଲା ବେଳେ ହଠାତ୍‌ ଗୋଟେ ଗଞ୍ଜା କୁକୁଡ଼ା କୁଆଡ଼େ ଥିଲା 
କେଜାଣି ଫଡ୍‌ ଫଡ୍‌ କରି ଗାଡ଼ି ଆଗରେ ଉଡ଼ି ରାସ୍ତା ପାର ହେଲା ବେଳେ, ଗାଡ଼ିରେ 
ଧକ୍ଟା ଖାଇ ରାସ୍ତା କଡ଼ରେ ପଡ଼ିଗଲା କୂକୁଡ଼ା ପଡ଼ିଗଲା ପରେ, ଆମ ଗାଡ଼ିଚାଳକ 
ଗାଡ଼ିର ଗତି ମନ୍ମର କରି, କୁକୁଡ଼ାର ଅବସ୍ଥା ଦେଖିବାକୁ ଚାହିଁଲା ବେଳେ ପଛପଟେ 
ଠିଆ ହୋଇଥିବା ଆଦିବାସୀମାନେ ପାଟିତୁଣ୍ଡ କରି ଧନୁତୀର, .ଟାଙ୍ଗିଆ ଧରି ଗାଡ଼ି 

ଆଡ଼କୁ ମାଡ଼ି ଆସିଲେ। ଆଗରେ ବସିଥିବା ପଞ୍ଚାୟତ ସମିତି ଅଧ୍ୟକ୍ଷ ସ୍କାନ ଛାଡ଼ି ଗାଡ଼ି 
ଦ୍ରତ ଗତିରେ ଚଳାଇ ଚାଲିଯିବା ପାଇଁ କହିବାରେ ଡ୍ରାଇଭର ଗାଡ଼ି ଧରି ପଳାଇ 
ଆସିଲା ଘଟଣା ସଂପର୍କରେ, ମୁଁ ବୁଝିଲା ବେଳକୁ ଗାଡ଼ି ବସ୍ତି ପାର ହୋଇ ଖଣ୍ଡେ 
ଦୂରକୁ ଚାଲି ଆସିଥାଏ। ଅଧ୍ୟକ୍ଷ କହୁଥିଲେ, ଗାଡ଼ି ରଖିଥିଲେ ସେମାନେ ଗଣ୍ଡଗୋଳ 
କରିଥାନ୍ତେ। ମନ୍ତ୍ରୀଙ୍କ ଗାଡ଼ି କି ଆଉ କାହା ଗାଡ଼ି ସେମାନେ ସେ କଥା ବୁଝିଛନ୍ତି, 
କେବଳ ଚିହୃନ୍ତି ପୁଲିସର ଖାକି ପୋଷାକକୁ | କଥାବାର୍ଭା ଭିତରେ ଆମେ ଡମଣାପଲ୍ଲୀ 
ଗାଁରେ ପହଞ୍ଚି ଯାଇଥିଲୁ। ପାଖଆଖ ଦଶ ଖଣ୍ଡ ଗାଁରୁ ଦୁଇ ଶହରୁ ତିନି ଶହ ଆଦିବାସୀ 
ଉଦ୍‌ଘାଟନୀ ଉତ୍ସବରେ ଯୋଗ ଦେବା ପାଇଁ ଆସିଥାନ୍ତି । ପୁଲିସ ସବ୍‌ଇନ୍ଟପେକ୍ଟର 
(ଥାନାବାବୁ) ମଧ୍ୟ ଉତ୍ସବରେ ଉପସ୍ଥିତଥାନ୍ତି | କାର୍ଯ୍ୟକ୍ରମ ଶେଷ ହେବାକୁ ଦୁଇ ଘଣ୍ଟା 
ପାଖାପାଖି ଲାଗିଲା। ଇତିମଧ୍ୟରେ ପଞ୍ଚାୟତ ଅଧ୍ୟକ୍ଷ ଥାନାବାବୁଙ୍କୁ ଡାକି କୁକୁଡ଼ା ମୃତ୍ୟୁ 
ସଂପର୍କରେ କହିସାରିଥାନ୍ତି। 

କାର୍ଯ୍ୟକ୍ରମ ଶେଷକରି, ମୁଁ ଯେତେବେଳେ ବାହାରିଲି ଥାନାବାବୁ ମୋ ଗାଡ଼ି 
ଆଗେ ଆଗେ ତାଙ୍କ ମଟର ସାଇକେଲରେ ପାଇଲଟିଂ କରିଗଲେ | ସାଙ୍ଗରେ ବସିଥିବା 
ପଞ୍ଚାୟତ ସମିତି ଅଧ୍ୟକ୍ଷ କହିଲେ, ଥାନାବାବୁଙ୍କୁ ସେଇ ଗାଁରେ ନିଜେ ଉପସ୍ଥିତ ରହି, 
ଆମ ଗାଡ଼ିକୁ ପାର କରାଇ ଦେବେ ବୋଲି କହିଛନ୍ତି। ସେତେବେଳ ପର୍ଯ୍ୟନ୍ତ ମୋ 
ମନରେ ସନ୍ଦେହ ଥାଏ । ଆଦିବାସୀ ଲୋକ । ସେମାନଙ୍କ କୁକୁଡ଼ା ଗାଡ଼ି ଧକ୍ଟାରେ 
ମରିଛି, ଅଥଚ ସେଥିପାଇଁ ଆମେ ଦୁଃଖ ପ୍ରକାଶ ନକରି ପଳେଇ ଆସିଲୁ । ମୁଁ ସେଇକଥା 
ଭାବୁଥିବା ବେଳେ, ଆମ ଗାଡ଼ି ସେଇ ଆଦିବାସୀ ଗାଁ ମଝି ଦେଇ ପାଶ୍‌ କଲା। ଡଙ୍ଗର 
ମୁଣ୍ଡ ଉପରେ ସଂଧ୍ୟା ନଇଁ ଆସୁଥାଏ | ଅନ୍ଧାର ଆସି ନ ଥାଏ| ମୁଁ ଦେଖିଲି, ସେଇ ବସ୍ତିର 
ପୁରୁଷ, ମହିଳା କି ପିଲା କେହି ଗୋଟିଏ ହେଲେ ରାସ୍ତା କଡ଼ରେ ଦେଖା ଯାଉନଥାନ୍ତି। 
ଗଡ଼ି ବସ୍ତି ଭିତର ଦେଇ ଗଲାବେଳେ କାହାର ପାଟିତୂଣ୍ଡ ବି ଶୁଭୁ ନଥାଏ। ଘଟଣାଟି 
ମୋତେ ଆଶ୍ଚର୍ଯ୍ୟ ଲାଗିଲା। ଦୂଇ ଘଣ୍ଟା ଆଗରୁ ଯେଉଁ ବସ୍ତିର ଲୋକମାନେ ଧନ୍ଧ ତୀର, 
ଟାଙ୍ଗିଆ ଧରି ହଲ୍ଲାଗୁଲ୍ଲା କରି ଗାଡ଼ି ପଛରେ ଗୋଡ଼ାଇ ଥିଲେ, ଏବେ ସେଇ ଗାଁରେ 
ଅସମ୍ଭବ ନୀରବତା | ଘଟଣା ସଂପର୍କରେ ଜାଣିବା ପାଇଁ ମୋର ପ୍ରବଳ ଇଛ୍ଛା ହେଲା। 


hd 


ଗାଁ, ପାର ହୋଇ ଖଣ୍ଡେ ବାଟ ଗଲା ପରେ, ଆଗରେ ଯାଉଥିବା ଥାନାବାବୁଙ୍କ 
ମଟର ସାଇକେଲକୁ ଓଭରଟେକ୍‌ କରି ତାଙ୍କୁ ଅଟକାଇଲି। ରାସ୍ତା କଡ଼ରେ ମଟର 

ସାଇକେଲ ରଖି ଥାନାବାବୁ ଆସି ମୋତେ ଯାହା କହିଲେ ଘଟଣାଟି ହେଲା, ପଞ୍ଚାୟତ 
ସମିତି ଅଧ୍ଯକ୍ଷ ଗାଡ଼ିରେ ଧକ୍ଟା ଖାଇ କୁକୁଡ଼ାର ମୃତ୍ୟୁରେ ଉତ୍ତ୍ୟକ୍ତ ଆଦିବାସୀମାନଙ୍କ 
ହଲ୍ଲାଗୁଲ୍ଲା ସଂପର୍କରେ ଆନାବାବୁଙ୍କୁ କହିଥିଲେ। ଫେରିଲା ବେଳେ, ଗାଁ ନିକଟରେ 
ଅସୁବିଧା ହେବାର ସମ୍ଭାବନା ଥିବା କଥା ମଧ୍ଯ ଥାନାବାବୁଙ୍କ କାନରେ ପକାଇ 
ଦେଇଥିଲେ। ତାଙ୍କ ଠାରୁ ଶୁଣିଲା ପରେ, ଥାନାବାବୁ ଉତ୍ସବ ସ୍ଥାନରୁ ଗାଁକୁ ଆସିଥିଲେ । 
ସେତେବେଳକୁ, ଗାଁଟି ଯାକର ଲୋକ, ମଲା କୂକୁଡ଼ାକୁ ରାସ୍ତା ମଝିରେ ରଖି, ରାସ୍ତା 
ଉପରେ ବସିଥାନ୍ତି । ସମସ୍ତେ ଉତ୍ତ୍ୟକ୍ତ | ତାଙ୍କ କୂକୃଡ଼ାକୁ ମାରିଦେଇ ଗାଡ଼ି ଚାଲିଗଲା। ସେମାନେ 
ଜାଣନ୍ତି, ଫେରିବା ବାଟ ହିଁ ଗୋଟିଏ। ଗାଡ଼ି ଫେରିବା ବାଟକୁ ସେମାନେ ଜଗି ବସିଥାନ୍ତି। 
ଥାନାବାବୁ ପହଞ୍ଚିବା ପରେ, ସେମାନେ ତାଙ୍କ ଆଗରେ ଫେରାଦ୍‌ ହେଲେ | କାହାର ଗୋଟେ 
ଗାଡ଼ି ତାଙ୍କ ଗଞ୍ଜା କୂକୁଡ଼ାକୁ ମାରି ଦେଲା। ଥାନାବାବୁ ସବୁକଥା ଚୂପ୍‌ ହୋଇ ଶୁଣିଲେ। 
ସେମାନଙ୍କୁ ପଚାରିଲେ, ଯେଉଁ ଗାଡ଼ିକୁ କୁକୁଡ଼ା ଧକା ଦେଲା, ସେଥିରେ ନାଲିବତୀ ଥିଲା। 
ସମସ୍ତେ ହଁ କହିବାରେ, ଥାନାବାବୁ କହିଲେ, ନାଲିବତୀ ଗାଡ଼ି ହେଲା ସରକାରଙ୍କ ଗାଡ଼ି । 
ସରକାର ଗାଡ଼ିକୁ ସରକାରୀ ରାସ୍ତା ଉପରେ କୂକୁଡ଼ା ଧକ ଦେବା ଏକ ଅପରାଧ | ଏଥିପାଇଁ 
କୁକୃଡ଼ାର ମାଲିକ, କୁକୁଡ଼ାକୁ ରାସ୍ତା ଉପରକୁ ଛାଡ଼ିଥିବାରୁ ଦଣ୍ଡ ପାଇବା ଉଚିତ। ସମସ୍ତେ 
ରାଜି ହେଲେ ଏବଂ ଅପରାଧ ପାଇଁ ଦୂଇଟି କୂକୂଡ଼ା ଦେଲେ । ରାସ୍ତା ଉପରେ ହଳଲ୍ଲାଗୁଲ୍ଲା, 
ଗାଳିଗୁଲଜ କରି ସରକାରଙ୍କ ଗାଡ଼ି ଉପରେ ଆକ୍ରମଣ କରିବାକୁ ଉଦ୍ୟତ ହୋଇଥିବା ଯୋଗୁ 
ଆଉ ଦୁଇଟି କୂକୂଡ଼ା ଜୋରିମାନା ବାବଦକୁ ଗ୍ରାମବାସୀ ଦେଲେ । ମୃତ କୁକୁଡ଼ାକୁ ମିଶାଇ 
ସମୁଦାୟ ୫ଟି କୂକୂଡ଼ା ଜୋରିମାନା ବାବଦକୁ ଆଦିବାସୀମାନେ ଦେଲେ ଏବଂ ସରକାରୀ 
ଗାଡ଼ି ଗଲା ବେଳେ କେହି ପାଟିତୁଣ୍ଡ କରିବେ ନାହିଁ କିମ୍ବା ରାସ୍ତା ଉପରକୁ ଆସିବେ ନାହିଁ 
ବୋଲି ଗାଁର ମୁଖିଆଙ୍କୁ ନିର୍ଦ୍ଦେଶ ଦେଲେ। ଥାନାବାବୁଙ୍କ ଠାରୁ ଶୁଣିଲା ପରେ ମୁଁ ପଚାରିଲି, 
ଜୋରିମାନା କୁକୂଡ଼ା କ”ଣ ହେଲା ? ମଟର ସାଇକେଲ ପଛ ପଟେ ଖଣ୍ଡେ ଅଖା ବ୍ୟାଗ୍‌ 
ଭିତରେ ଥିବା ପାଞ୍ଚଟି କୂକୁଡ଼ାକୁ ସେ ମୋତେ ଦେଖଇଥିଲେ। ମୁଁ ବୁଝି ପାରିଲି, କ'ଣ 
ପାଇଁ ସେଇ ଗାଁର ଗୋଟିଏ ହେଲେ ଲୋକଙ୍କୁ ରାସ୍ତା ଉପରେ ଦେଖିବାକୁ ମିଳି ନ ଥିଲା। 

ବୁଝିଲେ ଆଇ.ଜି. ସାହେବ, ବାଡ଼ି ବାଇଗଣ ଏବଂ ପୋଥି ବାଇଗଣ ଭିତରେ 
ବହୁତ ତଫାତ୍‌। ଯେଉଁ ପୁଲିସ ଅଫିସର ସେକଥା ଭଲ ଭାବେ ବୁଝିଛି, ସେଇ ହିଁ 
ପ୍ରକୃତରେ ସଫଳ ପୁଲିସ ଅଫିସର ହୋଇପାରିଛି । 

କଥା ଶେଷ କରି, ମନ୍ତ୍ରୀ ମହାଶୟ ସର୍କିଟ୍‌ ହାଉସ୍‌ରେ ତାଙ୍କ ପାଇଁ ରଖା ଯାଇଥିବା 
କୋଠରୀ ଭିତରକୁ ଗଲେ। ବରେନ୍ଦ୍ର କିନ୍ଧୁ ଭାବୁ ଥିଲେ, ସେଇ ନିରୀହ, ସରଳ, 
ଆଦିବାସୀମାନଙ୍କ କଥା, ଯାହାଙ୍କ ସରଳତା ଏବଂ ଅଞଜ୍ଞତାର ସୁଯୋଗ ନେଇ ଥାନା 
ଅଫିସର ପାଞ୍ଚଟି କୁକୁଡ଼ା ସେମାନଙ୍କ ନିକଟରୁ ଲୁଟି ଆଣିଲେ। ଯୁଗେ ଯୁଗେ ସବଳର 
ଦୁର୍ବଳ ଉପରେ ଅତ୍ଯାଚାର। ଖାକି ପୋଷାକର ଅପବ୍ୟବହାର କରି ପୁଲିସ ଦୁର୍ବଳ 
ଶ୍ରେଣୀକୁ ଠକିବା, ଶୋଷଣ କରିବାର ଏଇ ଘଟଣା ଏକ ˆ ପ୍ରତୀକ ” ଘଟଣା ହୋଇପାରେ | 
କିନ୍ତୁ କେବଳ ପୋଲିସ ନୁହଁ ଯେଉଁ ସରକାରୀ କର୍ମଚାରୀମାନେ ଆଦିବାସୀ ଅଞ୍ଚଳରେ 
ପୋଷିଂ ହେଲେ ସେମାନଙ୍କ ମଧ୍ୟରୁ ଅଧିକାଂଶ ଏମାନଙ୍କୁ ଠକିବା, ଶୋଷଣ କରିବା, 
ନିର୍ଯାତନା ଦେବାରେ ଜଡ଼ିତ। ଯେଉଁ ଜଙ୍ଗଲ ଜମିରେ ଆଦିବାସୀମାନେ ଯୁଗ ଯୁଗ 
ଧରି ବସବାସ କରି ଆସୁଛନ୍ତି, ଆଜି ସେମାନେ ସେଇ ଜମି ଉପରେ ଜବରଦଖଲକାରୀ 
ଭାବେ ପରିଚିତ | ଆଦିମ ଯୁଗରୁ ଯେଉଁ ଜଙ୍ଗଲ, ନଦ ନଦୀ, ଝରଣା ସଂଗେ ସେମାନେ 
ଖେଳିକୂଦି ବଡ଼ ହୋଇଥିଲେ, ତାଙ୍କରି ଆଗରେ ସେସବୁ ପ୍ରଗତି ଆଉ ବିକାଶ ନାମରେ 
ଲୁଟ୍‌ ହେଉଛି, ସେମାନେ ଜଳକା ଭଳି ଚାହିଁ ରହିଛନ୍ତି । ଆଦିବାସୀମାନଙ୍କୁ ଠକିବା, 
ଲୁଟିବା ଯେପରି କେତେକ ଦୁର୍ନୀତିଗ୍ରସ୍ତ ସରକାରୀ କର୍ମଚାରୀ ସେମାନଙ୍କର ଜନ୍ମଗତ 
ଅଧିକାର ବୋଲି ଧରି ନେଇଛନ୍ତି। ସେମାନଙ୍କ ବିକାଶ ଓ ଉନ୍ନତି ପ୍ରତି ଅବହେଳା 
ପ୍ରଦର୍ଶନ କରିବା ଜନ ପ୍ରତିନିଧି ତଥା ସରକାର ନୀତିଗତ ଭାବେ ନିଷ୍ପତ୍ତି ନେଲା ଭଳି 
ଜଣାପଡୁଛି। ଷାଠଏ ବର୍ଷର ସ୍ବାଧୀନତା ପରେ ଏମାନଙ୍କର ଆର୍ଥିକ ଉନ୍ନତି, ସାମାଜିକ 
ସ୍ଥିତିରେ ସେପରି କିଛି ପରିବର୍ଭନ ଘଟି ନାହିଁ। ହଜାର ହଜାର କୋଟି ଟଙ୍କା 
ଆଦିବାସୀମାନଙ୍କ ବିକାଶ ପାଇଁ ଖର୍ଚ୍ଚ ହେଉଛି, ଅଥଚ ତାର ଅଶି ଭାଗରୁ ଉର୍ନ୍ବ ବାଟମାରଣା 
ହେଉଛି । ବାଟମାରଣା ହେଉଥିବା ଅର୍ଥର ଭାଗିଦାର କେଉଁମାନେ ? 


ତେତିଶି ବର୍ଷ ପୋଲିସ ବିଭାଗରେ ଚାକିରି କରିବା ପରେ, ସେ ଏବେ ରାଜ୍ୟ 
ପୋଲିସ ମାନବାଧିକାର ପ୍ରକୋଷ୍ଠର ନିର୍ଦ୍ଦେଶକ । ମାନବାଧିକାର ସଂପର୍କରେ 
ସଚେତନତା ସୃଷ୍ଟି କରିବା ଏବଂ ଉଲ୍ଲଂଘନ ବିରୋଧରେ କାର୍ଯ୍ୟାନୁଷ୍ଠାନ କରିବା ତାଙ୍କର 
ଦାୟିତ୍ବ; ମାତ୍ର ମନ୍ତ୍ରୀ ମହାଶୟଙ୍କ ଠାରୁ ପୁଲିସ ଅଧିକାରୀଙ୍କୁ ପ୍ରଶଂସା କରି ଗପଟି ଶୁଣିଲା 
ପରେ ସେ ଭାବୁଥିଲେ, ଏ ଦେଶର କୋଟି କୋଟି ସରଳ, ନିରୀହ, ଗରିବ, ଅଜ୍ଞ ଓ 
ନିଷ୍ଠପଟ ନାଗରିକଙ୍କ ତଥାକଥିତ ସାମ୍ବିଧାନିକ ଅଧିକାର କେବଳ ବିରାଟ ସମ୍ବିଧାନର 

ପୃଷ୍ଠା ଭିତରେ ଆବଦ୍ଧ । ପାଞ୍ଚୋଟି “କୁକୁଡ଼ା” ମନ୍ତ୍ରୀ ମହାଶୟଙ୍କ ପାଇଁ ଅତି ମାମୁଲି 
ମୂଲ୍ୟର ଦ୍ରବ୍ୟ ହୋଇପାରେ; ମାତ୍ର ଗୋଟିଏ ଆଦିବାସୀ ପରିବାର ପାଇଁ ଏହା ଅତ୍ୟନ୍ତ 
ମୂଲ୍ୟବାନ । ମାନସିକ ସ୍ତରରେ ଧନାଢ଼୍ୟ ବ୍ୟକ୍ତି କୋଟିଏ ଟଙ୍କା ମୂଲ୍ୟର ଜିନିଷ 
ହରାଇଲେ ଯେଉଁ ଯନ୍ତ୍ରଣା ଅନୁଭବ କରନ୍ତି, ଗରିବ ଲୋକଟିଏ ପାଞ୍ଚ ଟଙ୍କାର ଜିନିଷଟିଏ 
ହରାଇଲେ ତାହାଠାରୁ ଅଧିକ ମାନସିକ ଯନ୍ତ୍ରଣା ଭୋଗ କରେ; ଏକଥା ଯେଉଁମାନେ 
ଘିଅ ମହୁରେ ଭାସୁଛନ୍ତିୟ ସେମାନେ କାହୁଁ ବୁଝିବେ ? ଦରିଦ୍ରର ହୃଦୟ ତଳର ବ୍ୟଥା 
କେତେ ଜଣ ବୁଝିବାକୁ ଚେଷ୍ଟା କରନ୍ତି ? 


କ୍ଷଣକ ପାଇଁ ଶୁକ୍ରା ଗଣ୍ଡର ଭଗ୍ନ ସ୍ଵାସ୍ଥ୍ୟ, କ୍ଷୀଣ ଶରୀର ତାଙ୍କ ଆଖି ଆଗରେ ନାଚି 
ଉଠିଲା। କାହା ପାଇଁ ସେ ଆଜି ସବୁ ହରାଇ ମୃତବତ୍‌ ଯନ୍ତ୍ରଣା ଭୋଗ କରୁଛି ? 
ବରେନ୍ଦ୍ର ଭାବୁଥିଲେ, ପରଦିନ ସକାଳୁ ନୂଆପଡ଼ା ନ ଯାଇ ମନ୍ତ୍ରୀ କହି ଯାଇଥିବା 
ଘଟଣା ସଂପର୍କରେ ତଦନ୍ତ କରି ଯିବେ। ଟେବୁଲ୍‌ ଉପରେ ରାତ୍ରୀ ଭୋଜନ ରଖି, 
ଚଉକିଦାର ବରେନ୍ଦ୍ରକୁ ଡାଇନିଂ ଟେବୁଲକୁ ଯିବା ପାଇଁ ଅପେକ୍ଷା କରି ଠିଆ ହେଲେ। 


ସକାଳୁ ସକାଳୁ ସର୍କିଟ୍‌ ହାଉସ୍‌ ପଛପଟେ କାହାର କୋଳାହଳ ଶୁଣି, ବରେନ୍ଦ୍ରଙ୍କ 
ନିଦ ଭାର୍ଗିଗଲା। ଗାଧୁଆ ଘରକୁ ମୁହଁ ଧୋଇବାକୁ ଗଲାବେଳେ, ସେ ଭାବିଥିଲେ 
ବୋଧେ ଅବକାରୀ ମନ୍ତ୍ରୀଙ୍କୁ ବିଦାୟ ଦେବା ପାଇଁ ଦଳୀୟ କର୍ମୀମାନେ ଆସିଛନ୍ତି। 
ରୁମ୍‌କୁ ଫେରି ପଛପଟ ଝରକା ଖୋଲି ସେ ଦେଖିଲେ, ରୋଷେଇ ଘର ସାମ୍ବାରେ 
କେତେ ଜଣ ଠିଆ ହୋଇ ପାଟି କରୁଥାନ୍ତି। ସେମାନଙ୍କ ପାଟିତୁଣ୍ଡରୁ ଘଟଣା ସଂପର୍କରେ 
କିଛି ବୁଝା ପଡ଼ୁନଥିଲା। ଜାଣିବା ପାଇଁ ବରେନ୍ଦ୍ର ପଛପଟ ବାରଣ୍ଡା ଉପରକୁ ଯାଇ 
ଦେଖିଲେ, ବଙ୍ଗଳା ଚଉକିଦାର ଏବଂ ଆଉ କେତେକ ସର୍କିଟ୍‌ ହାଉସ୍‌ କର୍ମଚାରୀ ବଡ଼ 
ପାଟିରେ କଥାବାର୍ଭା ହେଉଥିଲା ବେଳେ ତାଙ୍କ ଗାଡ଼ି ଡ୍ରାଇଭର ସେମାନଙ୍କୁ କ'ଣ 
କହୁଥାଏ | ସର୍କିଟ୍‌ ହାଉସ୍‌ ପଛପଟ ବାରଣ୍ଡା ଉପରେ, ବରେନ୍ଦ୍ରକୁ ଠିଆ ହୋଇଥିବାର 
ଦେଖି, ବଙ୍ଗଳା ଚଉକିଦାର ଦୌଡ଼ି ଆସି କହିଲା, “ସାର୍‌, ଶୁକ୍ରା ଗଣ୍ଡ ମଲା ପରି 
ପଡ଼ିଛି। ଡାକିଲେ ଶୁଣୁନି। ବୋଧେ ମରି ଯାଇଛି।” ଏକାଥରକେ ଏତକ କହିସାରି, 
ଚଉକିଦାର ଠିଆ ହେବାରେ, ବରେନ୍ଦ୍ର ପଚାରିଲେ, “ ଶୁକ୍ରା ଗଣ୍ଡର କ'ଣ ହେଲା ?”” 
ନିରୁତ୍ତର ଚଉକିଦାରଙ୍କ ସଂଗେ ସେ ରୋଷେଇ ଘର ସଂଲଗ୍ନ ବାରଣ୍ଡା ନିକଟକୁ ଗଲେ | 
ଦେଖିଲେ ବାରଣ୍ଡାର ଶେଷ ଭାଗରେ ଶୁକ୍ରା ଗଣ୍ଡର ଜରାଜୀର୍ଣ୍ଣ ନିସ୍ତେଜ ଦେହଟା 

କେତେଖଣ୍ଡ ସିଲାଇ ହୋଇଥିବା ଅଖା ଉପରେ ଲମ୍ବାହୋଇ ପଡ଼ିଛି । ମୁହଁ ଉପରେ 
ଦୁଇଟି ପିମ୍ପୁଡ଼ି ଧାର ତାର ଅସଜଡ଼ା ଦାଢ଼ି ଭିତର ଦେଇ ଦୁଇ ଆଖି ପାଖ ପର୍ଯ୍ୟନ୍ତ ଲମ୍ଦ୍ 
ଯାଇଛି। ଦୂଇ ତିନିଟା ଗଣ ଗଣିଆ ମାଛି, ମୁହଁ ଉପରେ ଉଡ଼ୁଥାନ୍ତି। ଶୁକ୍ରା ଗଣ୍ଡର 
ପ୍ରାଣହୀନ ଶରୀରକୁ ଚାହିଁଲା ବେଳେ, ବରେନ୍ଦ୍ର ନିଜ ଆଖିକୁ ବିଶ୍ଵାସ କରି ପାରୁନଥିଲେ । 
ମନ ଭିତରେ ସେ ଦେଖୁଥିଲେ ଗତ ସଂଧ୍ୟାର ଶୁକ୍ରା ଗଣ୍ଡକୁ। ତାର କଥା ଶେଷ କରି, 
ସେ ଫେରି ଆସିଥିଲା ଏଇ ସ୍ଥାନକୁ ଯେଉଁଠି ସେ ଦୀର୍ଘ ତିନି ବର୍ଷ ଧରି ରହି ଆସୁଥିଲା। 
ବଙ୍ଗଲା ଚଉକିଦାର, ତାଙ୍କ ଡ୍ରାଇଭରକୁ କହୁଥିଲା, ଶୁକ୍ରା ରାତିରେ ଖାଇବାକୁ ମନା 
କରି ଦେଇଥିଲା। ଦେହ ଭଲ ନାହିଁ କହି ସାତ ସିଲେଇ ଗାମୁଛା ଖଣ୍ଡକୁ ନିଜ ଦେହ 
ଉପରେ ପକାଇ ସେଇ ଜାଗୀରେ ଶୋଇଯାଇଥିଲା। 


ଖବର ପାଇଁ ନିଜାରତ ଅଫିସର ମହାପାତ୍ର ବାବୁ ପହଞ୍ଚିଥିଲେ। ଶୁକ୍ରାର ମୃତ୍ଯୁ 
ଶରୀରକୁ କ୍ଷଣିକ ପାଇଁ ଚାହିଁ, ଭଗବାନଙ୍କ ଉଦ୍ଦେଶ୍ୟରେ ହାତ ଟେକି କହିଲେ, ¢ ପ୍ରଭୁ ! 
ଗରିବ, ବାସ୍ତୁହରାଟାକୁ ଭଲରେ ଭଲରେ ନେଇଗଲ। ଭଲ କଲ | ରୋଗ ଯନ୍ତ୍ରଣାରେ 
ପଡ଼ିଥିଲେ କିଏ ତା କଥା ବୁଝିଥାନ୍ତା।” ' ସର୍କିଟ୍‌ ହାଉସ୍‌ର କର୍ମଚାରୀମାନଙ୍କ ଆଡ଼େ 
ଚାହିଁ ସେ କହିଲେ, “ଆଉ ଡେରି କରି ଲାଭ କଣ ? ମନ୍ତ୍ରୀ ଗଲା ପରେ ଶବ 
ଉଠାଇବାର ବ୍ୟବସ୍ଥା କର! ଏଇ କେତେଦିନ ହେଲା, ସେ ଆମ ଭିତରେ ଜଣେ 
ହୋଇ ରହିଥିଲା। ଆମ ଛଡ଼ା ତାର ଆଉ କିଏ ଅଛି ଯେ ଶବ ଦାହ କରିବାକୁ ଆସିବେ |” 


ମନ୍ତ୍ରୀଙ୍କ ଯିବା ବେଳ ହେବାରୁ ନିଜାରତ ଅଫିସର ମହାପାତ୍ର ବାବୁଙ୍କ ସହ 
ଅନ୍ୟମାନେ ସର୍କିଟ୍‌ ହାଉସ୍‌ ସାମ୍ନା ପଟକୁ ଆସିଲେ। ସେତେବେଳକୁ ମନ୍ତ୍ରୀଙ୍କ ଗାଡ଼ି, 
ପୋର୍ଟିକୋ ବାହାରେ ଅପେକ୍ଷା କରି ଠିଆ ହୋଇଥାଏ ମନ୍ତ୍ରୀ ସେ ପର୍ଯ୍ୟନ୍ତ ରୁମ୍‌ ଭିତରୁ 
ବାହାରି ନ ଆନ୍ତି। ପୂର୍ବଦିନ ସଂଧ୍ୟାରେ ମଦ ଭାଟି ଠିକାଦାର ଜୟ ସୁଆଲ୍‌ ମନ୍ତ୍ରୀଙ୍କୁ 
ଭେଟି ପାରି ନ ଥିବାରୁ ସକାଳୁ ଆସି ମନ୍ତ୍ରୀଙ୍କୁ ଏକାନ୍ତରେ ତାଙ୍କ ରୁମ୍‌ରେ ଭେଟିଥାନ୍ତି। 

ଶୁକ୍ରାର ଶବ ପାଖରୁ ଅଳ୍ପ ଦୂରରେ ଠିଆ ହୋଇ ବରେନ୍ଦ୍ର ଭାବୁଥିଲେ, ଶୁକ୍ରା କଣ 
ଆଜି ପର୍ଯ୍ୟନ୍ତ ବଞ୍ଚି ରହିଥିଲା ତା ଜୀବନଯାତ୍ରାର ଶେଷ କାହାଣୀ ତାଙ୍କ ଆଗରେ 
ଶୁଣାଇବା ପାଇଁ | କୁହାଯାଇପାରେ, ଘଟଣା ଚକ୍ରରେ ସେ ତାଙ୍କ ତେତିଶ ବର୍ଷ ପରେ 
ଭେଟିଥିଲା। ତେତିଶ ବର୍ଷ ତଳେ, ପରୋକ୍ଷରେ ସେ ଯେଉଁ ବିଷ ବୃକ୍ଷର ମଞ୍ଜି ପୋତି 
ଦେଇ ଯାଇଥିଲେ, ତାର କରାଳ ରୂପର ବର୍ଣ୍ଣନା, ତାଙ୍କ ପରିଚୟ ପାଇ ସେ କହିଥିଲା! 

ମାତ୍ର ହଠାତ୍‌ ତାର ମୂତ୍ୟୁ.... | ବରେନ୍ଦ୍ର ଆଉ ଭାବି ପାରି ନ ଥିଲେ। ଶୁକ୍ରା ତାର 
ଜୀବନଯାତ୍ରାର ଅକୁହା କାହାଣୀ ତାଙ୍କରି ଆଗରେ କହିଗଲା; ମାତ୍ର ସେ ତ ତାର ଉତ୍ତର 
କିଛି ଦେଇ ପାରି ନ ଥିଲେ। କଣ ବା କହି ଶୁକ୍ରାର ବିଦୀର୍ଣ୍ଣ ମନକୁ ସଜାଡ଼ିବାକୁ ଚେଷ୍ଟା 
କରିଥାନ୍ତେ ? ସେ ଯଦି ଚାହିଁଥାନ୍ତେ, ନିରୀହ, ନିର୍ଦୋଷ ଶୁକ୍ରାକୁ ସେ ଦିନ ସେ ପୋଲିସ୍‌ 
ଷ୍ଟେସନରୁ ଛାଡ଼ି ଦେଇପାରି ଥାନ୍ତେ; ମାତ୍ର ସେ ତାହା କରି ନ ଥିଲେ ସେତେବେଳେ 
ମାନବାଧିକାର ଆଇନ୍‌ ନ ଥିଲା ସତ; ମାତ୍ର “ସାମ୍ବିଧାନିକ ଅଧିକାର” ତ ଥିଲା! 


ମନ୍ତ୍ରୀ ରୁମ୍‌ରୁ ବାହାରି ବାରଣ୍ଡା ଉପରକୁ ଆସିଲେ। ପଛେ ପଛେ ଜୟସୁଆଲ୍‌। 
ବାରଣ୍ଡା ଉପରେ ନିଜାରତ ଅଫିସରଙ୍କୁ ଦେଖି ବରେନ୍ଦ୍ର ଅଛନ୍ତି କି ଗଲେ ବାହାରି 
ବୋଲି ପଚାରିବା ବେଳେ, ବଙ୍ଗଳା ଚଉକିଦାର ବରେନ୍ଦ୍ରଙ୍କୁ ଖବର ଦେଲା । ବରେନ୍ଦ୍ରଙ୍କୁ 
ପଛ ପଟୁ ଆସିବାର ଦେଖି ମନ୍ତ୍ରୀ ପଚାରିଲେ, “କଣ ହେଲା ଆଇଜି ସାହେବ, 
ପଛପଟେ କଣ କରୁଥିଲେ ?” ' ବରେନ୍ଦ୍ର କିଛି କହିବା ପୂର୍ବରୁ, ନିଜାରତ ଅଫିସର କହିଲେ, 
“ “ସାର୍‌, କାଲି ରାତିରେ ବଙ୍ଗଳା ବଗିଚାରେ କାମ କରୁଥିବା ଆଦିବାସୀ ଲୋକଟି ମରିଗଲା | 
ତାର ଶବ ରୋଷେଇ ଘର ପାଖ ପିଣ୍ଡା ଉପରେ ପଡ଼ିଛି।”” ଅତି ହାଲ୍‌କା ଭାବରେ ମନ୍ତ୍ରୀ 
କହିଲେ, ˆ ‘ଦେଖ ଅତ୍ୟଧିକ ମଦ ପିଇ ମରି ଯାଇ ଥାଇ ପାରେ | ' ପଛରେ ଠିଆ ହୋଇଥିବା 
ଭାଟି ଠିକାଦାର ଜୟସୁଆଲ୍‌ କହିଲେ, “ନାଇଁ ସାର୍‌ ଆମ ଜିଲ୍ଲାରେ ସୁରିୟସ୍‌ ମଦର 
କାରବାର ନାହିଁ କି ଏଠି କେହି ମଦ ପିଇ ମରନ୍ତି ନି।” ପଛକୁ ନ ଚାହିଁ ମନ୍ତ୍ରୀ ଗାଡ଼ିରେ 
ବସିଲେ । ଗାଡ଼ି ଗେଟ୍‌ ବାହାରକୁ ଗଲା ପରେ, ନିଜାରତ ଅଫିସରଙ୍କ ସହ ସମସ୍ତେ ପୁଣି 
ପଛପଟ “ ଶୁକ୍ରାଂ ପଡ଼ିଥିବା ଜାଗା ପାଖକୁ ଗଲେ । 

ବାରଣ୍ଡା ଉପରେ ଠିଆ ହୋଇ ବରେନ୍ଦ୍ର ମନ୍ତ୍ରୀଙ୍କ କଥା ଭାବୁଥିଲେ। ଶୁକ୍ରା ଗଣ୍ଡ 
ଆଦିବାସୀ ସତୱ ମାତ୍ର ଆଦିବାସୀମାନେ କଣ ମଦ ପିଇ ଖାଲି ମରନ୍ତି ? ସେମାନଙ୍କୁ 
ସରକାର କି ପ୍ରକାର ସ୍ବାସ୍ଥ୍ୟ ସେବା ଯୋଗାଇ ଦେଇଛନ୍ତି ଯେ ଅନ୍ଯ କୌଣସି ରୋଗ 
ତାଙ୍କ ପାଖକୁ ପଶି ପାରୁନି । କଣ ପାଇଁ ସେମାନେ ମଦ ପିଉଛନ୍ତିୟ ଏକଥା କଣ 
ସରକାର ଜାଣନ୍ତିନି ? ଜାଣିକରି କି ପ୍ରତିକାର କରାଯାଉଛି- ଆଦିବାସୀ ଅଞ୍ଚଳରେ 
ମଦଭାଟି, ମଦ ବିକ୍ରି ବୃଵି ? ଜୟସୁଆଲ୍‌ ବଂଶର ପ୍ରସାର.... | 

ସକାଳ ଆଠଟାରେ ସେ ସର୍କିଟ୍‌ ହାଉସ୍‌ରୁ ବାହାରି ନୂଆପଡ଼ା ଯିବାର କାର୍ଯ୍ୟକ୍ରମ 
ଥିଲା। ପୁଲିସ୍‌ ଇନ୍ସପେକ୍ଟର ଗାଡ଼ି ଧରି ତାଙ୍କୁ ବିଦାୟ ଦେବା ପାଇଁ ପହଞ୍ଚିଥିଲେ; ମାତ୍ର 

ବରେନ୍ଦ୍ରଙ୍କୁ ବାରଣ୍ଡା ଉପର ଚେୟାରରେ ବସିଥିବାର ଦେଖି, ଇନ୍ଟପେକ୍ଟର କଣ 
ପଚାରିବେ ନ ପଚାରିବେ ବୋଲି ଭାବୁଥିବା ବେଳେ, ବରେନ୍ଦ୍ର କହିଲେ, “କାଲି 
ଯେଉଁ ଆଦିବାସୀ ଲୋକଟି ମୋ ସଂଗେ କଥା ହେଉଥିଲା, ସେ ମରିଯାଇଛି। ତାର 
ଶବ ଦାହ ପାଇଁ ନିଜାରତ ଅଫିସର ମହାପାତ୍ର ବାବୁ ବନ୍ଦୋବସ୍ତ କରୁଛନ୍ତି। ତାଙ୍କୁ 
ଟିକିଏ ସାହାଯ୍ୟ କରିପାରିବ ? ” ' ପୁଲିସ୍‌ ଜିପ୍ର ଡ଼ାଇଭରକୁୂ ଡକାଇ ବରେନ୍ଦ୍ର, କିଛି 
ଟଙ୍କା ଦେଇ ଘିଅ ଆଉ କେତେଖଣ୍ଡ ଚନ୍ଦନ କାଠ ଆଣିବାକୁ କହିଲେ | 

ନିଜାରତ ବାବୁଙ୍କ ସାହାଯ୍ୟରେ  ଶୁକ୍ରା ଗଣ୍ଡ'ର ଶବ ସର୍କିଟ୍‌ ହାଉସ୍‌ରୁ ବାହାରିଲା 
ଅଛ ଦୂରରେ ମଶାଣି। ଶବ ପଛରେ ନିଜାରତ ଅଫିସରଙ୍କ ସାଙ୍ଗରେ ଯାଇଥିଲେ ବରେନ୍ଦ୍ର 
ମୁଣ୍ଡିଆ ତଳି, ମଶାଣିପଦାରେ “ ଶୁକ୍ରା ଗଶ୍ଡଂର ଚିତା ଜଳି ଉଠିଲା। ବରେନ୍ଦ୍ର ଲୋତକପୂର୍ଣ 
ନୟନରେ ଘିଅ ଆଉ ଚନ୍ଦନ କାଠ ପକାଇ, ' ଶୁକ୍ରା ଗଣ୍ଡ ର ସ୍ଵର୍ଗତ ଆତ୍ସାର ସଦଗତି 
ଲାଗି ପ୍ରାର୍ଥନା କରିଥିଲେ। ଚିତା ନିଆଁ ହୁ ହୁ ହୋଇ ଜଳି ଉଠିଥିଲା। ବରେନ୍ଦ୍ର ସେଇ 
ଚିତା ନିଆଁ ଭିତରେ ଦେଖୁଥିଲେ ଦେଶର ଅଗଣିତ ଗରିବ, ନିରୀହ, ଶିକ୍ଷାହୀନ 
ନାଗରିକଙ୍କ ମାନବାଧିକାର କିପରି ପୋଡ଼ି ଧ୍ଵଂସ ହୋଇଯାଉଛି । ବାରମ୍ବାର ତାଙ୍କ ମନ 
ଭିତରେ ପ୍ରଶ୍ନ ଉଠୁଥିଲା, “ “କାହା ପାଇଁ ଏ ଅଧିକାର ?” ^ ତାଙ୍କର ଦୁଇ ଆଖିରୁ ଦି 
ଧାର ଲୁହ ଗଡ଼ି ଆସିଲା। 


ପୁଲିସ ଇନ୍ସପେକ୍ଟର ପଚାରିଲେ, “ “ସାର୍‌, ନୂଆପଡ଼ା ଯିବା....” ' | ତାଙ୍କ କଥା 
ଶେଷ କରିବାକୁ ନ ଦେଇ ବରେନ୍ଦ୍ର କହିଲେ, ““ନା। ଗସ୍ତ କାର୍ଯ୍ୟ ଏଇଠି ଶେଷ 
ହେଲା। ମୁଁ ଫେରିଯିବି।' 


ହୁ ହୁ ହୋଇ ଜଳୁଥିବା ଶୁକ୍ରାର ଚିତାଗ୍ସି ଆସ୍ତେ ଆସ୍ତେ ଲିଭି ଲିଭି ଆସୁଥାଏ । 
ବରେନ୍ଦ୍ର ଗାଡ଼ିରେ ବସି ଫେରିଲେ। 


ଏହା ଥିଲା, ତାଙ୍କ ତେତିଶ ବର୍ଷ ପୁଲିସ ଜୀବନର “ଶେଷଗସ୍ତ' | 

ଲେଖକଙ୍କ ଜୀବନୀ 

୧୯୪୦ ମସିହା ଡିସେମ୍ବର ମାସ ୨୫ ତାରିଖରେ ତଜ୍କାଳୀନ ପୁରୀ ଜିଲ୍ଲା ବାଲିପାଟଣା ଥାନା ଅନ୍ତର୍ଗତ 
ଶ୍ରୀରାମପୁର ଶାସନରେ ଲେଖକ ଶ୍ରୀ ବଟକୃଷ୍ଣ ତ୍ରିପାଠୀ ଜନ୍ମଗ୍ରହଣ : କରିଥିଲେ | ନିଆଳି ଉଚ୍ଚ ଇଂରାଜୀ 
ବିଦ୍ୟାଳୟରୁ ମାଟ୍ରିକ, ବିଜେବି କଲେଜରୁ ବି.ଏ.( ଅନର୍ସ) ଏବଂ ଉଜୁକଳ ବିଶ୍ବବିଦ୍ୟାଳୟରୁ ଏମ୍‌.ଏ. ପାଶ୍‌ କରି 
ସେ ଓଡ଼ିଶା ପ୍ରଶାସନିକ ସେବା, ପରେ ପୁଲିସ ସେବାରେ ଯୋଗ ଦେଇଥିଲେ | ଦୀର୍ଘ ତେତିଶ ବର୍ଷ ପୁଲସ 
ଜୀବନ କାଳରେ ସେ ଭୁବନେଶ୍ବର, ପୁରୀ, କଟକ, ରାଉରକେଲା ଜିଲ୍ଲାରେ ଏସ୍‌ .ପି., କେନ୍ଦ୍ରାଞ୍ଚଳ ଡିଆଇଜି, 
ଦିଲ୍ଲାସ୍ପିତ କେନ୍ଦ୍ର ସରକାରଙ୍କ ଦୁର୍ନୀତି ନିବାରଣ ନିର୍ଦ୍ଦେଶକ, ରାଜ୍ୟ ଚଳଚ୍ଚିତ୍ର ନିଗମର ପରିଟାଳନା ନିର୍ଦ୍ଦେଶକ, 
କଳିଙ୍ଗ ଷୁଡିଓର ଅଧ୍ଯକ୍ଷ, ରାଜ୍ୟ ପୁଲିସ ଗୁଇନ୍ଦା ବିଭାଗର ଅତିରିକ୍ତ ନିର୍ଦ୍ଦେଶକ ଏବଂ ରାଜ୍ୟ ପୁଲିସ ମାନବାଧୁକାର 
ସଂସ୍ଥାର ଆଇଜି ଭାବେ କାର୍ଯ୍ୟ କରିଥଲେ | ତାଙ୍କର କୃତିତୃପୂର୍ଣ ପୁଲିସ ସେବା ଲାଗି ସେ ରାଷ୍ଟ୍ରପତିଙ୍କ ଠାରୁ 
ବିଶିଷ୍ଠ ସେବା ପଦକ ପାଇଥିଲେ | ୨୦୦୦ ଅଗଷ୍ଟ ମାସ ୩୦ ତାରିଖରେ ସେ ଅବସର ଗ୍ରହଣ କରି ରାଜ୍ୟର 


RRS 


ପ୍ରତିଷ୍ଠିତ ଦୈନିକ ସମ୍ବାଦପତ୍ର  ଦିନଲିପି'ର ମୁଖ୍ୟ ସମ୍ପାଦକ ରୂପେ କାର୍ଯ୍ୟ କରୁଛନ୍ତି। 

ଶ୍ରୀ ତ୍ରିପାଠୀ ଜଣେ ସୁସାହିତ୍ୟକ, ଉଚ୍ଚକୋଟୀର ଅଭିନେତା ଏବଂ ଜଣେ ଦକ୍ଷ ସଂଗଠକ । ସେ ଅନେକ 
ଚଳଚ୍ଚିତ୍ର, ନାଟକ, ଦୂରଦର୍ଶନ ଧାରାବାହିକରେ ଅଭିନୟ କରିଛନ୍ତି ଏବଂ ଚଳଚ୍ଚିତ୍ର ସ୍ତ୍ିଷ୍ପ ମଧ୍ୟ ରଚନା କରିଛନ୍ତି। 
ଓଡ଼ିଆ ଭାଷାରେ କୋଡିଏରୁ ଅଧ୍ବକ ପୁସ୍ତକ ରଚନା କରିଛନ୍ତି । ବିଭିନ୍ନ କ୍ଷେତ୍ରରେ ଅବଦାନ ପାଇଁ ଶ୍ରୀ ତ୍ରିପାଠୀଙ୍କୁ 
ବହୁ ସାହିତ୍ୟ, ସାଂସ୍କୃତିକ ଏବଂ ସେବା ଅନୁଷ୍ଠାନ ସମ୍ମାନିତ କରିଛନ୍ତି। 


